

రాజశిల్పి



1964

ప్ర. విశ్వకళాపరిషత్తువారిచేఁ బ్రకటితము

వెల రు. 2—25

రాజశిల్పి

రచన
పాటిబండ మాధవశర్మ



1964

ఆంధ్ర విశ్వకళాపరిషత్తువారిచేఁ బ్రకటితము
వెల రు. 2-25

ఆంధ్ర విశ్వకళాపరిషత్తు
వారి

1957 వ సంవత్సరము
ప్రోటీల్

బహుమతి పొందిన గ్రంథము

అంకితము

ఆంధ్ర ప్రదేశ్ ముఖ్యమంత్రి గౌరవనీయులు

శ్రీ

నీలం సంజీవరెడ్డి గారికి

ఆతఁడు రాజకీయముల నారెయు తేరిన దిట్ట పాలనా
రీతుల లోతుపాతుల నెఱింగిన ప్రోడ, మహాంధ్రరాష్ట్ర ని
ర్మాతలలోన మేటి, యఖిలాంధ్ర జనమ్మునకేకనేత, వి
ఖ్యాత విశుద్ధవర్తనుఁడు, కావ్యరసజ్ఞుఁడు, కావ్యవిజ్ఞుఁడున్.

రెడ్డిజాతి కతండు కీర్తి ధ్వజమ్ము,
నీలము కులాన నతఁడింద్ర నీలమణియు,
కల్పశాఖ కార్మికులకు, కర్షకులకు
కేవలము వేల్పుగిడ్డి, సంజీవరెడ్డి.

వరియించె నతనిఁ బతిగా
పరమరసాకృతి మదీయ వరకృతి, దీనిన్
భరియించి ఆయురారో
గ్యరమా ప్రాభవములతఁడు కాంచుత సతమున్.

పాటిబండ మాధవశర్మ

ప్రథమ ముద్రణము, 1958 : 10,000 ప్రతులు
ద్వితీయ ముద్రణము, 1963 : 5,000 ప్రతులు
తృతీయ ముద్రణము, 1964 : 8,000 ప్రతులు

PRINTED & PUBLISHED BY THE SPECIAL OFFICER
ANDHRA UNIVERSITY PRESS, WALT AIR

శ్రీ

రాజశిల్పి

అక్షయ వసంత శుభారంభము. ప్రాతర్మందా నిలములు వెలి
మంచు వలిపముల వలెవాటులు ధరించి కొండవీటఁ బెండినడకలు పోవు
చుండెను. శిథిలశిశిర వేళాశీతల స్పర్శములగు నా వాయుపులకుఁ బుష్ప
భావావనమ్రములగు భూరుహములు మంజుల కిసలయ రంజితములగు
నగ్రశాఖాంజలులచే సగంధ కుసుమ మధుపర్కముల నర్పించి సంభా
వించుచుండెను. గండుకోయిల కావించు వసంతభూపాల రాగాలాప
నమును గూడ మ్రానుకోయిల తన మర్దశధ్వనులతో విభజించి తాళము
నకు సరిపెట్టు చుండెను. ఆరోహణా వరోహణములఁ గైశికీ నిషాద
మును మాటిమాటికి నొక్కుచు, నొక్కునొక్కునను నమృతపుఁ
జుక్కలఁ జిల్కునా గానమునకుఁ జొక్కి తరురాజి పారవశ్యమునఁ దల
లూపుచుండెను. సుకుమార తాడనముల నా నొక్కులకు మెఱుంగులు
వెట్టు నా మృదంగనాద తరంగముల కంతరంగము బుట్పొంగఁ గిసలయ
రోమాంచితలుఁ గుసుమదరహసితలు నగు లతాతన్వంగులు లాస్య
తన్మయ లగుచుండిరి. కర్ణికారములు కర్ణావతంసములుగాఁ గింశుక
ములు చీనాంశుకముగాఁ బారిజాతములు ప్రావారకముగాఁ గురవక
ములు శిరోవేష్టనముగా, లోద్రతామ్రోష్ఠుఁడుఁ గుందమందహాసుఁడుఁ
గాంచసకుండలాలంకృత గండమండలుఁడు నవమాలికారోపిత వక్షః
స్థలుఁడు నగు గిరిరాజు వసంతోత్సవ మంగళాలంకృతుఁడై కన్ను
లకుఁ బండుపు నేయుచుండెను.

నిర్మల నీలగగన సాగరమున నొక నీలిమబ్బుతునుక పశ్చిమ దిశగా వచ్చి వేమ బురుజుపైఁ గన్తురి గురిసిపోయినది. ఉత్తర దిశగా నొక ధవళమేఘశకలము వచ్చి యనపోతబురుజుపైఁ గర్పూర రజోరానులు గ్రుమ్మరించిపోయినది. కనకగౌరవమగు నొక యత్ర భండము దక్షిణాశాంతమునుండి వచ్చి యనవేమబురుజుపై మలయజ రజఃపుంజము లొలికించిపోయినది. ప్రాగ్దిశాప్రాంగణము నుండి యొక యరుణరాగ రంజితమగు నంబుద శకలమువచ్చి కుమరగిరి బురుజుపైఁ గుంకుమపూవు దింపిపోయినది. దిగిన సరుకు దిగినట్లు చేరల కొలందిగాఁ బట్టి యొడలెల్లఁ బులుము కొనుచు నరనారీ వివేకము లేక దారిం బోవు వారి మొగములఁ జెక్కుల మెడల నొడళ్ళఁ బులు ముచుఁ బిల్లగాలులూర నెల్లెడల నల్లరిగాఁ దిరుగుచుండెను. జిలిబిలిగాఁ జుట్టునుం దిరుగుచుఁ జేతికందని యా చిలిపిగాలుల చేతలకు జను తెల్లరుఁ జిఱునవ్వులుఁ బులకరింపులు నగుచుండిరి.

తూరుపున సరుణరేఖలారి కుమరగిరి బురుజున కరుణప్రావారక మయ్యెను. బాలభాస్కరబింబము దాని కాంచనోష్ఠీషమునఁ బద్మ రాగమణి యయ్యెను. నాడు కుమరగిరి మహాప్రభువు బ్రాహ్మీ ముహూర్తముననే మేల్కొంచి, యరుణోదయమునకే యభ్యంజనము ముగించి, సూర్యోదయ మగుసరికి వసంత సుందర వేషుడై ముహూర్తమున కెదురు చూచుచుండెను. హజారమున వీరాస్వామి యప్పుడే వసంత భూపాలము ముగించి మాయమాళవగోళ రాగా లావన మారంభించెను. వీరాస్వామి సన్నాయి వాద్యము విని యెంత కాలమైనది ! వామనభట్టున కొడలు పులకించెను. సింహద్వార మింకను వందధనుస్సులు పై నున్నది. వామనభట్టు సన్నాయి వాద్యము వచ్చు చున్న దిక్కునఁ దలయెత్తిచూచెను. రాజభవన ప్రాకార గోపుర శిఖరమున బంగరుకలశము లేయెండలో ధగధగ మెఱసిపోవుచుండెను.

వామనుని కన్నులు మిఱుమిట్లు గొని యించుక చెమర్చెను. కుడిచేతి మీఁదుగా నించుక మలుపు తిరిగి యాతఁడు సింహద్వారము కడ నశ్వము నవరోహించెను. ద్వారశిఖరస్థయగు పురలక్ష్మిఁ సమస్కరించి ద్వారరక్షకుల మందహాసపూర్వక సమస్కారముల నందుకొని కుశల మడిగి యాతఁడు కోటలో నడుగిడెను. పది యడుగులు సాగి తలయెత్తి చూచి యాశ్చర్యచకితుడై నిలిచిపోయెను. ఇంతకుమున్ను తాను రాజద్వార గోపురకలశమును కొనినదాని కించుక పూర్వోత్తరముగా దేదీప్యమానమగు కలశము వేఱొండు కాసవచ్చు చుండెను. ఇంతవఱకు నీరెండును నొక్కటిగనే కాన్పించినవి. ఇప్పుడు రెండును వేర్వేలుగాఁ గాన్పించుచున్నవి. వామనభట్టునకు క్షణములో గుఱుతువచ్చెను. ఈ క్రొత్తకలశము కుమరగిరిప్రభు వీనడుమఁగట్టించిన సౌధము మీఁదిది. వామనభట్టు తనలోఁ దాను నవ్వుకొనుచు ముందునకు సాగిపోయెను.

రాజవీధియుఁ బ్రధాన వీధులును గస్తూరీ శ్రీగంధసమ్మిళిత పటీర జలములఁ గలయంపి చల్లఁబడి యుండెను. చతుష్పథములందెల్లఁ గాశ్మీరఘనసారములతోఁ జిత్రచిత్రములుగ రంగవల్లులు తీర్పఁబడి యుండెను. ఎడనెడఁ జూతకింకుక కుసుమగుచ్ఛములు ఉభయపార్శ్వ స్థాపితములగు క్రముకాశోక తరుశేఖరములనుండి తోరణములుగాఁ గట్టఁబడి యుండెను. యాతాయాతప్రజాశ్రేణులు వీధుల కిరువైపులఁ గట్టఁబడిన నానావర్ణ కిరీరీత కుసుమతోరణ దామములవలె నయ నోత్సవ సందాయకము లగుచుండెను. వివిధ పరీమళ భార మంధరమైన చైత్రపవనతరంగములపై నుత్సాహ పారవశ్యలాఘవమునఁ బౌరు లెల్లరు దేవతలవలెఁ దేలిపోవు చున్నట్లుండిరి. ఎల్లవారును రక్తాంకుక ధారులు. క్లుప్తకర్ణావతంసులు, కంఠ ప్రాలంబి నవ మాలికాదాములు, కస్తూరీమిళిత చందన సమలంకృతోరస్కులు, కరకిలిత చూతకిసలయ కుసుమమంజరులు. ఎల్లవారును నా సమరక్తలోచనాంచలులు, వసంత

రాగచ్చాయాముఖరితముఖులు, మధుగంధిలవదనులు, తాంబూల తామ్రాధరులు. ఎల్లవారును నవమన్మథమూర్తులు. చైత్రమైత్రీలబ్ధ ప్రతిష్ఠఁడగు వనంతరాయని వైభవ మీతీరునఁ గొండవీటఁ దాండవ మాడుచుండెను.

వామనభట్టు స్వగృహమున కేఁగి వృద్ధజననికిఁ బ్రణమిల్లి కుశలము నివేదించి, స్నాతాలంకృతుడై కాటయవేమభూపతి భవనమున కరిగెను. అంతకుమున్నే యాతఁడు సపత్నీకుడై రాజభవనమున కేఁగియుండుట దెలిసికొని తానును హుటాహుటి నడల మోహరివాడమీఁదుగా రాజభవనమున కరిగెను. బంగరు హౌదాయెత్తిన పట్టగజము రాజద్వారమునెదుట నైరావత ప్రథమసంతానమువలె నిల్చియుండెను. తగటుపటములు దంటగాఁగూర్చిన గంఠలు కుదురుగా వెన్నునఁ గూర్పఁబడినవి. వానిపై ముఖమలు పఱపులు బఱచఁబడినవి. పదునాఱువన్నియ బంగారుతో రచియించి దానికి రత్నములు దాపితీర్చిన చొదోలు కట్టబడినది. మణిగణతపనీయమయమైన చప్పరము నమకూర్పఁబడినది. పద్మరాగ ప్రభాపటల భాసురమైన కాంచనకలశ మద్దానిపై ఘటంపఁబడినది. దానిచుట్టును ముత్యాలపేర్లు మువ్వలగుత్తులుఁ గట్టఁబడినవి. ముత్యాలజల్లులు మొనసిన పటము కుంభస్థలమునఁ గొమరొప్ప నిలువఁబడినది. తుండమున జిరుమువ్వల చేరులును, గంఠమునఁ గూష్మాండప్రమాణమగు కాంస్యఘంటికయు నిరుదెసలఁ దాళఫల ప్రమాణములగు జోడుగంటలును గట్టఁబడినవి. శుభ్రదంతములఁ గాంచన వలయములు కూర్పఁబడినవి. ఫాలమునఁ బంచవర్ణములతోఁ బద్మకమా దిద్దఁబడినది. ఒడలెల్లఁబూల గుత్తులతోఁ గ్రుచ్చి యెత్తఁబడినది. దానికిరువైపులఁ గనకపఞ్కాణ సజ్జితములు, మణిముక్తా పుష్పమాలికా లంకృతములునగు రెండు శ్వేతభద్రాశ్వములు నిలిచి యుండెను.

వామనభట్టు ద్వారపాలకులఁ జిఱునవ్వలతోఁ బలుకరించుచు శిరః కంపములతో సంభావించుచు లోని కరిగెను. రాజభవన ప్రాంగణము పురోహితామాత్య దండనాథ సామంతజనముతో సమృద్ధముగనుండెను. పుష్పిత జంగమలతలువోని పరిచారికాగణముల ససంభ్ర మాసార ప్రసారములచే నాప్రాంగణమంతయు నొక నాట్యశాలవలె నుండెను. ద్రుతగమనముచేఁ జెదరిపోవుచున్న కాశ్మీరసంవానము సవరించు కొనుచు వామనభట్టు ముఖశాలఁబ్రవేశించెను. సంధ్యాతప రమణీయమైన కైలాసగిరి శృంగమువలెఁ గుమరగిరి మహాప్రభువు శాలామధ్యమున దంతపీఠిపై నాసీనుఁడై యుండెను. ఆయన దక్షిణ పార్శ్వమునఁ గాటయవేమభూపతియు, వామపార్శ్వమున జితనము పెద్దిరాజును నిల్చియుండిరి. అంగరక్షకుఁడగు వృద్ధనాయప్ప ప్రభువు పాదము నందలి యందియలు సవరించుచుండెను. కుమరగిరిమహీపతి బరువైన కనుతెప్పలై త్తి వామనభట్టును దిలకించెను. వామనభట్టుపై బొండుమల్లి యలజల్లు కురిసినట్లయ్యెను. ప్రభువు మందహాసముచేసెను. వామనుని కంఠమును జారిజాతమాలికలు కౌగిలించినట్లయ్యెను. మావి చివురుల గుత్తివంటి చేయై త్తి ప్రభువు వామనభట్టును గుశలమడిగెను. ఆతఁడు వినతుఁడై కుశలము నివేదించెను. “ప్రభువుల దయవలన నీయేడు వసంతోత్సవము చైత్ర సంక్రాంతమగుట నాయదృష్ట” మని వామన భట్టు విన్నవింపఁ బ్రభువు కడఁపటి చిఱునవ్వలు కాటయవేమభూపతిపై విసరెను. అరవిరిసిన జూకామల్లెపూవువంటి యాయన మందహాసము వామనభట్టు కన్నులలోఁ దళుకులొత్తెను.

రాజపురోహితుఁడు పెద్దియజ్ఞ యొకపర్యాయము ద్వారము ముందుఁ దారాడెను. ఆ సన్నఁగై కొని జితనము పెద్దిరాజు అంతః పురముదెసఁ బరికించెను. ఇంతలో అంతఃపురమునుండి “యొకవంక ముహూర్తము సమీపించుచున్నది. ఈ యాడువారి యలంకరణ

మింతలోఁ దెమలదాయేమి ?” యను వృషభగర్జనయు, దానివెంట
 “నిదిగో యువరాజు సిద్ధ” మను కోకిలాలాపమును వినవచ్చెను.
 సంభ్రమము రూపుదాల్చినట్లున్న యాల్లాడరెడ్డియు, నాయనవెనుకఁ
 బూలగుత్తి వలెనున్న కుమారాన్న పోతారెడ్డిని జంకనిడికొని మల్లాంబి
 కయు ముఖశాలలోఁ బ్రవేశించిరి. ఆ వెనుకఁ దన చిన్నకుమారుడగు
 పీరభద్రారెడ్డి నెత్తికొని వేమాంబ వచ్చెను. ఆవెన్నంటి చిఱుగంటల
 తోడి మదనధ్వజముల వంటి పదిమందిపట్టువపడుచులు వచ్చిరి. ఆ
 పదిమందియు గలగలని మువ్వలతోఁ గిలకిలని నవ్వులతోఁ బువ్వుల
 రువ్వులవలెఁ గుమరగిరి ప్రభువును బొదివికొనిరి. ఆపాదచూడము
 వసంత పుష్పాలంకృతలగు నా సుందరాంగుల నడుమఁ జుక్కల
 నడుమఁ జంద్రునివలె నా ప్రభువు కలకలలాడెను. ఇప్పటికాయనకుఁ
 బ్రాణములు వచ్చెను. యౌవన సన్నికర్షముచేఁ బ్రభువు ముఖమున
 యౌవనకాంతి తొణికిసలాడెను.

ఈ సందడిలోఁ గాటయవేమభూపతి వామనభట్టు నల్లనఁ గొఁగి
 లించుకొని, సలోభ మందహాసమునఁ దమ్ముఁ దిలకించు చున్న భార్య
 చంకనుండి యువరాజును దీసికొనెను. మగని మెయిసోఁకి నంతనే
 మల్లాంబిక మెయిదీవ నిలువెల్ల మొగ్గదొడిగి చెక్కుల గులాబులు
 పూఁచెను. ఇరువురు యువతులనూతగాఁగొని కుమరగిరిప్రభువు ముఖ
 శాలాద్వారమునకుఁ గదలెను. ప్రాంగణమున వారెల్లఁ బ్రభువునకు
 గౌరవము నెరపిరి. ప్రాంగణమునఁ గస్తూరీపటీర కర్దమమున నలుకఁ
 బడి కాశ్మీరఘనసారముల రంగవల్లులు తీర్చబడి, సకలవసంత కుసు
 మాస్తుతమైన వేదిక యెదుట శుభ్రదుకూలముచేఁ గప్పబడిన కాంచన
 పీఠమునఁ గుమరగిరి మహీపతి ప్రాజ్ఞాబుడై కూర్చుండెను. మల్లాం
 బిక గంభీరపుష్పాక్షతలతోడి బంగరువశ్యరమునఁ గెల్పారము వెలిగించి
 కలకంఠకుల కంఠముతో గళము పేళవించి ఘంగళకై శిక్కివృత్తిని

ప్రభువునకు వందనగీతముఁ బాడెను. ప్రభువు ఫాలమునఁ గస్తూరి తిలకము దిద్ది కర్పూర నీరాజనము నర్పించెను. చూతపల్లవ దీక్షిబంధమును ముంజేతఁ గట్టెను. శ్రీచందన లిప్తమగు చూతకుసుమ ప్రసాదముఁ జేతికందిచ్చెను. ప్రభువు ప్రసాదము భజించి లేచినిలువఁబడెను. ఉభయ పార్శ్వములను శ్రేణులుదీర్చిన పరివారము నడిమి మార్గమున నృత్యగానములతో నట్టువరాండ్రు వుష్పాంజలులు జల్లుచుండఁ బ్రభువు రాజద్వారమునకు నడచెను.

పట్టగజము నాలుగుకాళ్ళపై మోకరిల్లెను. రాయప్ప తెచ్చి యుంచిన గందపుఁ బీటపైఁగాలూది ప్రభువు గజాధిరోహణము గావించెను. కాటయవేమభూపతి యువరాజును ప్రభువు నొడిలోఁ గూర్చుండఁ బెట్టెను. పట్టగజము జయఘోషంకార మొనర్చి ప్రభువు శరీరము తొణక కుండునట్లు లేచినిలిచెను. వీరాస్వామి శంకరాభరణరాగాలాపము నలముకొని మంగళవాద్యములు భోరనమ్రోగెను. ప్రభువునకు దక్షిణ పార్శ్వమునఁ గాటయవేమారెడ్డియు, వామపార్శ్వమున నల్లాడరెడ్డియు శ్వేతభద్రాశ్వముల నారోహించిరి. పట్టపుటేనుఁగు ముందు నాట్య సుందరులు, వారిముందు వీరాస్వామి మేళము, దాని ముందు వివిధ మంగళవాద్యములు — ఈ తీరున నూరేగింపు బయలుదేరినది. ప్రభువు వెనుకఁ బురోహిత మంత్రిదండనాథ సామంతులు, కవి పండిత నర్తక గాయకులు, ప్రధానపౌరులు నడచిరి. ఉభయపార్శ్వములను రాజభటులు మోచితెచ్చు బంగరు తట్టలయందలి పూవులగుత్తులను బట్టపుటేనుఁగు తుండాగ్రమున గ్రహించి యూర్ధ్వముఖముగఁ బ్రభువుపైఁ జల్లుచు సవిలాసమందగమనమున సాగిపోవుచుండెను.

రాజమార్గమున కిరువైపుల స్థానిక వై దేశిక ప్రజాసమూహములు ప్రభుదర్శనమునఁ బున్నమనాటి మున్నీటి పొంగులు పోవుచుండెను.

సౌధాగ్రములనుండియు, జాలకమార్గములనుండియు జలజలరాలు పూల జల్లులచే రాచబాటయంతయుఁ బూలతోఁట యయ్యెను. వివిధవాద్యములయు, జయజయధ్వానములయు నులిపు మిన్నందుచుండ నా సందు నుండి వీరాస్వామి శంకరాభరణ రాగాలాపము జనుల హృదయములలో నమృతము లొలుకఁబోయుచునే యుండెను. నాలుగు గడియల ప్రొద్దెక్కునప్పటి కూరేగింపు వేణువనము ప్రధాన ద్వారము ముందు నిలిచినది. వేమభూపతియు నల్లాడరెడ్డియు నశ్వము లవరోహించిరి. మావటివాడు పట్టపుతేనుఁగును బన్నుండఁబెట్టెను. ప్రభువు పృథివిపై నవతరింపఁగనే వకుళ, వంజుల, మాలతీ, మంజుల, భ్రమరి, మయూరి, కలకంఠి, కీరవాణి యొక్కమారుగా నాయనను బొదివి కొనిరి.

వసంతరాయని యాగమనమునకై వేణువనము ప్రఖాతసమయము నుండియు సర్వసంభారములు సంగ్రహించుకొని సన్నద్ధమై యున్నది. వామహస్తమున గంధపుష్పాక్షతలతోడి బంగరువల్లెరమును, దక్షిణ హస్తమునఁ బటీరజలభరితమగు బంగరుకలశమును ధరించి ప్రభువు నకు స్వాగతి నెఱపుటకై లకుమాదేవి యారామద్వారమున నిల్చి యున్నది. ఆమె కుసుంభరాగారుణమైన యంగదట్టముపై జ్యోత్స్నా ధవళమగు దుకూలము ధరించినది. బంగరుపూలు కుట్టిన నెమిలిపట్టు కంచులిక దొడిగినది. సరిగంచుల సంపెఁగపూరంగు చీనాంశుకముఁ గప్పకొనినది. సిగలోఁ బారిజాతములు చెరివినది. నుదుటఁ గస్తురి బొట్టు పెట్టినది. పదముల బారాణి యలఁచినది. కర్ణములఁ జౌకట్లు, నాసికఁ బటికపుముంగర, గళమున ముత్తైపునరులు, కరములఁ గంబు వలయములు, చరణముల మంజీరములు నలంకరించుకొనినది. పరమ శివుని కంటిమంటలఁ బ్రళయమందిన మన్మథదేవుఁడు నేడామె చూపుల పాలవెల్లిలో నమృతమూర్తియై యవతరించుచుండెను. ఆమెను గాంచి

సంతనే ప్రభువునకుఁ బ్రాణములు కన్నులలో మెఱసెను. కొండపీటి వసంతలక్ష్మి తనయెదుట సాక్షాత్కరించినట్లయ్యెను. గంధపుష్పాక్షతల సర్పించి లకుమాదేవి ప్రభుపాదములఁ బటిరజలములఁ గడిగి యంకు కాంచలములఁ దడియొత్తెను. అంతసేపును బ్రభువొక యనిర్వచనీ యాసుభూతిలోఁ బరవశుఁడై పోవుచుండెను. ఆయన నేత్రము లర్ధ నిమీలితములై మాధుర్యములు చిప్పిలుచుండెను. అంతసేపును నాయన దక్షిణహస్త మామె శిరమును నిమరుచుఁ గబరీబంధమునఁ జెదరు చున్న పారిజాతములను సరిచేయుచుండెను.

ప్రభువుద్యానవస దేవతకుఁ బ్రణమిల్లి యుద్యాన పాలకులఁ బ్రసన్నువిలోకనముల సంభావించి యాత్మీయమగు మూర్త్యంతరము వలెనున్న యారామము ప్రవేశించెను. వేణువనము ఏనూరు ధనుస్సుల యాయతిగల చతురస్రా రామము. కొండపీటి నాగరకుల విలాసభూమి. కొండపీటిస్వర్గమున రసికదేవతల విహారమునకై వసంతరాయ దేవేంద్రుఁడు సృష్టించిన నందనోద్యానమది. అది సర్వమును రమణీయము. ప్రభువు పాదము మెట్టినంత వేణువనము పులకితమైనది. ఒక్కొక్క వృక్ష మొక్కొక్క పురుషుడు. ఒక్కొక్క లత యొక్కొక్క లలన. ఆ పురుషులందఱుఁ గుమరగిరి ప్రభువులు. ఆ లలనలందఱు లకుమా దేవులు. ప్రభువునకుఁ దానే యారామమైనట్లుండెను. అందరకును నారామమే ప్రభువైనట్లుండెను.

వేణువన మధ్యమందు విరియఁబూచిన యొక తియ్యమామిడి చెట్టున్నది. దానిక్రింద రంభాస్థంభములతో నొక లామఱ్ఱక కాయమా నము నిర్మింపఁబడియున్నది. మించువలిపముల మేల్కొట్లతో బంగారు తోరణములతో, రతనాలగుత్తులతో నలంకరింపఁబడి మదన మహిపతి యాస్థానమంటపమువోని యా మంటపమునఁ బ్రభువు లకుమాపురస్స

రుడు వకుళావంజులాది పరివారపరివేష్టితుడై ప్రవేశించెను. పురోహిత నిర్దిష్టమగు మణిపీఠికపైఁ బ్రభువు ప్రాజ్ఞాఖండై యుపవిష్టుఁడయ్యెను. ఆయనయెదుటఁ గాంచనమణిగణనిర్మితమైన వేదికగలదు. మృగనాభీపంకమున నలికి కర్పూరమున రంగవల్లులుదీర్చిన యావేదికనడుమ శ్రీగంధరజోరాశిపైఁ జిత్రవర్ణకుసుమకల్పితమగు నాస్తరణముపై మణికలశమున్నది. ఆ కలశము మరువకచూతాంకురములచేఁ గంతపర్యంత మావృతమైయుండెను. పెద్దియజ్ఞు సమంత్రకముగఁ బ్రభువుచేత నా మంటపముపై జేత్రపాలకుఁడగు వసంతుని, లోకపాలకులగు రతీమన్మథులను, లక్ష్మీనారాయణులను, గౌరీశంకరులను, శచీపురందరులను నావాహనము చేయించెను. ప్రభువాదేవతలను షోడశోపచారముల నర్చించుచుండ వీరాస్వామి వసంతరాగము నందుకొనెను. వీరాస్వామి సన్నాయి వాద్యమున సప్తస్వరములకుఁ బ్రాణప్రతిష్ఠచేయును. ఆ స్వరములు పోయినంతమేరఁ బ్రాణశక్తులను వెదఁజెల్లును. అచేతనములుగూడ నా గానమునఁ జైతన్యవంతములై యేదో వివరింపరాని యాంతరవికారము లుదయించి యంతరాంతరములందానందమున స్పందించును. ఆరామమంతయు నాతని గానమునఁ బులకిత బ్రహ్మానందమునఁ బ్రకాశించుచుండెను. ప్రభువు సంతరంగము వీశ్వమంత విస్తారమయ్యెను. కాంచనమణి వేదిక ప్రభువు సంతరంగము. ఆ దేవతలందఱు ఆయన యంతరంగమునఁ బ్రతిబింబించిరి. ధూపదీప నైవేద్యములర్పించి ప్రభువు మణిపీఠమున మస్తకముసోక నా దేవతలకు నమస్కారము గావించెను. ఒక్కమ్మడి భేరీమృదంగ పణవతూర్యాది మంగళవాద్యములు మ్రోసెను. ప్రభువు కన్నులు తెఱచి లకుమాదేవి పంకఁ జూచెను. తన కళాతపస్సునకుమెచ్చి దేవతలు ప్రసాదించిన యచ్చర యామె. కుమరగిరి ప్రభువు నేత్రములందు తాను కృతార్థుఁడనన్న యొకతృప్తి ప్రదీప్తమయ్యెను.

వసంత నవరాత్రోత్సవములకు నాందియొసడి. ప్రభువు భగ్గుండ కింశుక చూతాశోకాది కుసుమరజోమిశితమగు పటీరజలమును మణి మయశృంగమున నాకర్షించి వేదికోపవిష్టులగు దేవతలపైనిఁ, బురో హితునిపైనిఁ జల్లెను. పిదప లకుమను, గాటయవేమారెడ్డిని, నల్లాడ రెడ్డిని బటవాసక్షేప వసంతరసాసేచనముల సంభావించెను. పిమ్మట నొక విశాలమగు లతామంటపమున సుఖాసీనుడై ప్రభువు నానా దేశాగతులయిన దుర్గాధిపతులకును సీమాధిపతులకునుఁ గొలువిచ్చెను. కాటయవేమారెడ్డి దుర్గాధిపతుల నొక్కొక్కరిని బ్రభువునకు నివేదించెను. కోరుకొండదుర్గాధిపతి మంచికొండ కూసపరెడ్డి, నిరవద్యప్రోలు దుర్గాధిపతి భీమదేవచోడుఁడు, అద్దంకి దుర్గాధిపతి కోటారెడ్డి, బెల్లం కొండ దుర్గాధిపతి యరియేటి లింగనమంత్రి, వినుకొండ దుర్గాధిపతి పెదవెంకప్పరెడ్డి, త్రిపురాంతక దుర్గాధిపతి వెలుగోటి రాయపనాయకుఁడు, కందుకూరు దుర్గాధిపతి పినకోమటిరెడ్డి వరుసగాఁ బ్రభువునకు నివేదించఁబడిరి. వారు సమర్పించిన కప్పములను నమూనోపహారములను స్వీకరించి ప్రభువు వారిని పటవాసక్షేప, వసంతరససేచన, కస్తూరికాదానములచే సంభావించెను. పిదప సీమాధిపతులును, బ్రధానరాజోద్యోగులును, నాగరప్రముఖులునుసమర్పించు కట్నములు స్వీకరించి ప్రభువు వారిని యథార్హముగ సత్కరించెను. లతామంటపము వెడలి వచ్చుచున్న ప్రభువునకుఁ దన్ను కాన్పించుకొని యవచిదేవయనెట్టి వసంతోత్సవ సంభారములు దర్శింపుఁడని ప్రార్థించెను. పటికపుఁ దొట్టెలఁ బటీరజలములు, వెండితట్టెలఁ గర్పూరకస్తూరికారజములు, బంగారు పల్లెరముల గండపుటుండలుఁ గుంకుమపూవు సిద్ధముగా నుండెను. ప్రభువు వాని నల్లనల్లన స్పృశించి యుత్సవాగతులకు విని యోగింప నాదేశించెను. అల్లాడరెడ్డి కనుసన్నంబడి సర్వాలంకార భూషణులగు యువతీయువకుల నుగంధద్రవ్యముల నెల్లరకుం బంచిపెట్టిరి.

వకుళా వంజులాదులు చర్చరీ ధ్వనులగావించుచు హిందోళరాగమున వసంత గీతములు పాడుచు లకుమాదేవి చుట్టును మండలాకారమునఁ పరిభ్రమించుచు నొకఘడియనేపు గొండ్లిసలిపిరి. అసంతరము వివిధ మంగళవాద్యములు బోరుకలంగఁ బటవాసక్రీడ యారంభమయ్యెను. ఉత్సవాగతులయిన నరనారీజనము లుత్సాహవేశమున నొడలు మఱచి యొకజామునేపు వసంతక్రీడలఁ దేలియాడిరి. ఎల్లరకు నొడళ్ళఁ బుల కల చివుళ్ళును మొగముల నవ్వులపువ్వులు నయ్యెను. లతలకు లలన లకును, దరువులకుఁ బురుషులకును భేదమేర్పరుపరాక సృష్టియంతయు వసంతమయమైపోయెను.

౨

వామనభట్టు విద్యానగరమునకేఁగి రెండేండ్లయినది. కాటయ వేమారెడ్డితోఁ గలిసి యాతఁడు కోలాచల పెద్దిభట్టుకడఁ బంచకావ్యములుఁ జదువుకొనెను. పెద్దిభట్టు రసజ్ఞుడైన పండితుఁడు. కావ్యములు పాఠముచెప్పిన నాయనయే చెప్పవలెను. విశేషించి కాళిదాసుని కావ్యములాయన కాత్మవిషయములు. ఆ మహాకవి వ్యంగ్య వైభవములు వివరించువల్ల నాయన యొక మాంత్రికునివలె భాసించును. ఆయన శ్లోకమును బఠించుపద్ధతియేవేఱు. కాళిదాసుని శబ్దమాధుర్యమాయన ముఖమున సంగీతమై శ్రోతల నానంద శిఖరముల నెక్కించును. కాళిదాసుని యర్థచమత్కృతుల నాయన వివరించుచో శ్రోతకుఁ దానెక్కిన యానందశిఖరము త్రోవలు స్పష్టముగ గోచరించును. ఇది పదియేండ్లక్రిందటిమాట. అప్పుడప్పుడే శబ్దములు ప్రారంభించిన పదియేండ్ల కుఱ్ఱవాఁడు మల్లినాథుఁ డన్నగారి వ్యాఖ్యానదోరణి నట్టె నోలు తెఱచుకొని యాకర్షించుచుండువాడు. నాట్యశాస్త్రవ్యాఖ్యాన రచనా సందర్భమునఁ గుమరగిరి ప్రభువునకుఁ దోడ్పడవచ్చి కొండవీట

నివసించుచుండిన లొల్లమహాదేవ పండితులకడఁ గాటయవేమారెడ్డియు
 వామనభట్టును గలసి కాళిదాసనాటకత్రయమును జెప్పికొనిరి. మహా
 దేవపండితులు భరతముని యపరావతారమని ప్రసిద్ధికెక్కిన లొల్లభట్టా
 చార్యులకుఁ బ్రత్యక్ష శిష్యులు. అందుచేతనే యాయన లొల్లమహా
 దేవుఁడయ్యెను. ఆయన నాట్యమునందేకాక సాహిత్యమునందును గొప్ప
 పండితుఁడు. ఆయన కాళిదాసుని నాటకములను వ్యాఖ్యానించు పద్ధతి
 మిగులఁ జిత్రమైనది. నాటకమందలి ప్రతివాక్యము నాయన యభి
 నయించుచు వ్యాఖ్యానించును. అక్షరాక్షరము, పదపదము నాట్యాభి
 ముఖముగను రసాభిముఖముగను వ్యాఖ్యానించుచు నామూఁడు నాటక
 ములను ముగించుట కాయన కైదేండ్లు పట్టెను. దుష్వంతాది పాత్ర
 ముల నభినయముఖమున వ్యాఖ్యానించుసప్పు డాయన ముఖములో నొకా
 నొక పారవశ్యరేఖ పొడచూపుచుండును. దుష్వంతాది పాత్రముల
 యందే రసమున్నదని యాయన సిద్ధాంతము. వారు ప్రకటించు కటా
 జ్ఞాది చేష్టలును, చింతాదిభావములును గారణముగా రసమును కార్య
 ముత్పన్నమగుచున్నదని యాయన మతము. అనుసంధాన బలముచే
 నటుఁడారసము సనుభవించుచున్నాఁడు. ఆ యనుభవమును దిలకించి
 సామాజికు లానందించుచున్నారు. రామాది పాత్రములందు నిండి
 యున్న రసమును నటుఁ డాస్వాదించుచుండ సామాజికుఁడు గ్రుడ్లప్ప
 గించి చూచుచు వట్టి గుటకలు మ్రింగుచున్నాఁడనుట కాటయవేమారెడ్డికిని
 వామనభట్టునకును నచ్చెడిదికాదు. అది వారి యనుభవమున
 కేదో విరుద్ధముగాఁ దోచెడిది. ఆ యనుభవమును విప్పిచెప్పుట యెట్లో
 తెలియక వారు తమలోఁదాము గుజగుజలు పోవుచుండువారు. మహా
 దేవపండితుని యీ యపూర్వ వాదమునందలి సత్యాసత్యములను నిర్ణ
 యించుటకు దార్శనిక జ్ఞాన మావశ్యకమని తలచి వామనుఁడు విద్యా
 నగరమున కేగెను. ఈ రెండేడనుండియు నాతఁడు విద్వార్థిణ్య

స్వామిపాదము లాశ్రయించి సర్వదర్శనములను సంగ్రహరూపమున గ్రహించెను. సూత్రభాష్యాధ్యయనము గావించెను. బ్రహ్మసూత్రార్థములను రససూత్రార్థములతో సమన్వయించుకొనెను.

విద్యారణ్యస్వామి శతవృద్ధు. నిరుడు విద్యానగరమున జరిగిన శ్రీ విరూపాక్ష దేవుని చైత్రయాత్రామహోత్సవములలో శ్రీ విద్యారణ్యస్వామి శతవసంతోత్సవముగూడ జరిగినది. ఆ యుత్సవముల సందర్భమున వామనభట్టు రచించిన శృంగారభూషణభాణము ప్రదర్శింపఁబడెను. ప్రతిసంవత్సరమును నరుణగిరినాథ డిండిమ కవిసార్వభౌముని యోగానంద ప్రహసన మా యుత్సవములోఁ బ్రదర్శింపఁబడు టాచారముగ నుండెడిది. నిరుడాయనయే వామనభట్టును బ్రోత్సహించి యీ క్రొత్తరూపకమును వ్రాయించెను. హరిహరరాయలవారా రూపకమును మెచ్చి వామనభట్టును సాహిత్యచూడామణి బిరుదముచే సత్కరించిరి.

రాకరాక రెండు సంవత్సరముల కింటికివచ్చిన కుమారునకుఁ దల్లి పంచభక్త్యపరమాన్నములతో విందమర్చినది. ప్రియమార నాతని చెంతఁ గూర్చుండి కడుపారఁ గుడిపించినది. తన యభ్యుదయముల నభివర్ణించి జననికి వీనుల విందొనర్చుచు మార్గాయాసము భుక్తా యాసము సుపశమింప వామనభట్టిండుకనేపు విశ్రమించి యేదో గుబులు వచ్చినట్లు చివలునలేచి నూతనవస్త్రములు ధరించి గళమున బిరుద పతకము నలంకరించుకొని బంగరుటంచుల పట్టుసాలుపు పైగప్పుకొని బయలుదేరెను. పదియడుగు లరుగునప్పటికిఁ గాటయవేమారెడ్డి పంపిన పల్లకి యెదురయ్యెను. తానింత యాలసించినందులకు సిగ్గుపడుచు నాతఁడు మిత్రుని హృదయమువలె మెత్తగానున్న పల్లకినెక్కి వేమారెడ్డి భవనమున కరిగెను.

పంచబాణుని యాయుధాగార మనందగిన విశాలసుందరోద్భా
నమునడుమ నొక చంద్రశాల. దానివెనుక సల్లంతదవ్వులఁ బళ్ళిమో
త్తరదిశయందు ధనదపదాకృతియగు భవనము కాటయవేమారెడ్డి
యావాసము. దాని యెట్టయెదుట నైర్మతిదిశగా వరుణపదలక్షణమైన
మందిరము మల్లాంబిక యంతఃపురము. వామనభట్టు చంద్రశాల
పూర్వద్వారమునఁ బ్రవేశించుచు బళ్ళిమద్వారమున జూపుఁ సారిం
చెను. కాటయవేమారెడ్డి యొకమందారమును మల్లాంబిక కర్ణమూల
మునఁ జెరువుచుండెను. మల్లాంబిక పతివక్షఃస్థలమందలి పద్మరాగ
ముపై దొరఁగిన గంధపుఁబొడి తుడిచివేయుచుండెను. వామనుని మన
స్సులోఁ గాటయవేమారెడ్డి శాకుంతలవ్యాఖ్యాచిత్రములు తళుక్కున
మెఱువెను. ద్వారబంధపుఁ జట్రమున బిగించిన చిత్రపటమువలె నున్న
యాదృశ్యమును దిలకించుచు నాతఁడచ్చటనే నిలిచిపోయెను. మల్లాం
బికయు, నామెవెనుకఁ గాటయవేమారెడ్డియు మందిరముఁ బ్రవేశిం
చుచు వామనభట్టును గాంచిరి. మల్లాంబిక నమస్కారమును, గాటయ
వేమారెడ్డి మందహాసమును జివుళ్ళలో బొదివిన మల్లెపూగుత్తినవలె
స్వీకరించుచు “గ్రాతగా నీ నమస్కారములేమి?” యని వామనుఁడు
కనుబొమ లెగురవై చెను.

“బిరుదముద్రిక మెఱయించి నీ కనులు మిఱుమిట్లు గొలుపవలె
నని” యని వేమారెడ్డి పరిహాసముచేసెను.

“వ్యాఖ్యానమించుక విపులీకరణము నపేక్షించుచున్న” దని వామ
నుడు కన్నులు నులుపుకొనెను.

“తంబురాతీవలపై మిలమిలలాడవలెనని ప్రభువు తన చెల్లెలికి
రత్నాంగుళీయకము బహూకరించెను” అని వేమారెడ్డి మీసములలోఁ
గులుకులు పోయెను.

“అవును. ఈ వజ్రాలయంగరము మా యన్నగారే చేయించి పెట్టినారు” అని మల్లాంబిక మగనివంకఁ జూరుక్కునఁజూచి “వ్యాఖ్యానములనఁగా నిశ్చేయండునుగాబోలు” నని యొయ్యారముగ ముక్కు విఱుచుకొనెను.

“వ్యాఖ్యానములు నిగూఢభావములను బట్టబయలుచేయు” నని వేమారెడ్డి తీర్పుచేసెను.

అల్మగల సరసములకు వామనభట్టు విఱుగఁబడినవ్వెను. ఆనవ్వు టలో జారిపోవుచున్న పట్టుసాలువు నాతఁడు వినరి వలివాటుపైచు కొనెను. ఉరమందలి పతక మాసందునఁ దఱుక్కుమనెను “ఈ మంగళ సూత్ర మెచ్చటి?”దని మల్లాంబిక మేలమాడెను.

వామనభట్టు : హరిహరరాయలవారు కట్టినది.

వేమారెడ్డి : కొండవీటికి విద్యానగరమునకుఁ బెండ్లికుదిర్చితి వన్న మాట. మొత్తముమీద గడుసువాడవే! ఇందులకేనా నీవు విద్యానగరమున కరిగినది ?

మల్లాంబిక : మాకుఁగూడఁ దెలియవలచినఁ గాదందుము కాఁబోలు :

వామన : నాకుమాత్ర మేమి తెలియును? డిండిమ కవిసార్వభౌము లీయాకస్మిక సంధానము గావించినారు.

ఇట్లనుచు వామనభట్టు నడచిన వృత్తాంతమంతయు వివరించి సాలువమఱుగునఁ జంకలో దాచిన గంధమును వేమారెడ్డి చేతి కందిచ్చెను. స్వర్ణలతాపరిష్కృతమైన ముఖపత్రముపై “శృంగార భూషణ భాణః. సాహిత్యచూడామణి వామనభట్ట విరచితః” అని చదివి వేమారెడ్డి “ఈ యక్షరశిల్పి యెవరు?” అని యడిగెను. “రాజకుమారి హీరాంబిక” యని వామనుఁ డుత్సాహము మెఱయ బదులు పలికెను.

“ముత్తాల కోవవలె ముద్దుగాలుపుచున్న” దని వేమారెడ్డి మెచ్చుకొను చుండ, సిగనుండి జారిన మల్లెపూవును మునివేళ్ళతోఁ ద్రిప్పుచు నక్షరముల యందమున కచ్చెరువందుచుండిన మల్లాంబిక మగనిమాటకు మొగమింత చేసుకొని చేతిలోని మల్లెపూవు నాతనిపై విసరి చివాయన లేచిపోయెను. వామనునిమోము తెల్లఁబోయెను. వేమారెడ్డి మనస్సునందేదో వింతభావము స్ఫురించి యాతని కపోలములందెఱుపుచాయలీలగాఁ దోచెను.

“మల్లికా ! మాట మాట ! అదిగో ! జడలోని జాణిపూవులు నీ వెఱ్ఱిని జూచి వికవిక నవ్వుచున్నవి” అని వేమారెడ్డి కలకల నవ్వెను. విసురుకొనుచుఁ బోవుచున్న మల్లాంబిక గిఱ్ఱునఁ దిరిగి మగని నవ్వులపై మంతెనలు రువ్వి వీపున వ్రేలు వాలుజడ తొమ్మునకుఁ గ్రమ్మరించుకొని గమన ప్రియారాగమువలె మెలికెలు దిరుగుచు సంతిపురము లోనికిఁ బోయెను. పోవుచున్నయామె మెయిదీవ వంపులలో వేమారెడ్డికి హీరాంబిక వ్రాతసొంపులు కానవచ్చెను. “అక్షరములు మెచ్చినందులకే మొగమంతయు మోదుగులు పూయవలెను గాఁబోలు” నని యాతఁడు లోలోనవ్వుకొనెను. “మల్లెపూవు తగిలినందులకే యుల్లమింత తల్లడిల్ల వలెనుగాఁబోలు” నని వామనుఁడు పరియాచకము చేసెను.

ఇరువురునుఁ బటికటాల మెల్లెక్కి చంద్రశాలలోని కేఁగిరి. చిలిపికోపముచే జేవురించిన మల్లాంబిక మొగమును దలపించు వామనుని సాలువును స్పృశించుచు “నిది వర్ణస్పృహణీయమగుటయేకాదు, స్పర్శరమణీయముగఁగూడ నున్నది” అని వేమారెడ్డి యాసాలువును గొనియాడెను.

వామనుఁడు : విద్యారణ్యులు వృద్ధులగుటతో నిష్పడు విద్యానగరమున డిండిములదే పైచేయిగా నున్నది. ఆయన శృంగారము మిక్కిలి

రాజసమైనది. నా శృంగారభూషణము ఘాటు తక్కువగా నున్నదని యాయన యభిప్రాయము. రాయలవా రాయన కవిత్వమనిన బ్రాణము పెట్టును. శాస్త్రచర్చలకు పలుకుబడి సన్నగిల్లినది. విద్యానగరమున నిప్పుడు సంగీతసాహిత్యములదే పైచేయి. ఇటీవల గాంధీనాగమణియని యొక గాయని వచ్చినది.

వేమారెడ్డి : నాగమణియా ?

వామనుడు : అది గానమోహిని. అది కొండపల్లినుండి వచ్చినదట.

వేమారెడ్డి : పే రెచ్చటనో విన్నట్లున్నది.

వామనుడు : నాకును దాని మొగ మెచ్చటనో చూచినట్లే యున్నది. అది నాగస్వరమూఁది రాయలవారి నాడించుచున్నది.

వేమారెడ్డి యొక్కసారి పాదములు విదిలించుకొనెను.

వామనుడు : ఏమట్లులికి పడితివి ?

వేమారెడ్డి : ఏమియులేదు. పాదములకేదో చుట్టుకొన్నట్లయినది.

ఇరువురునుఁ బకపక నవ్వుకొనిరి. దానియొకతె ద్వారముకడఁ బ్రత్యక్షమై “అమ్మగారు రాజభవనమునకు బయలుదేరుచున్నారు” అని వివేదించెను. “మేమును రాణిగారి ననుసరింపఁగలమని విన్నవింపు” మని వేమారెడ్డి నవ్వులను మాటలలోఁ దెల్పివైచెను. అది కులుకు కొనుచుఁబోయి యాఘాటలు మల్లాంబిక చెవిలో నూదెను. ఆమె పట్టపుటేనుఁగు నెక్కినట్లు పల్లకియెక్కి రాజమందిరమున కేగెను. మిత్రులరువురును మేడ దిగివచ్చి చెరియొక పల్లకియెక్కి బయలు దేరిరి.

వామనభట్టు లకుమాదేవి మందిరమున కేగెను. సమున్నత ప్రాకారపరివేష్టితమైన యారామమున లకుమాదేవి భవనము మహారాజుల యంతఃపురమును గ్రేణినేయుచుండును. ద్వార గోపురో పరిభాగమునఁ గాంస్యనిర్మితమగు నటరాజవిగ్రహము ఉగ్రసుందరముగ నుండెను. ద్వారమున కిరుకెలంకులను దృఢపరిపుష్టగాత్రలు, సమ విభక్తాంగలునగు ప్రౌఢాంగనలు పహరా యిచ్చుచుండిరి. వారిరువురును వామనభట్టునకు వంగి నమస్కరించి త్రోవయిచ్చిరి. వామనభట్టున కాభవనము చిరపరిచితమైనదే. కాని యీ రెండుసంవత్సరములలో నందెన్నియో మార్పులు జరిగినవి. చంద్రకాంత శిలానిర్మితమైన గోష్ఠి మందిరము పూర్వము లేదు. దానియెదుట బిద్మాకృతియగు జలకుండి కయు, నద్దాని మధ్యమున నింద్రనీలశకల నిర్మితమును వేణుగోపాలాకృతియునగు జలయంత్రమును గ్రొత్తవే. ఆ వేణుగోపాలమూర్తి వ్యత్యస్తపాదుడై వామభుజముపై కించుకవంగిన మస్తకముతో ముఖమునఁ జిరునవ్వులొలుక మురళి వాయించుచుండెను. ఆ మురళి రంద్రములనుండి యొక్కొక్కటిగా జారిన జలబిందువులు సన్నని ధారయై జాలువారుచుండెను. గోష్ఠిమందిరమువెనుక నాట్యమందిరము. దాని వెనుక లకుమాదేవి యావాసము. దానిని బరివేష్టించి నృత్యవిద్యార్థినుల నివాసములు. ప్రాకారము నాలుగుమూలల సాయుధులగు వీరాంగనలు. ఆరామమంతయుఁ గోలాహల మధురముగ నుండెను. చిలుకలకుఁ బలుకులు నేర్పువారు, మయూరములకు నృత్తము గఱపువారు, సంచ బొదలకు నడకలు దెలుపువారు, రంగురంగుల పూలతో రకరకముల దండలు గ్రుచ్చువారు, కలపములు గూర్చువారునై మెఱపుఁదీవలవంటి మైలతలు పుష్పలతల కామ్రేడితము లగుచుండిరి. ఒక పరిచారిక వచ్చి వామనభట్టును గోష్ఠిమందిరములోనికిఁ గొంపోయెను. సుపరిష్కృతమైన యా మందిరమున సర్వమును దంతనిర్మితము, రత్నఖచితమునై

యుండెను. అందొక దంతపుఁబీటపై వామనుని గూర్చుండవేడి యా పరిచారిక యభ్యంతరభవనములోని కేగెను. వామనభట్టున కా గోష్ఠి మందిరమును దిలకించినకొలందియు నాశ్చర్యము పొంగులువారుచుండెను. అది కొండవీటి సామ్రాజ్యలక్ష్మినివాసమో : లకుమాదేవి నాట్య సౌభాగ్యమును, గుమరగిరి మహాప్రభుని నాట్యరసికత్వమును నా మందిరమునఁ దాండవించుచుండెను. ద్వారములపై నెదురెదురుగా గుమరగిరిప్రభుని రూపచిత్రము, లకుమాదేవి రూపచిత్రమును నలంకరింపఁబడియుండెను. ఆ యిరువురి నేత్రములనుండియు ధవళనిర్మల జ్యోతిర్మాలికలు ప్రసరించి యా మందిరమునఁ బూలతోరణములు గట్టుచుండెను. ఆ యిరువురి చూపులును మందిర మధ్యమునఁ గలిసికొని కళాసరస్వతికి నమృతాభిషేకము గావించుచుండెను. వామనభట్టి భావనలో మునిగియుండఁ బరిచారిక వచ్చి బంగరువక్త్రమున ఫలములను కాచ పాత్రికలో ద్రాక్షరసమును వామనభట్టుముందున్న బిల్లపై నుంచెను. మణుక్షణమునఁ జేతులుజోడించి నమస్కరించుచుఁ జిఱునవ్వులస్వాగతి నెఱపుచు లకుమాదేవి యరుదెంచెను. ఆమె సరిగంచు తెలివలిపము ధరించినది. బంగరుపూల వెలిపట్టు వలెవాటు దాల్చినది. మృదువుగా నల్లిన జడల నిరుగడలఁ జొల్లెములు చుట్టినది. కన్నులఁగాటుక, కర్ణమూలములఁ దులసీదళములు, నుదుటఁ గస్తూరీతిలకము, కంఠమున వేకావళియుఁ దాల్చినది. వామనభట్టామె నాశీర్వాదించి “కుశలమా?” యని ప్రశ్నించెను.

లకుమ : తమ దయవల్ల.

వామనుడు : మా దయ కేమున్నది ? నీ చలువ వల్లనే కొండవీటి రాజ్యమంతయుఁ జల్లగా నున్నది.

లకుమ : ప్రభువు ఆమృతమయుఁ డైనప్పుడు రాజ్యమున వెన్నెల కేమి కొడువ ?

వామనుడు : ఆ ప్రభువు నీవేకదా :

లకుమ : అది కేవల ముత్రేక్ష.

వామనుడు : నీ వింత పండితురాల వెప్పడై తివమ్మా ?

లకుమ : ప్రభువు నాట్యమునకును, బ్రధాని నాటకములకును వ్యాఖ్యాతలై నప్పుడు కొండవీటఁ బండితులు గానివా రుందురా వామ నయ్యగారూ : మాటలలో మఱచితిని. కొంచెము ఫలహారము స్వీక రింపుడు.

వామనభట్టు ఫలములను చేతితో స్పృశించి ద్రాక్షరసము నించుక యాస్వాదించుచు “ఇంతవేపుగా నిలువఁబడియే యుంటివి” అనెను. పరిచారిక యొక దంతపుఁబీట తెచ్చి లకుమాదేవి చెంతనుంచెను. ఆమె దానిపై నాసీన యగుచు “విద్యానగర విశేషములేమియుఁ జెప్పితిరి గాదు” అనెను.

వామనుడు : చెప్పెదనుగాని నీవు గాండ్ల నాగమణి యనుదాని నెఱుఁగుదువా ?

లకుమ : ఎఱుఁగకేమి. ఆమెదన లీయూరే. కంఠమున మాధు ర్యము కొంత తక్కువయైనను నామె గొప్ప సంగీత విద్వాంసురాలే. కుమరగిరి ప్రభువు నాట్యము నాదరించినట్లు గానము నాదరించుట లేద నియుఁ, దనకిచ్చట జరుగవలసినంత గౌరవము జరుగుట లేదనియు నామె కొంతకాలము క్రిందటఁ గొండపల్లికిఁ బోయినది.

వామనుడు : కోమటి వేమారెడ్డి సంగీతప్రియుఁడుగదా :

లకుమ : ఇచ్చట నుండగా నామెను నాగు లనుచుండువారు.

వామనుడు : సరిసరి — ఇప్పుడు గుర్తు వచ్చినది. ఆమె యీ నడుమ విద్యానగరముఁ జేరినది. రాయలవారి హృదయమును వశ పఱచుకొనుచున్నది.

3

హజారమున వీరాస్వామి భూపాలాలాపము ప్రభువును జక్కిలి గింతలువెట్టి మేలుకొలిపెను. గతదినమంతయు నాయన యుపవసించెను. ప్రాణమునకుఁ బ్రాణమైన యానవమునుగూడ ముట్టలేదు. పగలంతయు వేణువనమునందే గడపెను. వేణువనమందలి సుగంధబంధురములగు వసంతమందానిలము లాయనకుఁ బ్రాణవాయువులై యాకలిదప్పు లగ పడకుండఁ జేసెను. ఆయన సుఖనిద్రచేసి, ప్రసన్నచిత్తుడై, మేల్కాంచెను. వరదగోపీనాథుని యాలయమువంకఁ దిరిగి గోపాలసంక్రీర్తనము గావించుచు గోపుర శిఖరమునకు నమస్కరించెను. కాల్యములు నిర్వృత్తించి పన్నీట జలకమాడి నుదుట గోపీచందనము ధరించి, గళమునఁ దులసీదామము గీలించి, ధవళదుకూలముఁగట్టి ప్రయతాత్ముడై ముహూర్తమాత్రము అష్టాక్షరిజపించి వకుళావంజులలచేఁ బరిమితాలంకరణము చేయించికొని యంతఃపుర ప్రాంగణమునకు విచ్చేసెను. వాకిట సిద్ధముగనున్న భద్రగజమున కశ్వత్థపత్ర గుచ్ఛమునుఁ, బట్టాశ్వమునకుఁ జణకాంకురములును, గపిలధేనువునకు దూర్వాగ్రములు నందిచ్చి సభామందిరమునకు నడచెను. సభాంగణమునఁ గాటయ వేమారెడ్డి, యల్లారెడ్డి, లకుమాదేవియు నెదురై, ప్రభువునుఁ బురస్కరించుకొని సభామందిరము ప్రవేశించిరి.

సభ యంతయు నానాసీమాగతులైన బ్రాహ్మణోత్తములతోఁ దేజోమయముగనుండెను. ప్రభువు సభలో నడుగిడినంత నెల్లరును నిలువఁబడిరి. విప్రమండలియంతయు నేకకంఠమునఁ బ్రభువున కైంద్రములగు మంత్రముల నాశీస్సులు పఠించిరి. ప్రభువా యాశాసనములు శిరసాస్వీకరించి యాసనము నలంకరించెను. సభయంతయు నాసీనమయ్యెను. దుర్గాధిప సీమాధిపు లొకవంకను, నమాత్య దండనాథు లొకవంకను, వారి నడుమఁ బ్రభువు సమక్షమునఁ మంత్రిపురోహితు

లును నాసీనులైరి. కాటయవేమారెడ్డి లేచి నిలిచి ప్రభువు ననుమతిఁ గైకొని యిట్లు పలికెను :

“పరమపురుషుని పాదారవిందములఁ బ్రభవించిన పంటాస్వయము అమరసింధువువలె భువనములఁ బవిత్రము చేయుచున్నది. ఆ పంటాస్వయపయోరాశిలోఁ గల్పవృక్షములు, గామధేనువులు నుద్భవించి శూంధ్రదేశమున బంగరువులు పండించినవి. పాలేణులు పాటించినవి. దక్షిణాంధ్రమునఁ బ్రోలయవేమారెడ్డి యద్దంకిలో నారోపించిన రాజ్యాంకురము అనపోతప్రభువు పోషణమునఁ గొండవీటి కెగఁబ్రాకినది. అనవేమ మహాప్రభుని నిరంతరకృషి ఫలితముగా నయ్యది రాజమహేంద్రవరమువఱకు వ్యాపించినది. అంకురించి, పల్లవించి, కుట్టు లించి, పుష్పించిన యా రాజ్యలత నే డఖిలాంధ్రమునకును జల్లని పందిరి కట్టినది. సకలకలనిధియగు కుమరగిరిమహీపతి పరిపాలనము ఆంధ్రదేశమున వాసంతచంద్రికలు వెలయించుచున్నది. ఆ చల్లని వెన్నెలలోఁ బందిరియంతయుఁ బూవులువిరిసి కలకలలాడుచున్నది. దిగంతములవఱకుఁ దన పరిమళములఁబఱపి లోకమును బరవళము గావించుచున్నది. గజపతులకు, నశ్వపతులకు, నరపతులకుఁ గన్నెఱ్ఱఁ గలిగించుచున్నది. నేఁ డీ రాజ్యమునకుఁ బర్వదినము. రెడ్డిరాజ్యము పుట్టి నేఁటి కఱువది యాతేండ్లు. కుమరగిరిమహీపతి సింహాసన మధిష్ఠించి నేఁటి కాతేండ్లు. విశేషించి నేఁడు యువరాజు జన్మదినము. త్రివేణీసంగమమువలెఁ బవిత్రమైన యీ సమయమునఁ బ్రభువులు రాజ్యమునకుఁ, బ్రజలకు, రాజవంశమునకు నభ్యుదయ పరంపరాభివృద్ధి యగుటకై గోభూపారణ్యదానములు గావింపఁగోరుచున్నారు.”

పురోహితనమాదిష్టఁడై ప్రభువు లేచి నిలువఁబడెను. సభ యంతయుఁ బ్రభువుతోపాటు లేచి నిలువఁబడెను. విశాలమగు సభా

ప్రాంగణమునఁ బ్రభువు పురోహితామాత్యనహితుడై వేంచేసి ప్రతి గృహీతలఁ బేరుపేరఁ బిలిపించెను. కాటయవేమారెడ్డి తొలుదొల్ల శ్రీమత్తిరుమల సల్లాండిచక్రవర్తి అయ్యవార్ల నాహ్వానించెను. ఆయన కుమరగిరిప్రభువునకు వైష్ణవదీక్ష యిచ్చిన యాచార్యుఁడు. ప్రభువాయన పాదముల సాష్టాంగప్రణామ మాచరించెను. ఆయనతోపాటుగా నేఁబండ్లు వైష్ణవాచార్యులకు గోచర్మాగ్రహారములు ధారవోసెను. పిమ్మట ఘోడెరాయ త్రిపురాంతకదేవుని యనుచరులును, శ్రీశైల గోళకీ మతాధిపతి శాంతభిక్షవృత్తి యనుచరులును నగు నేఁబండ్లు కైవాచార్యులకు ప్రభువు గోచర్మాగ్రహారములు ధారవోసెను. కాటయ వేమారెడ్డి పేర్వేరఁ బ్రతిగృహీతల నాహ్వానించుట, పెద్దియజ్ఞు సమంత్రకముగఁ దన హస్తమందుంచెడు దానజలమునుఁ ప్రభువు ప్రతి గృహీతహస్తమున విడుచుట, రాయనబాచయ్య యందించు దాన పత్రముల నల్లాడరెడ్డి ప్రతిగృహీతల కరములందుంచుట—ఈ విధముగ నగ్రహారదానము నిర్వర్తింపఁబడినది. అనంతరము ప్రభువు నూర్వరు విప్రులకు బాడియావులను దానముచేసెను. అప్పటికే పండ్లెండు గడి యల ప్రొద్దెక్కినను. ఉపవాసపరిక్లాంతుడైన ప్రభువు నిలుచుటకుఁ గూడ చాలకుంట గుర్తించి తులాపురుషమహాదానము సాయంకాలము జరుగునని కాటయవేమారెడ్డి ప్రకటించెను, లకుమాదేవి కైదండ యొసఁగి ప్రభువు నభ్యంతరమందిరములోనికిఁ గొనిపోయెను.

మట్టమధ్యాహ్నము. వసంతకాలపుఁ జిఱుతయెండ చురుకు చురుకుమనుచుండెను. ధూళిధూసరితములగు జీర్ణ వనసములవాడు, వికీర్ణమై పింగళవర్ణమైన కేశకలాపమువాడు, కంఠావలగ్నమైన యిష్ట లింగమువాడు, నూనూగుమీనములవాడు, యువకుఁడొకఁడు కొండ మీటి కోటవాకిటికి వచ్చెను. అతనిచంకలో నొక శాతలసాటి సాలువు. ఆ సాలువు మడతలలోఁ దాళపత్రములు. అతని కడుపులోని యాకలి

మంటలు కన్నులలో నెఱ్ఱనినెగలు గ్రక్కుచుండెను. ఆకటఁదూలుచు నాసలఁ దేలుచు నాతఁడు లోనికిఁ బోఁబోయెను. అతని వాలకముఁజూచి ద్వారరక్షకు లడ్డగించిరి. అతనికిఁ బ్రాణములు నిలుపున నెగిరిపోయినట్లయ్యెను. “కొండవీట వసంతోత్సవములు జరుగుచున్నవని కొండంత యాసతోఁబడి వచ్చితిని. నేను కవిని. కుమరగిరి ప్రభువునకు నా కావ్యములు వినిపింప వచ్చితిని” అని యాతఁ డనుచుండఁ బకవక నవ్వుచు నొక ద్వారరక్షకుఁడు “పిచ్చివాఁడుగావలె” ననెను. రెండవవాఁడు “బిచ్చగాఁడుగావలె” ననెను. అందులకా యువకుఁడు కుష్కముగ నవ్వుచు “అవు నవును. నేను పిచ్చివాఁడనే. నాకుఁ గవిత్వపుఁ బిచ్చి పట్టినది. నేను బిచ్చగాఁడనే. నాకుఁ గస్తూరిబిచ్చము కావలెను. నేను తిండికి మొగమువాచి కొండవీటికి రాలేదు. కుమరగిరి మహాప్రభువు వసంతోత్సవములలోఁ గస్తూరి పంచిపెట్టునని వింటిని. నే నా కస్తూరికా భిక్షకై వచ్చితిని” అనెను. ద్వారరక్షకుల కాతనిపైఁ గనికరము గలిగినది గావలె. “మా కొండవీటఁ గవులందఱుఁ బంచకళ్యాణి గుఱ్ఱములవలె నుందురు. నిన్నుఁజూచిన జాలిపుట్టుచున్నది. పొమ్ము. కోటలోనికిఁ బొమ్ము. నీ యదృష్ట మెట్లున్నదో!” యనుచు వా రాతనికిఁ ద్రోవ విడిచిరి.

అతఁడట్లే తూఁగాడుచు వీధివెంటఁ బోవుచుండెను. ఎచ్చటికిఁ బోవలెనో యాతనికిఁ దెలియలేదు. ఒక్క దగ్గుబల్లి తిప్పయ్యగారు తప్ప కొండవీటిలో నాతఁడెఱిగిన వారెవ్వరును లేరు. ఉత్సవాగతులగు కవి పండితులకుఁ బ్రభువు ప్రత్యేకముగ విడిదలలు, విందుగుడుపులు నేర్పాటుచేయించునని యాతని కేమి తెలియును? కనిపించినవారివెల్లఁ “దిప్పయ్యగారి యిల్లెచ్చట?”, “దగ్గుబల్లి తిప్పయ్యగారి యిల్లెఱుగుదురా?” యని యడుగుచు నాతడు పీఠిపీఠియుఁ దిరుగుచుండెను. అతనిమాట వినిపించుకొనినవారే తక్కువ. అతనిదిక్కు చూచినవారు

మఱియుఁ దక్కువ. అతనికి బదులుపలికినవా రంతకంటెఁ దక్కువ. తిప్పయ్యగారి యిల్లు చూపినవాఁ డొక్కఁడును లేఁడు.

దగ్గబల్లి తిప్పయ్యగారు గంపెడుపిల్లలతోఁ గడుపు చేతఁబట్టుకొని యేడాదిక్రిందటఁ గొండవీడు చేరినాఁడు. ఆయన పాకనాటి బ్రాహ్మణుఁ డగుటచే నరియేటి యన్నయమంత్రిగారాయన నభిమానించి తనవద్ద దినవహిగా నుంచుకొన్నారు. తిప్పయ్యగారు వయస్సుమళ్ళినవాఁడు, నిరాడంబరుఁడు, నిరుపేద. నలుగురిలోఁ దిరుగనేర్చినవాఁడు కాఁడు. ఇక గొండవీటిమహాపట్టణమునందాయన యెవ్వఁడో !

పగలు మూఁడవయామము నడచుచుండెను. హజారమున వీరా స్వామి శుభపంతువరాళిరాగము నాలాపన మొనర్చుచుండెను. మొగ సాలపై గడియారమునఁ బండ్రెండుమారులు టంగుటంగుమని మ్రోగెను. ఉదయము సభాభవనముననే జరిగియుండవలసిన తులా భారము పౌరులయభ్యర్థనపై బ్రభువుననుమతితో నగరివాకిట విశాల సమతలమున నేర్పాటుచేయఁబడెను. సర్వాలంకార రమణీయమగు మంటపమధ్యమున బంగరుబల్లలు, వెండిచేరులు, దంతపుదండము గల తులాదండము వేల్చిలాడుచుండెను. విపులయాశీర్వాదనాదములు ప్రజల జయజయధ్వానములలో లీనములగుచుండఁ బ్రభువు యువరాజు సహితుడై యమాత్యసామంతాద్యనుగమ్యమానుడై మంటపము ప్రివే శించి తులాదండపు టత్తరఫలకమునం దాసీనుడై యువరాజును తొడపై నిడుకొనియెను. వేమారెడ్డి కనునన్నుఁగైకొని యల్లాడరెడ్డి నవ రత్నములు, గట్టాణినుపాణి ముత్యములు, బంచలోహములు, బళ్ళె రములతోఁ దెప్పించి దక్షిణఫలకమునందుంపించెను. లకుమాదేవి సర్వాంగముల నుజ్జ్వలాభరణములు మెఱయ నేతెంచి ప్రభువునకు నమస్కరించి యొక్కొక్కటిగా మేనిరవణములన్నియు నొలిచి ప్రభువుచుట్టుందిగిచి తులయందుంచెను. కాటయవేమారెడ్డి మొదలుగా

నెల్ల యమాత్యులును, దండనాథులును, వారివెంట దుర్గాధిపతులును సీమాధిపతులును నమూల్యములగు నాభరణములను తులయించుచిరి. ఇదియంతయుఁ గాంచుచుండిన జనసామాన్యమున కుత్సాహము పట్ట రానిదయ్యెను. ప్రభువున కభ్యుదయమునకై తామునుఁ దృణమో పణమో తులయందుంతుమనిరి. ప్రభువు సమ్మతింపఁగాఁ బౌరులు జానపదులు ద్రోక్కినలాడుకొనుచువచ్చి కలిగినవారు కలిగినంతగాఁ, దోచినవారు తోచినంతగా సమర్పించిరి. ప్రభువువైపు ఫలకమెప్పుడో పైకిలేచెను. అయిననుఁ గానుకలు కురియుచునే యుండెను. ఆ ధనము నందొకవంతు కొండవీటను, మిగిలిన మూడువంతులు రాజ్యమునందలి వివిధ సీమలయందును వినియ క్తము గావలెనని ప్రభు వాదేశించెను.

ఎఱుసంజదానసములు గురియుచుండఁ బ్రభువు మావంతుఁడు తోడితెచ్చిన పట్టగజము నధిరోహించెను. రేవంతులు తెచ్చియుంచిన భద్రాశ్వముల నారోహించి యమాత్యదండనాథులు, దుర్గాధిపతులుఁ బ్రభువువెంట బయలుదేరిరి. వివిధమంగళవాద్యములు మిన్నందుచుండ నుత్సవము సాగిపోయెను. పట్టగజమునకించుక ముందుగా రెండు పెద్ద గొరులపైఁ గూర్చుండి యల్లాడరెడ్డియు, బెద్దిరాజును వెండి బంగరు నాణెములను కస్తూరికా కాశ్మీరములతోఁ గలిపి యిరుదెసలఁ గలయఁ జిమ్ముచుండిరి. ఊరేగింపు ప్రధానవీధులవెంటఁ బోవుచున్నకొలందియుఁ బ్రజాసమూహము పెరిగిపోవుచుండెను. కురియుచున్న నాణెములను గురియుచున్నట్లే కుఱ్ఱకుంక లెగనెత్తుకొనిపోవుచుండిరి. ధూళిధూసరితము లగు జీర్ణవసనములవాఁడు యువకుఁడొకఁడు సాయంసంధ్యారుణిమ లతో మిలమిలలాడుచు నెగిరివచ్చుచున్న యొకవస్తువును బద్మరాగ ఖండమనుకొని యెగిరి యందుకొనెను. ఊరేగింపు గృహరాజసౌధాభి ముఖముగఁ దరలిపోయెను. కుప్పలుకుప్పలుగ వీధియంతటఁ గలయఁ జల్లియున్న కస్తూరికారజముఁ జేరలతోనే త్తి యొడలంతయుఁ బులుము

కొనుచు నా యువకుఁ డానందోన్మత్తుఁడై యా యోజనంజలోఁ దాండ వింపసాగెను.

౪

రాజసౌధము మధ్య వికృష్టలక్షణములు గల నాట్యశాల. అటువది నాలుగు హస్తముల పొడవు, ముప్పదిరెండు హస్తముల వెడల్పు గల యా శాలయందు పశ్చిమాగ్రమున నేపథ్య గృహమును, దానికిఁ దూర్పున రంగశీర్షమును, దానిముందు రంగపీఠమును, దాని కిరు వైపులను మత్తవారణులును నిర్మింపఁబడియున్నవి. వీనికిఁ దూర్పున ముప్పదిరెండు హస్తముల చతురస్రమగు రంగమండల మున్నది. రంగశీర్షమునకు నేపథ్యగృహమునకు నడుమఁ బ్రవేశ నిష్క్రమణము లకై రెండుద్వారము లున్నవి. రంగపీఠము నున్నగా నద్దమువలె మెఱుఁగులీనుచున్నది. రంగశీర్షము షడ్దారుకసమన్వితమై యుబ్బెత్తులు లేక సమముగనున్నది. మత్తవారణులందలి స్తంభములు స్ఫటికశిలా నిర్మితములై నానామణిగణ ఖచితములై యున్నవి. రంగమండలము చతుః స్తంభోపశోభితము. బ్రహ్మక్షత్రవైశ్యకూదుర్లను చతుర్వర్ణము లకు నవి చిహ్నములు. రంగశీర్ష రంగపీఠములకు నడుమ కనకలతాలం కృతమును, జిత్రవర్ణ మనోహరమునగు యవనిక యున్నది. కుడ్యము లిష్టకానిర్మితములై నున్నగా నున్నపుఁబని చేయఁబడియున్నవి. ప్రాగ్దక్షిణోత్తరముల సింహద్వారము లున్నవి. ద్వారములు, గవాక్షములు నానాపుష్పలతావక్ష్యదుల శిల్పములలో నగిషీపనిమెఱయు దంతపుఁ బలకలతోఁ గూర్పఁబడియున్నవి. గవాక్షములు నానావిధవిన్యాసములతోఁ గూడిన యంత్రజాలకములతోఁ గప్పఁబడియున్నవి. స్తంభములన్నియు వానా నాట్యభంగిమములఁ బ్రదర్శించు సౌలభంజికలచేఁ బరివేష్టితములై యున్నవి. రంగపీఠమునందును, రంగశీర్షమునందును ప్రేక్ష

గృహ కుడ్యములందునుఁ జిత్రవర్ణములగు మణిదీపము లమర్చఁబడి యున్నవి.

తొల్లమహాదేవాచార్యుఁడు తిర్తరాత్రోపవాసానంతరము గతరాత్ర ముననే యథావిధి బలిపూజావిధానము లొనరించి నాట్యశాలఁ బ్రవేశించెను. మహాదేవ పితామహాదినర్వదేవతలను, దేవఋషులను, భూతములను యధాస్థానముల నావాహనముచేసి నాట్యప్రయోగ సమయము లందు నాట్యకారులయు, సామాజికులయు రక్షణభారము వహింపుఁడని వారినెల్లఁ బ్రార్థించెను. పిమ్మట దానవసూదనమును, విఘ్ననాశకమునగు జర్జరమను నింద్రాయుధమును బూజించెను. కుతవముల నారాధించెను. దేవతాప్రతిష్ఠ గావించుటకై ప్రభువురాక కెదురుచూచుచు మహాదేవాచార్యుఁడు నాట్యశాలాముఖద్వారమున నిలిచియుండెను. ముత్యాలపల్లకినెక్కి నాట్యసరస్వతి లకుమాదేవివచ్చి నాట్యాచార్యుల పాదములకు నమస్కరించి యాయన సమీపమున నిలువఁబడెను. మణియొక క్షణములోఁ జెరియొక పల్లకినెక్కి యవచిదేవయనెట్టియుఁ దిప్పయనెట్టియు వచ్చిరి. అనంతమాత్యుఁడు, వామనభట్టు, పెద్దిభట్టు, పరహితభాస్కరాచార్యుఁడు, ప్రకాశభారతీయోగి, ఎఱ్ఱయావధాని, నిశ్శంకకొమ్మన మున్నగువా రొక్కొక్కరే వచ్చిచేరిరి. ఇంతలో నూరేగింపు కూడ వచ్చిచేరెను. ప్రభువు పట్టగజము నవరోహించెను. లకుమాదేవి యెదురేగి యువరాజునుఁ దీసికొనెను. వేమారెడ్డియు, నల్లారెడ్డియు సుభయస్ఫార్వములఁ గేలూత యిచ్చుచుండఁ బ్రభువు మందిరద్వారమును సమీపించెను. నాట్యాచార్యుల కభివాదన మొనర్చి యాయన మున్నుగాఁ బ్రభువు నాట్యశాలయం దడుగుపెట్టెను. వీరాస్వామి చలనాటారాగమున ధీరమధురస్వరములఁ దీవలు తీవలుగా నల్లుచుండెను. మంత్రి దండనాథ సామంతాదులును, గవిపండిత పౌరప్రధానులందఱును నాట్యమందిరముఁ బ్రవేశించిరి.

రంగపీఠమునెదుట నేర్పరుపబడిన చతురస్రాకారమగు మండలమున నడుమఁ బద్మాసనస్థుఁడగు బ్రహ్మయుఁ, దూర్పునఁ సపరివారుఁడగు నీశానుఁడు, నారాయణుఁడు, నింద్రుఁడు, స్కందుఁడు మున్నగువారును, దక్షిణమున యమ మిత్ర పితృ గుహ్యకోరగులును, బల్చిమమున వరుణ సముద్రులును, నుత్తరమున యక్షధనదులును, నీశాన్యమున నందీశ్వర గణేశ్వరులును, వాయవ్యమున సప్తవాయువులును గరుడుఁడును, నైర్ఋతిని భూతరాక్షసాదులును, నాగ్నేయమున ఛాయాసహితుఁడగు నగ్నియును, గంధర్వరుద్రాదులును మంత్రపూర్వకముగ నావాహనము గావింపబడిరి. వీరాస్వామి ద్వారమున నిల్చి చలనాటారాగమున గలగలమని మూర్ఛనలు గురిపించుచుండెను. రివ్వన ద్వారమునకెగిసి యటనుండి గిలిగింతలుగొట్టుచు నుడ్డినచంక్రమణ రమణీయములగు పారావతములవలె మంద్రమునకు దిగుచుండెను. ఆ మూర్ఛనలు పైఁడికంటులు కిలకిలలాడినట్లు, పూరేడులు గలగలలాడినట్లు, దైవతపారిజాతములు జలజలరాలినట్లు కుమరగిరి ప్రభువును బులకింపఁజేయుచుండెను. ఆ మూర్ఛనలవెంట దిగివచ్చి బ్రహ్మేశాననారాయణమహేంద్రాది దేవతలందఱుఁ గుమరగిరిప్రభువునెదుటి మండపమున నాట్యాచార్య నిర్దిష్టములైన తమతమ స్థానముల నలంకరించుచుండిరి. నాట్యాచార్యుఁడా దేవతల నందఱును గంధమాల్య మధుపర్కపాయసాదులతోడను, భూతగణములను మధుమాంసాదులతోడను నర్చించెను.

అనంతరము నాట్యాచార్యుఁడు రంగమధ్యమునఁ గుంభమునిల్పి దానిని జలపూర్ణమును, బుష్పమాలాలంకృతము గావించి యందొక సువర్ణ ఖండము నుంచెను. పిమ్మట నాతోద్యములను, విష్ణు జర్జరమును వత్తములతో నాచ్ఛాదించి గంధమాల్యాదులతో నర్చించి ధూపాదులొసంగి స్తుతించెను. తరువాత మంత్రపూర్వకముగా నాఙ్మహోష్ణము

గావించి పగ్గిదీప్తములైన యుల్కులతోఁ బ్రభువునకును సర్వకీ గణము నకును బరిమార్జనము గావించెను. మంత్రప్రహతములైన జలములు వారిపైఁజల్లి “మీరు మహాకులప్రసూతులరు, మహాగుణాలంకృతులరు. మీ జన్మవలెనే జీవితమును గుఱోపేత మగుఁగాక : సరస్వతి, ధృతి, మేధ, హీ, శ్రీ, లక్ష్మి, మతి యను సప్తనాట్యమాతలు మీకు సౌమ్యులు సిద్ధిప్రదలు నగుదురుగాక !” అని వారి నాశీర్వదించెను. పిదప నాట్యాచార్యుఁడా కుంభమును బగులఁగొట్టెను. అది సరిగారెండుముక్క లగుటం గాంచి యా కుభసూచనకు సభ్యు లెల్లరుఁ బ్రభువునకు జయవెట్టిరి.

కుంభభేదనానంతరము నాట్యాచార్యుఁడు చేత దీపికను బట్టుకొని క్షేడిత స్ఫోటితవల్గితదావితములతో రంగస్థలమంతయుఁ దిరిగి రంగ దీపనము గావించెను. వార్ధకమునకుఁ ద్రిరాత్రోపవాసము తోడైనను మహాదేవాచార్యుని రంగదీపన కోలాహల మెల్లరను విస్మయ ముగ్ధులను గావించెను. సముజ్జ్వలమైన యా రంగస్థలమున సర్వాతోద్యములు నొక్కుమైడిగా మ్రోగింపఁబడెను. నేపథ్య గృహద్వారములు తెఱచికొని సర్వాభరణ భూషితులు సాయుధులునగు యోధులు దూసి కొనివచ్చి ముహూర్త మాత్రము కోలాహలముగ యుద్ధకీరణ గావించి వెడలిపోయిరి. రంగస్థలము నందచ్చటచ్చట నెఱ్ఱనినెత్తురులు చిందెను. శకునము నాట్యసిద్ధి సూచకముగ నుండుటచే నెల్లరునుఁ బ్రభువునకు మరల జయవెట్టిరి. నాట్యాచార్యుఁడు రంగశీర్షమధ్యమున నిల్చి రంగ పీఠముపైఁ బుష్పాంజలి యర్పించి నాట్యకాల యిప్పుడు నాట్యప్రదర్శన యోగ్యమైనదని ప్రభువునకు వివేదించెను.

ప్రభువు ననుమతి వడసి కాటయ వేమారెడ్డి రంగస్థలమున నిల్చి యిట్లు పలికెను.

“వేదశాఖోప శోభితము, శాస్త్రపుష్పసమాకీర్ణము, విద్యుద్భ్రమర సంయుతము, సప్తాంగలక్షితము నగు సభాకల్పితరువునకు నమోవాకము. ‘దేవనామిదమామనంతి మునయః శాంతం క్రతుం చాక్షుషం’ అని కాళిదాస మహాకవి నాట్యమును గీర్తించి యున్నాడు. ఋగ్వేదమునుండి పాఠ్యమును, సామవేదమునుండి గీతమును, యజుర్వేదమునుండి యభినయమును, నథర్వవేదమునుండి రసములను గ్రహించి సర్వశాస్త్రార్థసంపన్నమును సర్వశిల్ప ప్రదర్శనము నగు నీ నాట్యవేదమును భగవంతుడగు బ్రహ్మ సృష్టించెను. వేదవిహితమైన కర్మ యజ్ఞమైనట్లు నాట్యవేదవిహితమగు కర్మయు యజ్ఞమే. వైదికయజ్ఞము పశుమారణకర్మచే దారుణమైనది. నాట్యయజ్ఞ మన్ననో శాంతమైనచోః ప్రీతికర మగుచున్నది. దేవత లీ నాట్యయజ్ఞముచేఁ బ్రీతులగుదురు. వైదికకర్మకు వలెనే నాట్యకర్మకును ఫలము స్వర్గమే. ఎవఁడీ నాట్యకర్మను అనుష్ఠించునో, యెవఁడు సావధానుడై దీనిని తిలకించునో వాఁడు వేదవేత్తలు, యజ్ఞ యాజకులు, దానశీలురుఁ బొందునట్టి యుత్తమగతిని బొందుచున్నాడని బ్రహ్మయే యాదేశించెను. వామార్థజాని యగు మహాశివుఁ డీ నాట్యమును తాండవలాస్య భేదమున ద్విధాకరించెను. శివకృతమైన యుద్ధంధ నాట్యము తాండవము. ఉమాకృతమైన లలితనాట్యము లాస్యము. లాస్యతాండవాత్మక మగునీ నాట్యమునందు సత్వరజస్తమోగుణ సముద్భూతమై నానా రసాశ్రయమైన లోకచరితము ప్రదర్శిత మగుచున్నది. ఇందు ప్రదర్శింపఁబడని జ్ఞానముగాని, శిల్పముగాని, విద్యగాని, కళగాని, యోగముగాని, కర్మగాని లేనేలేదు. త్రైలోక్యభావానుకీర్తనమైన యీ నాట్యమున ధర్మ ప్రవృత్తులకు ధర్మము, కామోపజీవులకుఁ గామము, అర్థోపజీవుల కర్థము, నుద్విగ్నచిత్తులకు ధృతియు నుపలభ్యమానము లగుచున్నవి. సుఖదుఃఖ మిత్రాత్మకమగు లోకచరితమునుఁ బ్రదర్శించునదయ్యు నీ

నాట్యము భిన్నరుచి యగు లోకమును ఆనందైకరూపముననే యారాధించుచున్నది. త్రిగుణములయొక్క న్యూనత్వాధికత్వములచే జంతువుల చిత్తవృత్తులు మూఢ ఘోర శాంత రూపములఁ ద్రిధాభిన్నములగుచున్నవి. తమఃప్రధానమగు మూఢవృత్తి సర్వజంతు సామాన్యము. రజఃప్రధానమగు ఘోరవృత్తి జనబాహుళ్య సామాన్యము. సత్త్వప్రధానమగు శాంతవృత్తి వసంతరాయ మహాప్రభువువంటి యేయొక్కనియందో యుండును. రౌద్రకరుణ బీభత్సభయానక రసములు గ్రములు, ఉద్దండతాండవజన్యములు, మాహేశ్వరములు. వీరశృంగార హాస్యాద్భుతములు ప్రసన్నములు, లలితలాస్య జన్యములు, వైష్ణవములు.

ప్రభువు శాంతచిత్తవృత్తి, పరమవైష్ణవుఁడు, లలితలాస్యవినోది, ప్రసన్నరసలోలుఁడు, వసంతరాయ మహాప్రభువు. నాట్యశాస్త్ర మహాదేవాచార్యుఁడు నాట్యశిక్షకుఁడు. లకుమాదేవి నటి. పరిషత్తు రసజ్ఞము. ఈ సన్నివేశము లోకోత్తరమైనది. గృహరాజసౌధస్వర్గమున, వసంతరాయ దేవేంద్రుని సమక్షమున, లకుమా దివ్యసుందరి నాట్యమొనరించి పరిషద్దివ్యుల నానందపరవశులఁ గావించుఁగాక! ఇట్లని కాటయ వేమారెడ్డి సభకుఁ బ్రణమిల్లి స్వీయాసనము నలంకరించెను. కరతాళధ్వనులతో, జయజయ ధ్వానములతో సభయంతయు గగనాంగణమువలె శబ్దమాత్ర మయమయ్యెను.

రంగమండలమున దీపికా కాంతులు మందీకృతము లగుచుండ సామాజికుల కరతాలకోలాహలము విరళవిరళమై యుపశాంతమయ్యెను. రంగపీఠము సహస్రమణిదీపికా సందీపితమై స్తంభభిత్తికాగతములగు శిల్పచిత్రములమీఁదినుండి సామాజికుల దృష్టుల నొక్కసారిగాఁ దన మీఁదికాకర్షించుకొనియెను. క్షణమాత్రము నిశ్శబ్దము.

వియదంతరాశమునం దెచ్చటనో యారంభమై వాయువీధులఁ దరంగములు తరంగములై విస్తరిల్లి వాసంతమధుకర ఝంకారమంజులమైన తంబురాశ్రుతి క్షీరసాగర సముద్భూత ఘుమంఘుమారావమువలె రంగమంటపము గర్భమునం దనంతపరివర్తన పరిణత ప్రతిధ్వనిరూపమై సామాజికుల శ్రవోగోళములఁ జల్లగాఁ బ్రవేశించుచుండెను. సర్వేంద్రియములును చక్షుఃశ్రవణేంద్రియములఁ గేంద్రీకృతములై సామాజికుల యంతరంగములు నాట్యరంగమువలెఁ దేజోమయములు, నాదమయములునై పోయెను. ముఖయవనిక యల్లనల్లన నూర్ధ్వాభిముఖముగఁ దిరోహితమయ్యెను. రంగశీర్షమధ్యమునఁ గలశపయోరాశి గర్భమున లక్ష్మీదేవివలె లకుమాదేవి యక్షిగోచరమయ్యెను. ఆమె సౌమ్య శిరస్క, సమదృష్టి, సహజభ్రువు, పతాకహస్త, కుంచితపాద, లలాట ఫలకమునఁ గస్తూరీతిలకము, వక్షఃస్థలమునఁ గొస్తుభము, నాసాగ్రమున నవమౌక్తికము, కంఠమున ముక్తావళి, కరయుగమునఁ గంకణములు ధరించి వైష్ణవియగు మోహినీమూర్తి యామెయైనట్లుండెను. ఆమె దక్షిణపార్శ్వమునఁ దాళధారి, వామపార్శ్వమున గీతకారుఁడు, నుభయపార్శ్వముల మార్దంగికులుఁ, బృష్ఠభాగమున శ్రుతికారుఁడు నుండిరి. కాంస్యతాళములు కంగుమనెను. మృదంగములు ధణంధణలాడెను. పాదకింకిణులు ఘల్లుఘల్లురన లకుమాదేవి వదునాలుగు శిరోభేదములు, నిరువదినాలుగు దృష్టిభేదములు, ఆఱు భూభేదములు, నాలుగు గీవాభేదములు, నిరువదియేనిమిది హస్తభేదములు నవలంబించి నానావిధరణాంగహారములతోఁ దాళలయానుగుణముగ స్థానచారీ భేదములఁ బ్రదర్శించుచు నాట్యమునకుఁ బ్రాణభూతమగు వృత్తము యొక్క సమగ్రస్వరూపమును సామాజికుల కన్నులముందు సమర్పించి విరాట్స్వరూపమగు సభకుఁ బ్రాణామంజులి పట్టెను. అనంతరము శ్రుతిసాగర ధనపరిణతమై యమ్మృతధారా సహచారియగు

మధుర కంఠస్వరమున మాళవరాగాక్షిప్తిగావించి గీతకారుడు

“వేదానుద్ధరతే, జగన్నివహతే, భూగోళముద్భిభ్రతే,

దైత్యాన్దారయతే, బలిం చలయతే, క్షత్రక్షయం కుర్వతే,

పౌలస్త్యం జయతే, హలం కలయతే, కారుణ్య మాతన్వతే,

మేచ్ఛాన్ మూర్చయతే, దశాకృతికృతే, కృష్ణాయ తుభ్యం నమః”

అను గీతగోవిందశ్లోకమును బఠించుచుండ లకుమాదేవి దశావతార ముద్రలు పట్టి శ్లోకార్థమునకు నృత్యవ్యాఖ్యానము విరచించెను.

“కృష్ణాయ తుభ్యం నమః” యనుచో నామె వైష్ణవ స్థానక వంశధారణ ముద్రలచే ‘గృష్ణాయ’ యను పదమును, పురఃప్రసారిత పతాకా హస్తములచే ‘తుభ్యం’ అను పదమును, లలాటస్థాంజలి చేతను విధూతశిరోభేదముచేతను ‘నమః’ అను పదమును నభినయించెను. సభయందెల్ల వానికిని యభినయ మాత్మేద్దిష్టముగ భాసించెను. వామన భట్టున కది యెల్ల గాటయవేమారెడ్డిని సంకేతించుచున్నట్లు భాసించెను. కాటయవేమారెడ్డి నిర్విమీలిత నేత్రముల నా యభినయ పీయూషమును గ్రోలుచుండెను. ఈషద్వికసితకపోలతలుడై దరస్ఫుట దంతకాంతియై యపాంగ రేఖారూపిత మందస్మితుడై కుమరగిరి మహీపతి కాటయ వేమభూపతి ధీరసుందరమూర్తిని దిలకించుచుండెను.

మరల తాళమర్దళములు గలగలలాడెను. గీతకారుడు మాళవ రాగమునఁ ద్రిపుటతాళమున —

“ప్రళయపయోధిజలే ధృతవానసి వేదం” అని యష్టపది నారంభించెను. లకుమాదేవి మత్స్యకూర్మవరాహావతారములను లయమాత్రా శ్రియముగను, నారసింహ వామనావతారములను లయభావమాత్రా శ్రియముగను, దక్కిన యవతారములను లయభావ రసాశ్రియము గను ఖ్రిదర్పించి చివరి చరణమును కృష్ణావతారపరముగ శృంగార

రసాదిగా శాంతరసపర్యవసాయిగ నభినయించెను. దశావతార నాట్య మొక నాల్గగడియలు నడచినది. అంతసేపును సభయంతయు నొక స్వాప్నిక మధురావస్థయందు మగ్నమైయుండెను. రంగస్థలమున యవనికావతరణము సామాజికుల యంతరంగముల నవిద్యావరణము నేకకాలమందయ్యెను. లకుమాదేవి నాట్యప్రదర్శనమును పరిపరి విధములఁ బ్రశంసించుకొనుచు నెల్లరును దమతమ నెలవుల కేగిరి.

ధూళిధూసరితములగు జీర్ణ వననములవాఁడు, యువకుఁ డానాటి యెఱసంజలోఁ గస్తూరీఘనసారగంధబంధురములగు కొండవీటి మత్త వాయువులనుఁ బ్రగాఢోచ్ఛ్వాసపరిపీడిత నాసాపుటుఁడై యాఘ్రాణిం చుచుఁ దిప్పయ్యగారి యింటికై వాడవాడలఁ దిరుగాడసాగెను. వెలమ వాడనుండి యక్కలవాడకు, నటనుండి గాండ్లగూడెమునకు, నటమీఁద మేదరవాడకు, నాపైనిఁ జాకలిపాలెమునకుఁ బోయెను. అతని యాకార వికారములనుగాంచి వీధులలో నాడుకొను పిల్లవాండ్లు కెవ్వన కేక వైచి యిండ్లలో దూరుచుండిరి. పసివాండ్రును భయపెట్టుచుండెనని పెద్దవాండ్లు కసరికొట్టవచ్చుచుండిరి. కొండవీటఁ దనకేదియో పట్టాభిషేకము జరుగునని యాతఁ డాసించెను. అచ్చటఁ దన మొగము చూచు వారే కనిపించరు. తానేమో వయసువాఁడని, యందగాఁడని తాను గర్వించెను. కొండవీట నందములేనివా రెవ్వరు? కొండవీటి వసంతము కాయకల్పమహిమగలది. ఆ యుత్సవదినములలోఁ బండుముదు సలులునుఁ బచ్చిబిడుచు లగుచుందురు. కొండవీటి పురుషులయందము తన కీర్ష్య పుట్టించుచున్నది. కొండవీటి స్త్రీలయందము తన్ను లోభ పెట్టుచున్నది. తనకు సౌందర్యమనినఁ జ్ఞానము. అది యుండినఁ దన కాకలిదప్పు లగపడవు. లోలుపములగు తనచూపులు సుందరరూపముల వైపు సాగి తిరస్కార తాడితములై తనకే గుర్చుకొనుచున్నవి. ధూళిధూసరితములై న జీర్ణవననములు, కస్తూరికాషంకిలములై న యవ

యవములు. ఇతరుల యొడళ్ళ కలంకారమైన కస్తూరి తన యొడలికిఁ గళంకమైనది. అతని కన్నులయెదుటఁ జీకటి కస్తూరికారాశివలెఁ గ్రమ్ముచున్నది. కస్తూరికామదముచేఁ గావలె అతనితల గిఱ్ఱునఁ దిరుగుచున్నది. మేను తూలిపోవుచున్నది. అతఁడట్లే కాళ్ళిడ్చుకొనుచుఁ జాకలిపాలెము సందుగొందులఁ దిరుగుచుండెను. చలువమడతలు మూపులం దలంకరించుకొని ఖరరాజములు చాకలివాడ సందులఁ జిటుకుచిటుకున నడయాడుచున్నవి. చాకలివాడయావల బలిజెవాడ. ఆ వాడ మొదట నొక యంగడి. అంగడిలో సరటిపండ్ల గెలలు. అతనికి అకలి భగ్గున మండుకొని వచ్చెను. ఒక్క యుదుటన నాతఁడా యంగడి నమీపించెను. తన వద్దఁ జిల్లిగవ్వయు లేదు. అంగటిలోని పండ్లగెల యాతని యంగిట గంతులువైచుచుండెను. తాను కవి. పద్యమిచ్చినచో సంగటివాఁడు పండ్లిచ్చునేమో : పద్యమున కొకపండ్లైనమాత్రమేమాయె ? అతనికిఁ జంకలోని తాళపత్రములు గుర్తువచ్చెను. ఒకగ్రంథ మిచ్చి యొకగెల పుచ్చుకొందునా యనిపించెను. ఈ గ్రంథములు కుమారగిరిప్రభువు నకు వినిపింపవలయును. ఆయనవద్దఁ గస్తూరికా తాంబూలము, చీనాంబరములుఁ బుచ్చుకొనవలెను. కడుపులోని యాకలి మండిమండి కన్నులలోనికిఁ గ్రమ్ముకొని వచ్చుచుండెను. మండుచున్న యా కండ్లతో నాతఁడా పండ్లగెలలను గబళించుచుండెను. అతని కన్నులవెంట గిఱ్ఱున నీరుతిరిగెను. ఎంత యాశతో, నెంత యావేశముతోఁ దాను కొండవీటికి వచ్చెను : కడుపుమంటచేఁ దనకుఁ గంట నీరు తెప్పించిన కొండవీటిని భస్మముచేయుదమన్నంత కోపమువచ్చెను. అతఁ డెడమచేతితోఁ గంటి నీరు తుడిచికొనఁజొయెను. కంగుమని నేలపైఁ జప్పుడయ్యెను. ఊరేగింపులో నెగిరివచ్చి తనచేతఁజిక్కిన నాణెమది. తా నింతనేపును దాని సంగతియే మఱచెను. అతఁడా నాణెము నిచ్చి యరటిపండ్లుకొని సందు మలుపున జాతిపలకపైఁ గూర్చుండెను. ఒక్కొక్కపండునొలిచి యిష్ట

లింగమునకు నివేదించి యారగించుచుండెను. ఆకలి చల్లారి న కొలఁదియు నతని కాలోచన మధికమయ్యెను. తిప్పయ్యగారి యిల్లు తెలిసి కొనుట ఎట్లు? ఈ రేయి గడపుట యెచ్చట? పోసి తిన్నగా రాజ మందిరమునకే పోయినచో! తాను కవి. కుమరగిరి తన్నాదరింపఁడా!

సందుమలుపునఁ బనిలేని గాడిద యొకఁడు తీరికగా నోండ్రపెట్ట సాగెను. ఆతని యాలోచనలు చెదరిపోయెను. హృస్వదీర్ఘప్లుతముల నుదాత్తానుదాత్తస్వరితముల సర్వస్వరసంకరమగు కటుగభీరకంఠ మున సంసారదుఃఖప్రళమనకారియగు జ్ఞాతిపాతమును పఠించి యా ఖరరాజము ఖస్మోద్ధూళితసర్వాంగమై పరమహంసవలె ప్రసన్న వదనమయ్యెను. ఆకలితీరి, కలకదేరిన యువకుని వదనమునఁ జిలు నగవు తొలుకాడెను. ఆతని గళమునుండి యవ్యయత్నముగఁ బద్య మల్లుకొని వచ్చెను.

“బూడిదఋంగవై యొడలుపోడిమిదక్కి మొగంబువెల్లనై
వాడలవాడలం దిరిగి వాఁడును వీఁడును చొచ్చాచో యనన్
గోడల గొండులం దొదిగి కూయుచునుండువు కొండవీటిలో
గాడిద నీవునుం గవివి గావుగదా, యనుమానమయ్యెడిన్.”

సంజచీకటులు జిలిబిలిగా నలముకొనివచ్చుచుండెను. బ్రాహ్మణ వాడలో బట్టలప్పుగించి చాకలిరామి యింటికిఁబోవుచు సందు మలుపునఁ దమ గాడిదనుగాంచి “పనిలేనట్లే సందుగొండులఁ బచారులు పోవు చుంటివా? పదపద” మని దాని నదలించెను. యువకుఁడా చాకితం జూచి “ఈ గాడిద మీదేనా?” యనెను.

చాకితః కానిచో నేనేల తోలుకుపోదును?

యువః మంచి గాడిదనే సంపాదించితివి. చూచితివా? నీ గాడిద యీ నాఁ డెంతవని చేపినదో!

చాకిత : ఎవరినేనిఁ గరచినదాయేమి పాపము ?

యువ : కాదుకాదు. కఱువలేదు. కవిత్వము చెప్పించినది.

చాకిత : “ఓసి నీ మొగముమండ ! నీకుఁ గవిత్వము కావలసి వచ్చినదా ?” యనుచుఁ జాకిత గాడిదవెన్నుపై నొక్కచఱపుఁ జఱచెను.

యువ : “కొట్టకు, కొట్టకు. దీనికెంత చక్కని పద్యము నంకితము చేసితిని. ఇదిగో వినుము” అని యాతఁడా పద్యమును మఱలఁ జదివెను.

చాకిత : కొండవీటిగడ్డ యనగా నట్టిది. గాడిదలుగూడ కావ్యము చెప్పించుచున్నవి. పాపము, నీవు కవివి గాబోలు ! ఉత్సవములకు వచ్చితివా ? ఏయారు స్వామీ నీది ?

యువ : మాది పాకనాటిసీమ. నేను వసంతోత్సవములకే వచ్చితిని. వసంతరాయమహాప్రభువును దర్శింపవచ్చితిని.

చాకిత : ప్రభువు ధర్మరాజు. చేతి కెముకలేని మహాదాత. ప్రభువును దర్శింపఁగలిగినచో నీ దరిద్రము తీరిపోవును. ఉత్సవములకు వచ్చినవాఁడవు చాకలిపీఠులఁ దిరుగుచుంటివేమి ? బాబూ కవీశ్వరులకీ యుత్సవములలో ప్రభువు ప్రత్యేక భోజనవసతు లేర్పరచెంగదా !

యువ : నా కాసంగతి తెలియదు. ఈ నగరమున మా బంధువులున్నారు. వారియిల్లు తెలియక తిరుగుచున్నాను.

చాకిత : ఎవరువారు ?

యువ : దగ్గఱల్లి తిప్పయ్యగారని.

చాకిత : వారి యింటిచాకలిని నేనే. ఇదిగో వారియిల్లు సమీపము ననే యున్నది. రా సామీ ! నీకు వారియిల్లు చూపుదును. మాగాడిదకుఁ

బిద్య మంకితమిచ్చితివిగదా ! నీకీ చిన్న యువకారముచేసి దాని ఋణము దీర్చెదను.

“పదపద. ఇంకఁ జాలురె” మృని గాడిదను గనరి యింటివైపు దరలించి చాకిత తిప్పయ్యగారి యింటికిఁ ద్రోవతీసెను. తాళపత్రము లతోఁ జుట్టిన సాలువుఁ జంకనమర్చుకొని యువకుఁ డామె వెంటఁ బయలుదేరెను. రెండుమూఁడు సందులద్దదిద్దముగాఁ ద్రిప్పి “యదిగో! ఆగుమ్మమే యరియేటి యన్నయమంత్రిగారియిల్లు. తిప్పయ్యగారా యింటనే యుండు”రని యింటిగుమ్మము గుఱుతుచూపి చాకిత గిఱుక్కున దిరిగి యింటిదారిఁ బట్టెను.

అన్నయమంత్రిగారి యింటివాకిటి కావలిబంటు యువకునిఁజూచి “ఎవరికోసము” అని గద్దించెను.

యువ : దగ్గుబల్లి తిప్పయ్యగారికోసము.

బంటు : ఏమివని ?

యువ : ఆయన మా చుట్టము.

బంటు : చుట్టమా ? నీకా ?

యువ : అవును. ఆయన మా మేనమామ.

కావలిబంటు యువకుని రోనికిఁ గొనిపోయి తోటలో నొక మూలగా నున్న పూరియింటి యరుఁగుపైఁ గూర్చుండిన తిప్పయ్యగారికి నమస్కరించి “అయ్యా ! ఎవరో మీ బంధువట” యనెను. తిప్పయ్యగారా యువకు నెగాదిగఁ జూడసాగెను. యువకుఁడు వత్సచు “నేనే మామా ! అట్లెగాదిగఁ జూచెదవేమి ?” యనెను. తిప్పయ్యగారికి కంఠస్వరము గుర్తువచ్చెను. ఆయనయొక బొంగురునవ్వునవ్వి “ఓరి నీ మచ్చమాయ ! నీవటరా తిరుపతయ్య ! ఈ యసుర సంధ్య

వేళఁ బిడుగు పడినట్లు వచ్చిపడితివి. ఎక్కడినుండి యీ రాక ?” అనెను.

తిరు : ఇంటివద్దనుండియే వచ్చుచున్నాను మామా :

తిప్ప : అమ్మ జేమముగా నున్నదా ? ఇంటివద్ద చెప్పియే వచ్చితివా :

తిరు : ఏమిమామా : అట్లందువు ?

తిప్ప : వేళగానివేళ యీ రాక, యీ వేషముచూచిన నేమనుకొందురు ?

మీ నాయన పోయిన నాటినుండియు నీవు మీ యమ్మను బెట్టిన త్రిప్పలు నిన్నుజూడఁగనే నాకు గుర్తువచ్చి యట్లంటిని. ఏమి కోపము వచ్చినదా ?

తిరు : కోపమెందులకు మామా :

తిప్పయ్యగారు నవ్వుచు “దుర్గా” యని కేకవైచెను. పండ్రెం దేండ్ల బాలిక, మసిగుడ్డలోఁగట్టిన మాణిక్యము, “ఓ” యని యింటి లోనుండి పలికెను. తిరుపతయ్య కా కేక కోకిల “కో” యనినట్లుండెను. “మీ తిరుపతిబావ వచ్చినాడమ్మా. కాళ్ళు గడిగికొనుటకు నీళ్ళుతీసి క్రొనిర” మ్మని తిప్పయ్యగారు మాట ముగించుచుండఁగనే దుర్గ వీళ్ళ చెంబుతో ద్వారబంధమునఁ బ్రత్యక్షమయ్యెను. అన్నయమంత్రిగారి యింటి గవాక్షమునుండి ప్రసరించుచున్న దీపపు వెలుగులో దుర్గ ముఖము తళుక్కుమనినంతఁ దిరుపతయ్య కన్నులు మిలిమిలమెఱసెను. దుర్గ యాతనివంక నివ్వెఱపడిచూచుచు “నాన్నగారూ ! సాయంకాలము జావ నా కగవడినాడు. నేను గుర్తుపట్టలేకపోతిని” అనుచు నీళ్ళ చెంబు గడపపె నుంచెను.

తిప్పయ్య : బావను నీ వెక్కడ చూచితివమ్మా ?

దుర్గ : మడి సంతలో గూరలు తెచ్చుటకుఁ బోతినిగదా :
అప్పుడు రాజశిల్పి జూచితిని.

తిప్పయ్య : ఏమిరా తిరుపతయ్యా !

తిరుపతి : అవును మామా ! నేను మధ్యాహ్నమే కొండవీడు
వచ్చితిని.

అప్పటినుండియు మీ యింటి కొఱకురంతయుఁ దిరిగితిరిగి నా
కాళ్ళు కందెలు గట్టినవి.

తిప్పయ్య : తెలివిగలవాడవు. మంచిపనిచేసితివి. ఇంతకును
నీకుఁ జిన్నతనమునుండియు దిరుగుడలవాచేకదా ! ఇప్పటికైనఁ
గొంపకుఁ జేరినందులకు సంతోషము. అమ్మాయీ ! దుర్గన్న యప్పుడే
నిద్దరకుఁబడినాఁడు గాఁబోలు. బావ కొక యంగవస్త్రము దెచ్చి
యిమ్ము. స్నానము చేయునేమో. ఏమిటి తిరుపతి ! స్నానము
చేయుదువా ?

ఇట్లనుచుఁ దిప్పయ్యగా రింటిలోని కేఁగిరి. 'తిరుపతి' యను
మాట వినినప్పుడెల్ల శ్రీనాథునకు గుండెలలో ములుకులు గ్రుచ్చి
నట్లుండెను.

అవచివంశస్థులగు వణిక్కుగవులకు విక్రమసింహపురము పైతా
మహాస్థానము, కర్ణాచీపురము మాతామహాస్థానము. ఉభయవంశము
లును భూతల సముద్రతల వ్యాపారములందు దగ్గరామిత్యము ప్రహించి
యశేషైశ్వర్యము నార్జించి ధాన్యాదికాటలకుఁ దలల్లి నాటకతై
త్త్రవ ర్తిల్లుతుండెను. విక్రమసింహపురమునందు నెలది నాకాటకాటలకు
లకుఁ జక్రవర్తి ఆయనకు నౌకాయానముననుకూలముగా నుండెను.

ద్వీపాంతరములలో నౌకావ్యాపారము నాయనయే మొదట నారంభించెను. ఆయనపుత్రుఁడు దేవయనెట్టి, తండ్రి యారంభించిన నౌకావాణిజ్యమును శతధావృద్ధి గావించెను. ద్వీపాంతరములనుండియు, ఖండాంతరములనుండియుఁ బద్మరాగాది మణివిశేషములను, గస్తూరీ ఘనసారాది సుగంధ ద్రవ్యములను, సింధురములను, నైంధవములను, శాలిధాన్యములను, చీనాంబరములను గొనివచ్చి దక్షిణభారతము నందలి భూపాలురకు విక్రయించి యపరిమితమగు ధనము నార్జించెను. తిప్పయ్యనెట్టి కుబేరుఁడన్నచో న్యూనోక్తి దోషముపట్టును. ఆయన రాజ్యము లేనిరాజు. అనాటి రాజ్యముల కాయన ప్రాణము. ఆయన రేవులకడఁ జెల్లించు సుంకములతో రాజ్యములు బ్రతుకవచ్చును.

కప్పలి, జోంగు, వల్లి, వలిక, సమ్మను మున్నగు నౌకాభేదము లాయనకు వందలుగాఁ గలవు. చీనినుండి చీనాంబరములు, పంజారమునుండి కర్పూరము, కాశ్మీరమునుండి కుంకుమపూవు, గోవభోంటల నుండి కస్తూరిజవాదులు, మలయానుండి చందనము, తరుణాసీరినుండి పటీరజలము, యాంపనుండి ముత్యాలు, సింహళమునుండి యేనుఁగులు, హరుముంజినుండి జవనాశ్వములు, ఢిల్లీనుండి కప్పురభోగి తండులములు నాయన తెప్పించువాఁడు. కుబేరుఁ డొక్క దిక్కునకే యధిపతి. అవచిదేవయనెట్టి యన్ని దిక్కులకు నధిపతియే.

దేవయ తండ్రి తాత లెల్లరు మహాభక్తులు, మహాదాతలు. ఉభయవంశములందును పరమమాహేశ్వరులుఁ బరమవైష్ణవులుఁ గలరు. కంచి యేకామృనాథునకు హర్యములు గట్టినవారు, వరద రాజస్వామి బొడ్డున బాలార్కమను పద్మరాగమణిఁ బొదివించినవారు, తిరువళ్ళూర యోజనత్రయాయతమగు తటాకము గట్టించినవారు, కావేరీనదికిఁ గార్పాసరాసులతో నేతువులు నిర్మించినవారు దేవయ వంశీయులు. వారు వస్తుభేదములతోపాటు కీ ర్తిభేదముమాడు వితరణ

ఖనులు. దేవయనెట్టి కుమారుడు తిప్పయనెట్టి. తండ్రి ద్వీపాంతరములకేగి తెచ్చిన సామగ్రిని కుమారుడు దేశమునఁ నానరాజన్యల భాండాగారములకుఁ జేర్పించుచుండువాడు. దేవయనెట్టి వృద్ధుడగుటచే నీ నడుమఁ దిప్పయనెట్టియే స్థానిక వైదేశిక వ్యాపారమంతయు నిర్వహించుకొనుచుండెను. తిప్పయనెట్టి కక్షరాజ్యాసముగావించినవాడు పిల్లలమఱి పెద్దన్నగారు. ఆయన చేతిచలువ యూరక పోలేడు. తిప్పయనెట్టికి వాణిజ్యముతోపాటు సాహిత్యమునందుఁ గూడ చక్కని యభిరుచి యేర్పడినది. వ్యాపారము తిప్పయచేతికి వచ్చిననాటి నుండియు దేశమున వసంతోత్సవములందాసక్తి యినుమడి ముబ్బడియైనది. ఒక్కొక్క యే దొక్కొక్క రాజ్యమున సుగంధశాలాధ్యక్షత వహించి యాతఁడు రాజులందఱకు వసంతోత్సవములు నిర్వహించుకొనుట నేర్పెను. తన శైవాచారమువలన వ్యాపారమునకు దెబ్బరాకుండ పరమవైష్ణవులగు ప్రభువులకుఁ గూడ ప్రాణమిత్రుడై నిర్వహించుకొనఁగల సీతపతురుఁడు తిప్పయనెట్టి. విద్యానగరపతులకు, దేవగిరి యశ్వపతులకుఁ గటకపుర గజపతులకు నాతఁడు వసంతసంచివుడు.

ఇంతవఱకుఁ గుమరగిరిప్రభుని ప్రతివర్ష వసంతోత్సవములను దేవయనెట్టి స్వయముగ నిర్వహించుచుండెను. తాను వృద్ధుఁడు. సమర్థుడైన కుమారునిపై సర్వభారము విడిచిపెట్టి తాను కంచీయందే స్థిరనివాస మేర్పరచుకొని యేకామ్రనాథుని సన్నిధినిఁ గాలక్షేపము చేయవలెనని దేవయనెట్టికి సంకల్పముఁ గలిగినది. కుమరగిరిప్రభువు నకీమాట చెప్పి కుమారు నాయన కొప్పగించిపోవలెనని యాయన యీ యేడు తిప్పయనెట్టినిగూడ వెంటబెట్టుకొనివచ్చెను. దేవయనెట్టి యభిప్రాయమెఱింగి రెడ్డిరాజ్యవైభవమున కాయన యిన్నియేండ్లుగాఁ జేసిన నేవకుఁ దగినరీతి నాయనను సన్మానింపఁదలంచి ప్రభువానాడు కొలువుదీర్చెను. సర్వ రాజలాంఛనములు ధరించి సముజ్వలవేషుడై

ప్రభువు రత్నసింహాసన మలంకరించెను. ప్రభువుప్రక్క బాలాసనమునఁ గుమారాన్నపోతారెడ్డి యాసీనుడై యుండెను. దక్షిణపార్శ్వమునఁ గాటయవేమారెడ్డియు, నల్లాడరెడ్డియు, వామపార్శ్వమున దేవయ నెట్టియుఁ దిప్పయనెట్టియు నాసీనులై యుండిరి. దుర్గాధిపతులు, సీమాధి పతులు, దండనాథామాత్యులునుఁ దమతమ యధికార లాంఛనములు ధరించి యుచితాసనముల నలంకరించియుండిరి. వామనభట్టు వేదికపై కేతెంచి,

“కీర్తిప్రతాపసౌభాగ్య త్యాగభోగవిభూతిభిః,

ఏక ఏవ కలౌ శాఘ్యః కుమారగిరి భూపతిః.

వసంతవేలాసు దిశావధూనాం కర్పూరఖండైః కృతమండనశ్రీః,

కుమారగిర్యాఖ్యవసంతరాయః కీర్తిప్రతాపాభరణో విభాతి”

అని పఠించినంత నిరువురువందులు వేదిక కిరువైపుల నిల్చి “శ్రీమన్నహారాజాధిరాజ, జగనొబ్బగండ, అనియమండలీకరగండ, అపరిమితభూదాన పరశురామ, అనేక నగరోపకంఠప్రతిష్ఠాపిత బహు విధారామ, జగదగోపాల, గుజ్జరితట్టువిభాళ, ప్రజ్ఞాచతుర్విధోపాయ, కేశాదిరాయ, రాయవేశ్యాభుజంగ, వీరనారాయణ, కర్పూరవసంత రాయ శ్రీ శ్రీ శ్రీ కుమారగిరిభూపాల జయీభవ విజయీభవ” యని బిరుదప్రశస్తి పఠించిరి.

ఏమ్మటఁ గాటయవేమారెడ్డి యిట్లుపలికెను.

“అఖండమైన కాల మీశ్వర స్వరూపము. సృష్టిస్థితిలయములనెడు నీశ్వరలీలలీ కాలాధీనములై ప్రవర్తిల్లుచున్నవి. అనంతకళ్యాణగుణుఁ డగు పరమేశ్వరుఁడు తన విశ్వమోహనమూర్తితో సాక్షాత్కరించు కాలము వసంతము. శ్రవణసుభగములగు కోకిలగానములచే, పూజ సుఖములగు సురభిశానిలములచే, స్పర్శసుకుమారములగు పల్లవ

గుచ్చములచే, దర్శనోత్సవములగు చిత్రవర్ణపుష్పములచే, రసనాస్వాదువులగు సరసఫలములచే సర్వేంద్రియ సంతర్పణ మొనరించు వసంతము సకలఋతురాజము. వసంతఋతువున కధిష్ఠానదేవతయగు మదనదేవునిఁ బూజించుట యనఁ గాలాత్మకుఁడగు పరమేశ్వరుని బూజించుటయే. కొండవీటిరాజ్యమునం దీ వసంతోత్సవ నిర్వహణాచారము నెలకొల్పినది శ్రీ యనవేమమహాప్రభువు. శ్రీ కుమరగిరిప్రభువాయాచారమును దప్పక పాలించుచున్నారు. వేమప్రభువులనాటినుండియు నవచి దేవయనెట్టిగారే యీ యుత్సవ నిర్వహణమునఁ బ్రభువులకుఁ గుడిభుజమైయుండిరి. కాలమంతయు వసంతముగనే భావించి యారాధించి యనుభవింపఁగల భావుకులు దేవయనెట్టిగారు. మన్మథునకుఁ జైత్రునివలెఁ గుమరగిరి ప్రభువులకు దేవయనెట్టిగారు తోడై కొండవీటి వసంత వైభవములను విశ్వవిఖ్యాతము గావించినారు. శరదృతువున గజతురంగకరవాలాది సమర సామగ్రిని, వసంతఋతువునఁ గస్తూరికాఘనసారాది సరససామగ్రిని సమకూర్చి దేవయనెట్టిగారు కొండవీటి వీరశృంగారముల విహారములకు దోహదము గావించుచున్నారు. ఈ రాజ్యమునకుఁ దరతరములుగా వారొనర్చుచుండిన యమూల్యనేవకుఁ గుమరగిరి ప్రభువు లత్యంత సంతృప్తహృదయులై నేడు వారిని సన్మానింప సంకల్పించియున్నారు. వణిగ్జాతి కాయనకిరీటములేనిరాజు. ప్రభు వాయనకు రాజోచితములగు లాంఛనములొసఁగి సంభావింపఁబూనుట యుచితజ్ఞతకు లక్ష్మ్యభూతముగ నున్నది.”

గజతురంగమాందోళికాచ్చత్ర చామరాది రాజలాంఛనము లొసంగి యనర్హమణిమయమగు పతకమును గంతమునం దలంకరించి కుమరగిరిభూపతి దేవయ్యనెట్టిభుజముదట్టి సంభావించెను. దేవయనెట్టి యుత్సాహమున నుప్పొంగుచు ముఖమున నానందము వెల్లివిరియుచుండఁ

బ్రభువునకును, సభకును వంగి నమస్కరించెను. ఆయన కుద్రేకము తలముస్కలగుచుండెను. తాను కోట్లకొలంది ధనమార్జించెను. రాజాధి రాజుల మన్ననలందెను. తాని నేడు కుమరగిరిచేసిన సన్మానమాయ నను బరవశునిగావించినది. ఇట్లు సంభవించునని యాతఁడెన్నఁడును నూహించి యుండలేదు. తాను వైశ్యుడు. వాణిజ్య మాయన కులవృత్తి. భగవంతుని కృపవలనఁ దనకావృత్తియందుఁ జక్కగాఁ గలిసివచ్చినది. పరమేశ్వరుఁ డొసంగిన యా సిరిసంపదలకే యాతఁడు పరమసంతుష్టుఁ డగుచుండును. నేడు కుమరగిరిప్రభువు శావించిన సన్మాన మాయనకు స్వాప్నికానుభవమువలె నుండెను. కుమరగిరిప్రభువు స్వయముగఁ దనకంతమున పతకహార ముంచుచుండఁ దేవయ నెట్టికి సర్వాంగము లును బులకీకృతము లయ్యెను. ఆయన హృదయము ద్రవించి కన్ను లలో బాష్పములుగా నిలిచెను. కనుఠెప్పల బాష్పజలము సప్పళించు కొనుచు, గళమునఁ దఱిమికొనివచ్చు గాఢదృఢము సణచుకొనుచు నాతఁడు పట్టఁజాలని యానందోద్రేకమునఁ బ్రభువు పాదములంటి కంటి కద్దుకొని యిట్లనియెను :

“శ్రీమత్కుమరగిరి మహాప్రభువులు పరమ కరుణామయులు. హేమాద్రి నిగదితదానవ్రతదీక్షితులు. లలితకళావతారులు. ఏబది యేండ్లుగా అవచివంశము పంటవంశము నాశ్రయించుకొని వర్ధిల్లు చున్నది. శ్రీవారు యువరాజు పట్టాభిషిక్తులయిన నాటినుండియు మాకు వసంత మర్థవంతమైనది. కొండవీటఁ గస్తూరిరాసులు మాయింటఁగనక రాసులు గురిసినవి. ప్రథమపరిచయ ముహూర్తముననే ప్రభువులకు నాయందమితానురాగ ముదయించెను. అమిత విశ్వాసము గుదురు కొనెను. ఏమేమి ద్రవ్యములు తెచ్చితిలో, ఎంతెంత ధనము పుచ్చు కొంటిలో నాకే తెలియును. ఈనాడు ప్రభువులు నాకీ యపూర్వగౌర

వము గావించినారు. ఇది నేనెన్నఁడును నాసించినదికాదు. ప్రభువులు నాకును నావంశమునకును, నాజాతికిని గావించిన యీ యుదార సన్మానము నన్ను ముగ్ధుని గావించుచున్నది. ఏమి చెప్పవలెనో, ఏమిచేయవలెనో నాకుఁ దోచకున్నది. ఈ రాజలాంఛనములతోపాటు నిశ్శుల్కముగ మోటుపల్లిరేవున వ్యాపారముచేసికొను నధికార దానశాసనమును గూడ ప్రభువులు మా వంశమునకుఁ బ్రసాదించినారు. ప్రభువుల వితరణము నన్నానందముచే నప్రతిభునిఁ జేయుచున్నది. నేనేమియుఁ జెప్పఁజాలకున్నాను. ప్రభువులు నాకు ప్రసాదించిన బిరుదాధికారములను మా తిప్పయనెట్టి కప్పగించుచున్నాను. అతనిని ప్రభువుల కప్పగించుచున్నాను. తరువాత ప్రభువులే ప్రమాణము” అనుచుఁ దేవయనెట్టి ప్రభువు ప్రసాదించిన బిరుదహారమును గొడుకు కంఠమునం దలంకరించి, దానశాసనము నాతని హస్తములందుంచి యాతనిని ప్రభువు చేతుల నప్పగించెను. ఉత్తరీయాంచలమునఁ గన్నులు దుడిచికొనుచుఁ దన యాసనము చెంత నిలుచుండెను.

తిప్పయనెట్టి ముప్పదియేండ్లవాఁడు. గళమున బిరుదపతకమును గరమున నధికార పత్రమును ధరించి యాతఁడు క్రొత్తగాఁ బట్టాభిషిక్తుఁడైన రాజకుమారునివలె నుత్సాహము మూర్తీభవించి నట్లుండెను. అతఁడు ప్రభువుపాదములకుఁ బ్రణమిల్లి “తరతరములనాటి యవచి పంటాన్వయముల యనురాగబంధ మీనాడు మాయందిట్లు ఫలించినది. ప్రభువులు సృష్టించిపోషించిన మా యంగబలము నర్థబలము ప్రభువుల యధీనములు. ప్రభువుల యభ్యుదయమే మా యభ్యుదయము. సర్వ రాజ్యములును మాకు బంధుగృహములవంటివి. ప్రభువులు మా తండ్రి గారియందెట్టి యనురాగ ప్రత్యయములుంచిరో అట్టివి నాయందునుఁ బ్రసాదించురని ప్రార్థింతును. అవచివంశీయుల యంతఃకరణము ప్రభు

వుల కనుభవసిద్ధమైన ప్రత్యక్షవిషయమేకదా” యని ప్రభువునకు, యువరాజునకు, సభకు నమస్కరించెను.

ప్రభువునకేవో యాలోచనలు పోవుచుండెను. దేవయసెట్టి యెంత యదృష్టశాలి! అక్షయమైన యైశ్వర్యమును సమర్థమైనసంతానమున సమర్పించి జీవితచారిత్రార్థమును జూరలుగొనుచున్నాడు. తానో! కేతుగ్రస్తమయినరాజ్యము, రాహుగ్రస్తమయిన సంతానము. దీర్ఘముగ నిశ్శ్వసించి ప్రభువు కొలువుచాలించెను.

బారెడుప్రాదెక్కినను శ్రీనాథుఁ డింకను నిద్రలేవలేదు. తిప్పయ్య గారు స్నానాద్యస్థానములు తీర్చికొని యరుగుపైఁ గూర్చుండి లెక్కలు వ్రాసికొనుచుండెను. బావ ముఖముకడిగికొనుటకై దుర్గ యరుగుపైఁ జెంబుతో నీళ్ళను పలుదోముపుల్లయు నమర్చి యుంచెను. ఇంటిలోఁ బిల్లలనందడి యధికముగ నుండెను. దుర్గన్న “తిరుపతి బావా, తిరుపతిబావా,” యని శ్రీనాథునిఁ దట్టి లేపెను. అతఁడులికిపడి లేచి దుర్గన్నను దినివేయునట్లురిమి చూచెను. దుర్గన్నయడలిపోయి వంటయింటిలో నక్కచాటున నక్కెను. శ్రీనాథుఁడు మంచమునడుమఁ దీరి కూర్చుండి “మామా! నేను కుమరగిరి ప్రభువునుఁ జూడవలె” నని కేకపై చెను. “ముందు మొగము గడుగుము. తరువాతఁ జూడ వచ్చు” నని యాయన నవ్వెను. శ్రీనాథుఁడు మంచము విడిచి యరుగుపైఁ గూర్చుండి ముఖము గడుగ నారంభించెను. తిప్పయ్యగా రాతనివంకఁ జూచి “తిరుపతీ! మెడలో నది యేమిటిరా?” యనెను. శ్రీనాథున కొడలు మండుకొనిపోయెను. “ఇదిగో మామా! నీవు నన్నింకఁ దిరుపతీ, తిరుపతీ యనరాదు” అనెను.

తిప్పయ్య : పేరు పెట్టి పిలిచిన నట్లులికి పడెదవేమిరా?

శ్రీనాథుఁడు : నాపేరు తిరుపతిగాదు.

తిప్పయ్య : తాతవలె నీవుగూడ పేరు మార్చుకొంటివా యేమి ?

శ్రీనాథుడు : అవును. ఈ వెధవ తెలుగుపేరు నాకసహ్యముగా నున్నది.

తిప్పయ్య : అందులకని సంస్కృతపుఁ బేరు పెట్టుకొంటివా !

శ్రీనా : అవును. నీవింక నన్ను శ్రీనాథుడు అనవలెను.

తిప్పయ్య : సరే. పేరు మార్చుకొంటివి గాని గుణమేమియు మారినట్లు లేదు.

శ్రీనా : నీ కళ్ళే యుండును. చందెడు సంస్కృత గ్రంథములు చదివితని. కాదంబరి నాకుఁ గంఠస్థము. కాదందువేనిఁ గాచికొనుము. ఇట్లని శ్రీనాథుడు పలుదోముపుల్ల పంటి సందుననే యుండఁ గాదంబరి గడగడ నొప్పగింపసాగెను. తిప్పయ్య పకపక నవ్వుచు “ముఖ మార్జనము పూర్తిచేయుము. కుమరగిరి ప్రభువున కొప్పగింతువులే” యనెను. శ్రీనాథుడు మొగముగడిగి స్నానమునకు సిద్ధమయ్యెను.

తిప్పయ్య : ఒరే తిరుపతీ! మెడలో నదియేమిటిరా ?

శ్రీనా : ఇష్టలింగము.

తిప్పయ్య : గళమున శివలింగము గట్టితివి. కంఠమున గాదంబరిఁ బట్టితివి. కొండవీటఁ గాలుపెట్టితివి. వీధిలో నడుగుపెట్టిచూడుము. నీకే తెలియును.

శ్రీనాథుడు స్నానము ముగించి ప్రాజ్ఞాఖండై నిలువఁబడి ప్రాంజలియై మయూరుని సూర్యశతకమంతయుఁ గంఠమెత్తి పఠించెను. శ్రీనాథుడు మధురముగ శ్లోకములు పఠింపఁగలఁడు. దుర్గ యా శ్లోకములు వినుచుఁ జేతిలోని పని మఱచిపోయెను. శ్రీనాథుడింటి లోనికివచ్చి కట్టుకొనుటకుఁ బంచకై తడవుకొనుచుండెను. దండెము

మీది యుదికిన పంచె యొకటి తీసి దుర్గ మంచముపై నుంచెను. శ్రీనాథుఁ డది ధరించి తాను దెచ్చుకొనిన ప్రాత సాలువు పైఁగప్పి కొని వెలుపలికి వచ్చి “మామా ! నేను ప్రభువు దర్శనమునకుఁ బోవు చున్నా” ననెను. “పిచ్చివాఁడా! ప్రభువు దర్శన మంత సులభమను కొంటివా ? ముందు మంత్రుల దయ సంపాదింపుము. ప్రభువుమాట యాపైనిఁ జూచుకొందము. అరియేటి యన్నయ మంత్రిగారు మన పాకనాటివాఁడు. ఆయనకు నిన్నుఁ గాన్పింతును రమ్మ.”

తిప్పయ్య శ్రీనాథుని వెంట నిడుకొని యన్నయమంత్రి యింటి మొగసాల కేఁగెను. అన్నయమంత్రి యప్పుడే రాజభవనము నుండి తిరిగి వచ్చెను. తిప్పయ్య యాయనకు నమస్కరించి “వీఁడు నా చెల్లెలి కొడుకు” అనుచుండగనే “నాపేరు శ్రీనాథుఁడందురు” అని యాతఁడు మంత్రికి నమస్కరించెను. అన్నయ మంత్రి వారిని గూర్చుండ నియమించి చిఱునవ్వు నవ్వుచు “తిప్పయ్యగారికొక పమస్య తీఱిపోయి నది. చుఱుకైన యల్లఁడే దొఱకినాఁ” డనెను.

తిప్పయ్య : తమరు వీనికిఁగూడ నొకదారి చూపింపవలెను. వీనికిఁ దాతగారిపోలికలు వచ్చినవి. ఈ సేలువ వీని తాతగారిదే.

అన్నయ : కమలనాభామాత్యుల పేరు నిలువఁ బెట్టు నన్నమాట. ఆయన సంస్కృత ప్రాకృతములం దుద్దండపండితుఁడు గదా.

శ్రీనాథుఁడు : ఆయన పద్య పురాణము రచించెను.

అన్న : అవును. ఆయన యచ్చముగాఁ దెలుఁగు వాఁడు గానందువల్ల ఆ గ్రంథమునందొక తెలుఁగు గాని తెలుఁగున వ్రాసె ననియు నందువల్లఁ దెనుఁగు వారికది రుచింపక దానికి రావలసిన ప్రశస్తి రాలేదనియు నందురు.

శ్రీనా : ఆయన సంస్కృత ప్రాకృతములందుఁగూడ ధారాళముగఁ గవిత్వము చెప్పెడివారఁట.

అన్న : అవును. ప్రాకృత మాయనకు మాతృభాషయేకదా. అల్లాయుద్దీ నోరుగల్లుసామ్రాజ్యమును జయించిన పిదప దేవగిరి ప్రాంతములనుండి పెక్కు బ్రాహ్మణ కుటుంబములను దీసికొనివచ్చి మన ప్రాంతములఁ గరణములుగా నియమించెను. వారందఱు మహారాష్ట్ర ప్రాకృతము మాతృభాషగాఁ గలవారు. ఇప్పటికిని వారి కుటుంబములలోఁ బ్రాకృతమును బచ్చి పచ్చిగా మాట్లాడుచునే యుందురు. నీకుఁ గూడఁ గొంచెము పట్టుబడియే యుండును.

శ్రీనా : నాకుఁ బ్రాకృతము బాగుగావచ్చును. ఇప్పుడు నేను సప్తశతీ దెలుఁగు చేయుచున్నాను. ఒక పద్యము విందురా ?

అన్న : నేను వినుటకేమిగాని. ముందుగా మీరొక పర్యాయ మనంతయ్యగారిని జూడుఁడు. ఆయన మెచ్చినచోఁ బ్రభువు మెచ్చి నట్లే. కాని ఇంకొక్కమాట. అనంతయ్యగారు వైష్ణవుఁడే యైనను శైవమునుగాదనఁడు గాని లింగధారణ మంగీకరింపఁడు. నీ వాయన ముందెట్లు నెగ్గించుకొందువో ! మన వాడవు గదాయని చెప్పుచున్నాను.

తిప్పయ్యగారు శ్రీనాథునివంక నవ్వుచుఁ జూచెను. ఇరువురు నన్నయ మంత్రికి నమస్కరించి నెలపు తీసుకొనిరి.

౬

కుమారాన్నవోతారెడ్డి పండ్రెండేండ్లవాఁడు. అయినను నైదారేండ్ల వానివలె నుండును. ఆతని యైదవ యేటనే తల్లి స్వర్గము నలంకరించెను. మాతృ వియోగమా పసిబిడ్డ హృదయము నత్తుకొనిపోయెను. ఎన్ని రాజభోగము లున్నను ఆ బెంగ యాతని లేత యెడఁదలొతులలోఁ

బాతుకొనిపోయి బాల్యమునందే వార్ధక్యము నాతని కనుభూతికిఁ దెచ్చుచుండెను. నూతేంద్ర జీవితమును బదియేంద్రలో సదిమిపట్టినచో నెట్లుండునో యాతని ముఖముఁ జూచిన సట్లుండును. చేతయు వాతయు గాని చిలిపి పిల్లవాఁడు రాజప్రాసాదకుడ్యముపైఁ జీకిరి చాకిరిగా గీచిన చిత్రపటము కుమారాన్నవోతారెడ్డి. ఆతని కన్నులలోఁ జక్రవర్తి లక్షణము లున్నవని నరసింహ పండితుఁడు చెప్పుచుండును. కొండవీటి రాజ్యము నాతఁడు సామ్రాజ్యము గావించుననియు నాతని జాతకమున సామ్రాజ్య నిర్మాతృ లక్షణములు స్పష్టముగనున్నవనియు నరసింహ పండితుఁడు ఘంటాపథముగఁ జాటుచుండును.

భార్యవియోగము కుమరగిరి ప్రభువును సగము క్రుంగఁదీసెను. తండ్రియుఁ బినతండ్రియుఁ దనకై సామ్రాజ్య భవనము నిర్మించి పెట్టుచుండిరి. ఆ భవనమున నానంద లక్ష్మీ నాట్య విలాసములు వెలయించుటకుఁ దాను కృషి చేయుచుండెను. నలుబదియేంద్ర వయస్సునఁ దాను బాలరాజు. యౌవనము తొలఁగిపోవుచున్నను బాల్యము పీఠము పెట్టుకొని కూర్చున్నది. మునలితనము ముసరికొనివచ్చి పై పై నలము కొనుచున్నను లోలోనఁ బసితనము చిప్పిలుచునే యుండెను. యౌవనమున సర్వభోగములను నిరాఘాటముగ ననుభవించి యాయన యకాలమున ముడుసలి తనమును గొనితెచ్చుకొనెను. ఆయన బహ్వంగనా సక్తుఁడయ్యు భార్యయం దత్యంతానురక్తుఁడు. యువరాజ్ఞి యందముల రాశి. లోకమున నందమనునది శరీరము నాశ్రయించి యుండును. యువరాజ్ఞి శరీరమే యందము నాశ్రయించి యుండును. కుమరగిరి కామె విభావ సామాగ్రి మాత్రమే. అనుభవ మన్యథా సాధ్యము. ఆమె కదలినచో, మెదలినచో నచ్చమైన యందము కదలినట్లు, మెదలినట్లు నుండును. భరతముని శరీరపుఁగదలికలను జెప్పెను. కుమరగిరి యందపుఁ గదలికలను జెప్పఁదలఁచెను. వసంత రాజీయము సృష్టిం

చెను. యువరాజ్ఞి యందము శరీరధర్మముఁ బరిత్యజించి యచ్చమైన యొక లీలానుభూతిగా సంతఃపురమున సంచరించు చుండును. ఆ యనుభూతికి రూపకల్పన చేయవలెనని కుమరగిరి తహతహ పడెను. దానిని రేఖలలోఁ జిత్రించెను. ప్రతిమలలో బంధించెను. పాలతాతి ప్రతిమలలోఁ బ్రతిష్ఠింపఁబడిన యా యందమునకుఁ గదలికలు గల్పించెను. ఆ కదలికలు గల ప్రతిమలతో లకుమాదేవిని సృష్టించెను. యువరాజ్ఞి యందమును బ్రతిమలలోఁ బ్రతిష్ఠించుకొనుచు, లకుమాదేవి నాట్యములలోఁ గదలించుకొనుచుఁ గుమరగిరి యువరాజ్ఞిని బ్రతికించు కొనుచుండెను. ఆ ప్రతిమలను, ఆ నాట్యమును జూచినంత సేపాయన నిండు ప్రాణములతో జీవించును. తక్కిన యప్పుడాయన శరీరము చైతన్య లక్షణమాత్రముగఁ జలనవంతమై యుండును.

కుమారాన్నవోతారెడ్డి కన్నులలో యువరాజ్ఞి ప్రాణములు గదలి యాడుచున్నట్లు కనిపించును. కుమరగిరికాకన్నులు చూచినప్పుడెల్ల మర జించుచున్న యువరాజ్ఞి కన్నులు గుఱుతువచ్చును. యువరాజ్ఞిప్రాణము లాకన్నులలోనుండి తన్నుఁజూచుచున్నట్లుండును. సుఖమో దుఃఖమో వివరింపరాని యొకభావమాయన నావేశించి యాయన యుద్విగ్నుఁడగు చుండును. ఈ వినుఁగు సామ్రాజ్యము నిర్మించునని నరసింహ పండితుఁ డనును. కర్పూరఖండమువలె నానాటికి హరించుకొని పోవుచున్న యీ యర్భకుఁడు సామ్రాజ్యము లేలునా ! కుమారాన్నవోతారెడ్డికి ముత్తాత పోలిక వచ్చినది. రెడ్డిరాజ్యస్థాపనకై రేఁబవళ్ళు నిర్విరామముగ నాహవరంగమే యంతిపురముగఁ గాలముఁబుచ్చి ప్రోలయవేమారెడ్డి రాజయశ్మగ్రస్తుఁడయ్యెను. కుమారాన్నవోతారెడ్డికా వ్యాధి వారసత్వమై పసితనముననే సంక్రమించినది. ఈ బహుళవక్ష క్షపాకరుఁడైనాఁడు కుమరగిరి సంతకారమున ముంచునో ! ఈ దిగులు కుమారగిరిని పూర్తిగాఁ గ్రుంగఁదీసెను.

అవచిదేవయనెట్టి యచ్చష్టశాలి. సమర్థుడైన కుమారునిపై సర్వభారము సమర్పించి తాను విశ్చింతముగ విశ్రాంతి నొందఁ జోవుచున్నాఁడు. కుమరగిరిప్రభువునకుఁ దనయ్యేకైక సంతానము దీనస్థితి దిగులుపుట్టించుచుండెను. ఆయన యంతరంగ ముద్విగ్నమైపోయెను. సన్మాసనభనుండి యాయన తిన్నగా శిల్పమందిరమున కేగెను. భూస్య హృదయుడై యాశిల్పముల నడుమఁ దిరుగాడెను. వకుళావంజులారులను బిలిపించుకొనెను. కొంచెము నేవు నృత్యముచేయించుకొనెను. సరసింహ పండితునకుఁ గబురుచేసెను. ఆయన వచ్చి యుపరాజు జాతకమును విప్పి యాతఁడు దిగ్విజయయాత్ర గావించుననియు, సామ్రాజ్యము నిర్మించుననియు నాజాతకము సక్షరములను జదివి చెప్పినట్లు చెప్పెను. బాలారిష్టము వ్యాధిరూపమున నగవడుచునే యున్నదిగదా. కర్మబలముచే సంక్రమించిన దీని ననుభవముచేతను నుత్తమకర్మబలము చేతను జయింపవచ్చును. కర్మబలమునకు విరుగుడుండవచ్చును గాని గ్రహచారమునకుఁ దిరుగులేదని యాయన నొక్కి వక్కాణించెను. మొగసాలలో గడియారమునం దెనిమిదిగంటలు మోగెను. హజారమున వీరాస్వామి మోహనరాగము నాలాపింపసాగెను. శుష్కదారు నిర్మితమైన యా సొన్నాయి గొట్టమున వీరాస్వామి తన ప్రాణవాయువులు పూరించును. ఆగొట్టమునకుఁ జైతన్యము వచ్చి యది ప్రాణాయామమున నోంకారనాదము పుట్టించును. ఆయోంకారనాద మాకాశమును మఢించి యమృత ప్రవాహముఁ గల్పించును. కుమరగిరి ప్రభువున కాయమృతరాగాలాపము శ్రుతిగోచరమై యాయన సర్వ గాత్రపరివ్యాప్తమై క్షోభిల్లుచున్న వాయువులను స్తబ్ధింపఁజేసెను. ఆయన కన్నులు మూతలు పడిపోవుచుండెను. రాయప్పకు ప్రభువుపరిస్థితి యవగతమయ్యెను. మెఱపుమెఱసినంతలో నాతఁడు ప్రభువున కాశిల్పమందిరముననే శయ్యాకల్పనము గావించెను. ప్రభువు శయ్యపైఁ

బరుండెను. అటునిటుఁబొరలెను. నిద్రపట్టుచున్నది విడిపోవుచున్నది. ప్రభు వుద్విగుఁడైనప్పుడు లకుమాదేవినిఁ బిలిపించుకొని నాట్యము చేయించుకొనును. లేదా మల్లాంబికను బిలిపించుకొని గానము చేయించుకొనును. ప్రభువిప్పుడు నాట్యమును దిలకించు స్థితిలోలేడు. రాయప్ప మల్లాంబిక కొఱకుఁ గబురంపెను.

మల్లాంబిక యంతఃపురమునందామెయు వేమాంబయుఁ గుమార వీరభద్రునితోఁ జెండ్లాట యాడుచుండిరి. ఆ యుభయుల చేతులలోఁబడి పూలగుత్తివంటి యావనివాడు నలిగిపోవునేమో యని పరిచారికలకుఁ బ్రాణములు పోవుచుండెను. వీరభద్రు నొడిలోఁబెట్టుకొని మల్లాంబిక యాతని పాలబుగ్గలను ముద్దులతో నింపివైచుచుండెను. “అమ్మగారి యొడి యిప్పుడు నిండుగానున్న” దని యొక పరిచారిక యనఁగా మల్లాంబిక దాని నొకమల్లెపూవున విసరికొట్టెను. పరిచారికలందఱుఁ బగలఁబడి నవ్వుకొనిరి. “అమ్మగారు : అబ్బాయిని మన మిచ్చటనే యుంచికొంద” మని యొకదాసి యనెను. “మావాఁ డిల్లఱికములుండు వాఁడుకాడు. అంతగాఁ గావలసిన మీరే రాజమహేంద్రవరము వత్తురు” అనుచు వేమాంబ వీరభద్రుని దన యొడిలోనికిఁ దీసికొనెను. రాయప్ప పంపిన దాసి వచ్చి కబురందఁజేసెను. కబురువిని వేమాంబ కలవర పడెను. మల్లాంబిక నవ్వుచు “నిది యప్పుడప్పుడు జరుగుచుండునదియే. భయములేదులే” యని యామెకు దైర్యముచెప్పెను. ఇరువురను రాజభవనమునకేగిరి.

శిల్పమందిరమునఁ దాను సృష్టించిన శిలాప్రతిమలనడుమఁ జలన మాత్రవిశిష్టమగు నొక ప్రతిమవలెఁ బ్రభువు తల్పగతుఁడై యుండెను. మల్లాంబిక యన్నగారి స్థితిఁగాంచి యాందోళిత హృదయమైపోయెను. వేమాంబికకు గుండెలు తల్లడిల్లిపోయెను. వకుళావంజులలు, రాయప్ప, నరసింహపండితుఁడు మందీకృతోచ్ఛ్వాస నిశ్శ్వాసులై గండరించిన

యార్తియై యుండిరి. తంబురాశ్శ్రుతి సవరించికొని మూలబంధాసనమునఁ గూర్చుండి ముహూర్తము ప్రాణధారణము గావించి మల్లాంబిక మెల్లగా వాయువును రేచింపనారంభించెను. నాభీకుహరమునం దాహతమైన యావాయువు మల్లాంబిక ముఖమున నాదరూపమున నభివ్యక్తమై శంఖములు పూరించినట్లు మంద్రస్థాయిలో మధురగంభీరమై యా శిల్ప మందిరమునందలి యణువణువుననుఁ బ్రతిధ్వనించెను. శిలాప్రతిమలన్నియుఁ బ్రాణవాయుస్పర్శమునఁ జెమ్మగిల్లి చివురించు చుండెను. ఆశంఖధ్వని వలయములు వలయములై శిల్పమందిరవాయువీధులఁ దరంగములు తరంగములుగాఁ గదలి యా శిలాప్రతిమలఁ గరగించి కరగించి పూలతీవలుగారూపులు గట్టించుచుండెను. అది బృందావనము గావలయును. మల్లాంబిక కంఠమున స్వరములు తీవలుసాగి మధ్యమస్థాయిలో వేణునాదములు పలుకుచుండెను. శిల్పమందిరమునఁ బ్రతిమలన్నియు నొకదానితో నొకటి పెనవైచుకొని పోవుచుండెను. స్వరములన్నియుఁ బూలవలె వికసించి వివిధపరిమళములు గుఱాళించుచుండెను. ఘనసారములు చల్లినట్లు, ఉశీరము లల్లినట్లు, మందిరమంతయు శీతలసుగంధిల మందానిలసంచార రోమాంచిత మయ్యెను. మల్లాంబిక స్వరసంచారమున దోడిరాగిణీరూపు గొనుచుండెను. తారస్థాయిలో నాస్వరములు తారకములవలె మిలమిలలాడుచు నుపరిష్కృతమై స్ఫుటమగుచున్న యావేణురవమున గలగల వీణాక్వాణములు గురియుచుండెను. విరళములైన వాయుపరమాణువు లొండొరుల నొరపికొనుచుఁ గ్రమక్రమముగ నొకదానినొకటి పెనవైచికొని పోవుచుండెను. బృందావనము నందనవనముగఁ బరిణమించెను. పూడివలె న శిల్పప్రతిమ లన్నియు నొకేపూలరాశియైపోవుచుండెను. ఆ పూలరాశి యొకయప్పరస్సుందరి. ఆమె యమృత ఫేనపుంజములవంటి యచ్చవసనములు ధరించినది. కుంకుమాంకితమగు వక్షఃస్థలమునఁ బటికపువీణ నత్తుకొన్నది. మృదులాంగుళి

ప్రసరణముల నాయచ్చర వీణాతంత్రులఁ బలికించు స్వరములు కుమరగిరిప్రభువు సప్తనాడులయందుఁ జిక్కిలిగింతలు గొలుపుచుండెను. ప్రభువు సర్వేంద్రియములు నుపరతావస్త నందుచుండెను. ప్రభువు సంతరంగ మంతయు నాదమయమై యానాద మంతయు నాకాశమయమై యా యాకాశమంతయు నప్పరోమయమై పోవుచుండెను. అమృతఫేన పుంజములు ధరించిన యా యచ్చర యచ్చమైన యందము. ప్రభువు సంతరింద్రియ మాయందమున రమించుచుండెను. మల్లాంబిక తారము నుండి మధ్యమునకు, మధ్యమునుండి మంద్రమునకు నంచెలంచెలుగా నల్లనల్లన దిగివచ్చుచుండెను. కుమరగిరిప్రభువు నుద్వేగము చేతితోఁ దిగిచినట్లు మ స్తిష్కమునుండి యల్లనల్లనఁ బాదాగ్రములకు దిగివచ్చుచుండెను. మల్లాంబిక మంద్రీషణ్ణము సంతర్ముఖముగావించి యనాహత మునఁ గుంభించెను. పాదాంగుళ్యగ్రములనుండి స్రవించి ప్రభువు నుద్వేగ మసంతవాయువులఁ గలసిపోయెను. ఆయన యొకానొక మధురస్వప్నమును దర్శించుచున్నట్లు అధరమున విరిసిన యచ్చవుఁ జిటునవ్వుతో, నాననమునఁ దాండవించు నానందలేఖతోఁ దన శిల్పముల నడుమఁ దానొకశిల్పమువలె శయ్యాగతుడై యుండెను. శిల్ప మందరమంతయు నిర్వికారము, నిశ్చలము, నిశ్శబ్దము.

కాటయవేమారెడ్డి తన మందరమున నల్లాడరెడ్డితోఁ గొండవీటి రాజ్యపరిస్థితులు చర్చించుచుండెను. శ్రీశైలమునుండి సాగరము వఱకు, నద్దంకినుండి సింహాద్రివఱకు ననవేమ మహిపతి కొండవీటి సామ్రాజ్యము నభివ్యాప్తము గావించెను. అన్నగారు తనచేతనుంచిన రాజ్యమును సామ్రాజ్యము గావించి యా యన్నగారి సంతతి కప్పగించెను. ఫినతండ్రి సామ్రాజ్యము నిర్మించుచుండఁ గుమరగిరి ధానికి రాజధాని విరచించుచుండెను. కొండవీటఁ గుమరగిరినిర్మించిన మందరము.

మందిరములకు, రమణీయారామములకు, మనోహర సరోవరములకు లెక్కలేదు. కుమరగిరికిఁ గొండపీడే వైకుంఠము. విజయకుంజరాలాన నిజభుజ స్తంభ సంభృత యశోమండనుఁడు, మహనీయాంధ్రదేశ పట్టాభిషేక సంవృత మహాభాగ్యుఁడు, సింహాచలాది వింధ్యపాదపర్వత ప్రతిష్ఠాపిత కీర్తిస్థుఁడు—అనవేమ మహిపతి. ఆయన య స్తమించుటతో సామ్రాజ్య సౌధ స్తంభములు కుడురులలోఁ గదలిపోయి కుమరగిరి మస్తకముపైఁ గుప్పగూలి యుండెడివే. కాని చిటికెనవ్రేల గోవర్ధనము ధరించిన శ్రీకృష్ణునివలెఁ గాటయవేమారెడ్డి యా సామ్రాజ్యభవనమును దన భుజ స్తంభముఁ బోటీయుంచి నిలువఁబెట్టెను. కొండపీడి వైకుంఠమునఁ గుమరగిరి కాయన శ్రీమహావిష్ణువు.

అల్లాడరెడ్డి : సామ్రాజ్య మిట్టివిషమ స్థితియందుండ ప్రభువున కీ నిద్రయేమో నాకుఁ దెలియకున్నది.

కాటయవేమారెడ్డి : అది నిద్రగిగాదు. స్వప్నము. ఆయన పూవులలోఁ బుట్టి పూవులలోఁ బెరిగిన యమృతపుండ్రేట. ఆయన జీవితమే యొక మధుర స్వప్నము. ఈశ్వర సృష్టమగు నీ జగత్తు పరమసుందరమైనది. జీవుఁ డీ సౌందర్యము నుపాసించి సుందరమైన సృష్టి నానందరూపమున ననుభవించుటే యీశ్వరసంకల్పమునకుఁ జరితార్థత. నామ రూపాత్మకమగు జగత్తంతయు గాన నాట్యమయముగా ఆయన సంభావించును. నాట్యగానము లీశ్వరుని చిత్కళలనియు, తదారాధనమునఁ బరమేశ్వరుని యానందమూర్తి సాక్షాత్కరించుననియు నాయనతలంపు. జాగ్రదవస్థయందు పరస్పర విరుద్ధములుగాఁ దోచి యశాంతికి మూలములగు ననుభవములకు స్వప్నావస్థయందు సమన్వయమేర్పడి చిత్తము ప్రసన్నమగు నట. జీవునకు జాగృతియే కృతకము, స్వప్నమే సహజమునట. జాగ్రదవస్థయంద్రియములు భిన్నవిషయములచే నాకృష్ట

ములై చిత్తమును వికలము గావించును. స్వప్నస్థితియందవి యుపరత ములై చిత్తము కలకదేతీ సుఖైకరూపమున వెలుగును. కుమరగిరి ప్రభువు పరమశాంతచిత్తుడు. ఆయన జీవితమును స్వప్నముగా గడుపఁ గోరుట యందలి తత్త్వము నా కవగతమైనది. ఆయన జాగృతిలోనుండి సామ్రాజ్యము పుట్టకపోయినను ఆయన స్వప్నము నుండి కళాప్రపంచ ములు పుట్టుట తథ్యము. అనవేమ మహీపతి యీ రహస్యమును గుర్తించెను. తానుజాగృతుడై యీయన స్వప్నమునుఁ గాపాడెను. ఆయన మరణమువల్ల నీయన స్వప్నమునకు వ్యాఘాతము గలిగినది. బావగారూ! మన మీ ప్రభువును గాపాడవలయును. బుద్ధిబలము, భుజబలము నుండినఁ జాలును ఖౌతిక సామ్రాజ్యములు నిర్మింపవచ్చును. కాని కళాసామ్రాజ్యము నిర్మించుట కాత్మబలము కావలయును. ప్రభువున కాబలము పుష్కలముగ నున్నది. మీరును నేనును నదృష్టవశమున నీ ప్రభువంశమునకు బంధువులమైతిమి. మనబుద్ధిబలమును, భుజబలమును వినియోగించి మన మీ ప్రభువు స్వప్నములు భంగముగాకుండఁ జూడవలయును.

అల్లాడరెడ్డి యంతయు వినెను. మొదట నాయనకుఁ గాటయ వేమారెడ్డి మాటలకు నవ్వువచ్చెను. మనుష్యులు స్వప్నములలో జీవించుటకు యాయనకు వింతగాఁ దోచెను. కాటయవేమారెడ్డి మాటలు ముగియునప్పటి కల్లాడరెడ్డికిఁ దానుఁగూడ నేదో స్వప్నము లోనికిఁ బ్రాకిపోవుచున్నట్లు నిపించెను.

అల్లాడ : వేమయ్యగారూ ! మీ మాటలయం దేదో మంత్రశక్తి యున్నది. నాకుఁ దెలియకుండఁగనే నేను వానికి వశమైపోవుచున్నాను.

కాటయ : ప్రభువువట్ల మీ హృదయ మంత స్నిగ్ధమైనది.

అల్లాడ : ప్రభువు వైష్ణవుడగుటకు హేతువు నాకిప్పు డవగతమైనది. కాటయవేమారెడ్డి చిఱునవ్వు నవ్వెను.

కాటయ : బావగారూ ! మతము, ధర్మము, నీతి యనువానికి లోకమున భేదము లేకుండఁ బోయినది. మత మెప్పుడును వ్యక్తిగతమైనది. జన్మ పరంపరాగతమైన సంస్కార మొకడు టివి నంటిపెట్టుకొని యుండును. ఒకనియొక్క మత మాసంస్కారము సనుసరించి యుండును. సంస్కారభేదమువల్ల నభిరుచిభేదమును, సభిరుచిభేదము వల్ల మతభేదము నేర్పడుచుండును. పరమమాహేశ్వరుడైన యొకని గర్భమున పరమవైష్ణవుడు జన్మింపవచ్చును. ధర్మమనునది సార్వమానవికము, సార్వకాలికమును. దేశకాలానువర్తియగు సామాజిక నియమము నీతి. మతభేదము ధర్మభేదమునకుఁ గాని, నీతిభేదమునకుఁ గాని దారితీయరాదు. మీరు శైవులు. నేను వైష్ణవుడను. మన యిరువురి మతములు భిన్నములు. మీరును నేనును బంధువులము. ఈబంధు, ధర్మము మన కిరువురకు నేకరూపమే. మన మతములు భేదించినంత మాత్రమున మన బంధుత్వము భేదిల్లా? మన మందఱమునుఁ గుమరగిరి ప్రభువు రాజ్యమునఁ బ్రజలము. ప్రభువునుఁ బ్రజలను గలిపినడిపించు నీతి యొకడున్నది. మతము భేదించినంతమాత్రమున నీ నీతి భేదిల్ల నవసరములేదు. స్వార్థపరులగు వారు మతమును నీతితో ముడిపెట్టి యమాయకులగు ప్రజలను దప్పతోవల నడవఁజూతురు. ఒకఁడు శైవుడగుట యెంత న్యాయ్యమో వేతొకఁడు వైష్ణవుడగుటయు నంతియే న్యాయ్యముగదా. సంస్కార తారతమ్యమువల్ల ఆస్తిక్యము గూడ పలుదెఱుగు లగుచున్నది. సమచిత్తవృత్తియగువారికి శివకేశవ భేదము పారమార్థికముగాదు. వ్యవహారికము మాత్రమే. తమః ప్రధానుడగు వానికి వ్యావహారిక విభేదమే ప్రధానము. పారమార్థిక

మైన యైక్యము వారికి భాసింపదు. లోకమున పరిశుద్ధమైన యాస్తికము గలవారేకొద్దిమందియో యుందురు. లోకులందఱును గతానుగతికముగ వారి ననుసరించి పోవుచుందురు. తెలిసి ద్వైతి కావచ్చును. విశిష్టాద్వైతి కావచ్చును. అద్వైతి కావచ్చును. తెలియకమాత్రమేదియు కాలాదు. లోకులు సామాన్యముగ నీ రెండవ తెగవారు. పరప్రకృత్యయనేయ బుద్ధులగు వారెప్పు డెందుల కేదియోదురో వారికే తెలియదు. రెడ్డి ప్రభువులు మొదటినుండియు వ్యవహారమున శైవులేయయ్యు పరమార్థమున దైవాద్వైతమునే విశ్వసించిరి. కుమరగిరి ప్రభువు శుద్ధాద్వైతి. ఆయన లలిత ప్రకృతి యగుటచే నాయనకు వైష్ణవమునంద నురక్తి. కోమటి వేమారెడ్డి యీ మతభేదముపెట్టి రాజ్యమున మరలఁ గల్గొలములు రేకిత్తింపఁ జూచుచున్నాఁడు. పదవీభ్రష్టుడైన మామిడి సింగన్నగారాయనకుఁ దాళముపై చుచున్నట్లు కనిపించుచున్నది. ఈ వసంతోత్సవములకు కోమటిరెడ్డియు, ఆయన తమ్ముఁడు మాచారెడ్డియు మామ గన్నారెడ్డియు రాలేదుగదా.

అల్లాడ : రాతు కొలఁది గుఱ్ఱమును సామెత యుండనేయున్నది గదా.

కాటయ : వారును మనవలెనే రాజబంధువులు గనుక వంశ మర్యాదననుసరించి వారి నాయా దుర్గముల కధిపతులుగా నుండనిచ్చితి మనుకొనుఁడు. యథాపూర్వ ముత్సవములకు రాకపోవుట యొకటి, కప్పముఁ బంపకపోవుట రెండవది.

అల్లాడ : మీరు శాస్త్రము ననుసరించి చతురుపాయములు క్రమముగఁ బ్రయోగింపవలె నందురు. కాని లోకమున నొక్కఁడు పరమ దుష్ట ప్రకృతి యుండును. వానియెడల సూటిగాఁ జతుర్థోపాయమునే ప్రయోగింపవలసి యుండును. ఒక నీతి ననుసరించు వానికి సామము

సామముగా నర్థమగును. ఏ నీతియు లేనివానికి ఆ సామము అసమర్థతగా నర్థమగును. ఋణశేషమును, శత్రుశేషమును ఉపేక్షించు మీరీతి యేనీతియో మీకే తెలియవలె.

కాటయ : కోమటిరెడ్డిపట్ల నాకు శత్రుభావముకలుగుటలేదు. యధార్థమునకు మన యిరువురకంటె గుమరగిరిప్రభువున కాయనయే సన్నిహితుఁడు. ఆయన రాజవంశీయుఁడు. మనము రాజబంధువులము మాత్రమే.

అల్లాడ : కనుకనే మనము రాజ్యక్షేమమునకై మాత్రము పెనఁగులాడుదుము. ఆయన రాజ్యమునకై పెనఁగులాడుచున్నాఁడు. ఇది సహజమే కదా!

కాటయ : సహజమైనదెల్ల సమంజసము గాదుగదా. క్రమప్రాప్తమైన రాజ్యము ననుభవించుట నీతిపద్ధతి. బలప్రాప్తమైన రాజ్యము ననుభవించుట శౌర్యపద్ధతి. ఇందు మొదటిదే యుత్తమమని పెద్దలు కొనియాడి యుండిరి. నీతియు క్తమైన శౌర్యము మాత్రమే మన కుపాదేయమని నా తలఁపు.

అల్లాడ : కోమటిరెడ్డిపట్ల మీరుపేక్షచేయుచున్నారు. “ఉద్యోగినం పురుషసింహముపైతిలక్ష్మీః” అనిగదాసూక్తి. ప్రభువునాట్యములందును, బ్రధాని నాటకములందును గలలు గనుచున్నచో రాజ్యమేమి కావలెను!

కాటయ : మీరున్నారుగదా. “వృణుతే హి విమృశ్యకారిణం గుణలుభ్దాః స్వయమేవ సంపదః” ఇది యుపేక్షకాదు బావగారు ! కేవలము ప్రతీక్ష.

అల్లాడ : ఒకవంక విద్యానగరము, వేతొకవంక పద్మనాయకులు, నింకొకవంక గజపతులును రాజ్యమును గబళింపఁజూచుచున్నారు.

తొమ్మిలపైఁ గుంపటివలె నీకోమటిరెడ్డి యున్నాఁడు. వీని నిట్లుపేక్షించుటలో మీరాజనీతి యేమో నాకవగతము కావుటలేదు.

కాటయ : రాజనీతి చెట్టువలెఁ దిన్నగా బెరుగదు. తీగవలె పీలును బట్టి యల్లుకొనిపోవును. దేనికైనను తరుణము రావలయునుగదా. కార్యమనునది యేదోయొక క్షణమునందే సిద్ధించును. ఆ క్షణమువఱకును ఉండునదంతయుఁ గారణకలాపము మాత్రమే.

అల్లాడ : ఏకార్యము సిద్ధించుటకైననుఁ బురుషకార మవసరము గదా.

కాటయ : సంకల్ప మన్నింటికినిఁ బ్రధానము. పురుషుని సంకల్పమును నీశ్వరుని సంకల్పమును నొక్కడైనచోఁ బురుషకార మీశ్వర ప్రేరితమై ప్రవర్తిల్లును. కొండవీటి కళాస్వప్నము లీశ్వరసంకల్పమును బ్రతిబింబించుచున్నవనియు, నవి విశ్వశ్రేయస్కరములనియు నేను విశ్వసించుచున్నాను. మీరును విశ్వసించుచున్నారు. ఈ స్వప్నములకు భంగము కలుగకుండఁ గాపాడుటకు మనము సర్వాత్మనా సంకల్పింపవలయును. ఈ సంకల్పసిద్ధికి మార్గములవియే తెఱచికొనివచ్చును.

ఇంతలో మల్లాంబయు వేమాంబయు రాజభవనమునుండి తిరిగి వచ్చిరి. వారివల్ల ప్రభువుపరిస్థితి నెఱింగి కాటయవేమారెడ్డియు, నల్లాడరెడ్డియు నొకరిమొగము నొకరు చూచుకొనిరి. అల్లాడరెడ్డి ముఖమున వ్యగ్రభావము పరిస్ఫుటమగుట గాంచి కాటయవేమారెడ్డి యాయన మూపుపైఁ జేయివైచి “ప్రభువును జూతమురం” డని రాజభవనమునకు బయలుదేరెను.

2

నాటి సాయంకాలమునకుఁ గూడఁ బ్రభువునకు స్మృతిరాలేదు. వెంకోజీకి మివుల నిరుత్సాహము గలిగెను. కొండవీటి రాజ్యమున

వెంకోజీ పేరు విననివారులేదు. ఆతఁడు గొప్ప యైంద్రజాలికుఁడు. వశీ కరణవిద్యయం దందెవేసిన చేయి. ఆ విద్యాబలమున నాతఁడు గావించు నద్భుతచర్యలు గాంచినచో నెంతటి నా స్తికుఁడును ఆ స్తికుఁడు గావలసి నదే. ఒక యనిర్వచనీయమైన శక్తి తన్నావేశించి తనచే నీపనులు చేయించునని యాతఁడు నుడువుచుండును. వెంకోజీ పేరునందే యేదో మంత్రశక్తియున్నది. నాటిసాయంకాలమాతని ప్రదర్శనమును దిలకించుటకై వచ్చిన జనసమూహ మింతయని యూహింపరానిది. ఎందఱు వచ్చి యేమిలాభము. పశ్రీభువురాలేదు. ఇటీవలఁ దాను విశేషకృషిచేసి సాధించిన యొక మహావిద్యను గుమరగిరిప్రభువు సమక్షమునఁ బ్రదర్శించి యాయనచే సన్మానము నందవలెనని వెంకోజీ యుబలాటపడెను. తన దురదృష్టమువలనఁ బశ్రీభువున కానాఁడే యస్వస్థత సంభవించెను. తన క్రొత్తవిద్య నానాఁడు బ్రదర్శింపవలె నను నాసక్తియే వెంకోజీకి లేకపోయెను. వేలకొలందిగా మూఁగిన ప్రజల కావిద్యయే కావలెను. తనకాశాభంగము కలిగినను బ్రజాసమూహమున కాశాభంగము గలిగించుట వెంకోజీ కిష్టముగాలేదు.

దుర్గాధిప సీమాధిపు లుచితస్థానముల నలంకరించి యుండిరి. రాజప్రాసాదమునెదుట విశాలమగు మైదానమునఁ బ్రదర్శన మేర్పాటు గావింపఁబడినది. అమాత్యదండనాథులు, నవచిదేవయనెట్టి, తిప్పయనెట్టి వచ్చిరి. ప్రదర్శనము ప్రారంభింపవచ్చుననియు, నేదో యొక గడియనేపు తాము వచ్చిపోదుమనియు గాటయవేమారెడ్డియు, నల్లాడరెడ్డియుఁగఱురంపిరి. వెంకోజీ ప్రదర్శనరంగమున నవతరించెను. ఆతఁడాజానుబాహువు. ధనుర్దండమువంటి యాకృతిగలవాఁడు. పసుపుపచ్చ జరీపంచె మోకాళ్లుదిగియు దిగనట్లు, రెండువైపులకు విఱచి గోచిపెట్టి కట్టినాఁడు. ఎఱుపురంగు జరీపూలయంగరఖా దొడిగినాఁడు. మల్లెపూవు

వంటి సన్నని యుత్తరీయము పదిమూరల పొడవుగలది కుచ్చువిడిచి తలపాగఁ జుట్టినాడు. ఎడమచేవిని జొంపము, దానిపైఁదుమ్మెద కొడుపు, గళమునఁదాయెత్తు, బాహువులఁబంచలోహముల దండకడెములు, ముంజేతులఁ గంకణములు, డాకాలనందియ ధరించినాడు. బుగ్గలపై మెలివెట్టిన మీసములతోఁ జేతఁవెండిపొన్ను పేపబెత్తముతో నాతఁడు రంగమునం దవతరించి చుట్టునుందిరుగుచుఁ బ్రజాసమూహమునకు సలాము సలిపెను. ఒక భటుఁడు వచ్చి యాతని నవచిత్రిప్పయ్య నెట్టికడకుఁ గొంపోయెను. తిప్పయ్యనెట్టి యిచ్చిన కర్పూర తాంబూలమును గ్రహించి నేలంట వంగి సలాముచేసి వెంకోజీ చక్రాకారమునఁ బిల్లిమొగ్గులవై చుచు మెఱపు మెఱసినంతలో రంగమథ్యమున నిల్చి కుడిచేతి చూపుడువేల్చి నోటఁగుక్కికొని ప్రజాసమూహము చెవులు గింగురులెత్తునట్లొక యీలవేసెను. వెంటనే వెంకోజీ పెండ్లాము డోలు వాయింపసాగెను. వెంకోజీ సౌరకాయబూరతో నాగస్వర మూడుచుఁ రంగమునం దటు నిటు నాగుబామువలె మెలికలు దిరుగుచు బచారులు చేసెను. జనసమూహ మంతయు మంత్రముగ్ధమైపోయెను. వెంకోజీ బుగ్గులుబ్బించి బూర నూడుచుండఁ జుట్ట చుట్టుకొన్న యాతని మీసములు పడగవిప్పిన పిల్లనాగులవలె మిలమిల మెఱయునాతని కన్నుల ముందాడఁ దొడఁగెను. ఆతఁడా మీసములను దిరుగమెలివై చికొని బొడ్డునుండి చురక తిని దీసి నాలుకను జేనెడువెలికి సాచి యందొక బెత్తెడు ముక్కను కరుక్కునగోసి పై కెగురవైచెను. ప్రేక్షకులెల్లరు భయభ్రాంతులై పోయిరి. క్రిందఁబడుచున్న యా ముక్క నాతఁడు నోటు దెఱచి గుటుక్కున మ్రింగి గ్రుడ్లు గిరగిర ద్రిప్పుచుఁ బకాలున నవ్వెను. ప్రేక్షకులందఱును బగలఁబడి నవ్విరి. వెంకోజీ తాటిపండంత యినుప గుండొకటి బలముకొలదియు నాకసమునకు విసరి సూటిగా దానికింద నిలువఁబడెను. అది పిడుగు పడినట్లు తిన్నగా నాతనిశిరముపైఁ

బడెను. వెంకోజీ తల గిరగిర ద్విప్పచు నేలపైఁగూలెను. ప్రజలందఱును హాహాకారము లొనర్చిరి. వెంకోజీకన్నులు నులుముకొనుచు గిట్టిన దిరిగి యొంటికాల్చిపైలేచి నిలువఁబడెను. ప్రజల కరతాళ ధ్వనులకు దిక్కులదిరిపోయెను. వెంకోజీ తిప్పయపెట్టి సమీపమున కరిగి యేదో మనవి చేసెను. ఆయన యొక భటుని రాజభవనమునకుఁ బరువెత్తించెను.

కాటయవేమారెడ్డియు, నల్లారెడ్డియు వచ్చులోపల వెంకోజీ యొక క్షణము నాగస్వరమూది మఱల బ్రజాసమూహమును వశమునకుఁ దెచ్చి కొనెను. వారు వచ్చి యాసనము లలంకరించినంత వెంకోజీ మొగమునకుఁ గ్రొత్తతెలివి వచ్చెను. అతఁడిరువురకును వంగి సలాములొనరించి రంగమధ్యమున నిల్చెను. ఒకపెద్ద కొబ్బరిత్రాటిచుట్టను రంగమధ్యమున నుంచి యాతఁడు కాటయవేమారెడ్డి నుద్దేశించి యిట్లనెను. “ప్రభువా ! ఈ విద్యను సాధించుటకు జీవితమంతయు ధారవోసితిని. ఇప్పటికి దీనిని సాధించితిని. మహాప్రభువున కీవిద్య చూపవలెనని యుబలాటపడితిని. కాని దైవము వేఱుగా నున్నది. తమరు నావిద్యను చిత్తగించి మెచ్చవలెను.” ఇట్లనుచు వెంకోజీ “బిజిలీ” యని తన యాలినిఁ బిలిచెను. అది మెఱుపుఁ దీగవలె దళకు తళకు మనుచు వచ్చి తలమీఁది మునుఁగు ముఖము మీదికి లాగికొని పెడమొగముపెట్టి నిలువఁబడెను. వెంకోజీ కొంచెమునేపు దానిని బ్రతిమాలినట్లు నటించి యేమికావలెనో కోరుకొమ్మనెను. అది ముసిముసి నవ్వులునవ్వుచు “గొండమల్లెకావలె” ననెను. అతఁడు నవ్వుచు “గొండపీట గొండమల్లెలు కోకొల్లలు, ఇవిగో కొమ్మ”ని దానికి మల్లెపూలీఁబోయెను. అది మరల మొగము ముడిచెను. అతఁడు మఱలబ్రతిమాలెను. అది “కొండ యనగా నీకొండకాదు. అదిగో ఆ కొండ” యనుచు నాకషము వంకఁజూపెను. కొండపీటి రసికయువకు

లీ యాల్మగళ్ళ శృంగారములకుఁ బొంగులు వారుచుండిరి. ఆతఁడు
 “అటులనా? సరే. అదెంతవని. ఇదిగో యిప్పుడే తెత్తు” ననుచు నామెను
 చేయి పట్టుకొని యవచితిప్పయనెట్టి కడకుఁ గొంపోయి “ప్రభువా!
 నేను కొండమల్లెఁ దేబోవుచున్నాను. నేను వచ్చువఱకు నా యాలిని
 తమరు కాపాడు చుండవలె” నని యామె నాయన పాదములకడ
 గూర్చుండఁ బెట్టెను. తాను రంగమధ్యమున ద్రాటిచుట్ట కడకువచ్చి
 నాగస్వరమూదుచు దానిచుట్టును దిరుగసాగెను. ఆత్రాడు త్రాచుపాము
 వలె తలయెత్తి యటు నిటు దలయావుచుఁ బైకి లేచుచుండెను. వెంకోజీ
 క్రమక్రమముగఁ బాటస్వరము హెచ్చించుచుండెను. ఆ త్రాడు బిరబిర
 నాకసమెత్తులేచి నిలిచెను. ప్రేక్షకు లుచ్చాస్వసనిశ్శ్వాసములను గూడ
 మఱచి విస్మయ స్తబ్ధులై యుండిరి. వెంకోజీ చరచర నాత్రాటివెంటఁ
 బైకిఁ బ్రాకిపోయెను. ప్రజలొడలంతయుఁ గన్నులై యా యద్భుతమును
 దిలకించుచుండిరి. ఇంతలో నాకసమున భయంకరమైన కేకలు-వెంకోజీ
 రోదనములును వినివచ్చెను. ఉత్తరక్షణమున రక్తమేకధారగాఁ గురియ
 సాగెను. ఆ ధారవెంట వెంకోజీ ఖండిత కరపాదములు, మాంసఖండ
 ములు నేలపైఁబడెను. ప్రజలందరును భయవిహ్వలై పోయిరి. బిజిలీ
 పరుగుపరుగునవచ్చి యా ఖండితాంగములఁ గొనిగిలించుకొని గుండెలు
 బాదుకొనుచు నేడువనారంభించెను. ఎవరికినేమి చేయుటకును బాలు
 పోవుటలేదు. ప్రేక్షకమండలి యంతయు నట్టుడికిన ట్టుడికిపోవుచుండెను.
 బిజిలీ యొక నూనెగుడ్డను గప్పికొని యొడలికి నిప్పంటించుకొనెను.
 ఆమె నడ్డగించుటకుఁ గూడ నెవ్వరికిని నోరాడలేదు. కాళ్ళాడలేదు. పది
 మంది యామెను జుట్టుముట్టునప్పటి కామె కాలి బూదియైపోయెను.
 ప్రజాసమూహము వికలహృదయమై చెదరిపోసాగెను. తిప్పయనెట్టి
 మున్నగు వారందఱు గ్రుడ్లనీరుఁ గుక్కుకొనుచుండిరి. వేమారెడ్డికి
 నల్లాడరెడ్డికి గుండెలు దడదడలాడ సాగెను.

ఆకసమునఁ బకపక నవ్వులు. జరజరఁ ద్రాటివెంట జారివచ్చి వెంకోజీ నవ్వుచుఁ దిప్పయ నెట్టికడ కరిగి “ప్రభువా ! ఇదిగో కొండ మల్లె తెచ్చితిని. నా బిజిలీ యేది !” యనెను. చెదరిపోయిన జనసమూహ మా నవ్వులు మాటలు విని మరలఁ గుదురుకొనిరి. తిప్పయనెట్టిమొగముపైఁ దొంగిచూచిన తెలివి తటకుస మటుమాయ మయ్యెను. ఆయన మొగము వ్రేలవై చుటఁ గాంచి వెంకోజీ “అయ్యోపెండ్రమా” యని యేడువ నారంభించెను. ప్రజలందఱును మఱలఁ గలఁగిపోయిరి. వెంకోజీ రోదనము పట్టరానిదిగానుండెను. ప్రభువులు, బ్రజలు దిగ్రాంతులగుచుండిరి. తిప్పయనెట్టి యుత్తరీయము కొంగునఁగంటినీరు దుడుచుకొను చుండెను. వెంకోజీ పకాలున నవ్వి “బిజిలీ ! ఓ బిజిలీ !” యని కేకలు వైచెను. భస్మరాశిలోనుండి కిలకిల నవ్వుకొనుచు బిజిలీ పరు వెత్తుకొనివచ్చెను. ప్రజల యుత్సాహము మిన్నందుచుండ వెంకోజీ బిజిలీని వెంటనిడుకొని యవచి తిప్పయనెట్టికి, వేమారెడ్డికి, నల్లారెడ్డికి సలాములు గావించెను. అవచి తిప్పయనెట్టి కానందము తలమున్నలయ్యెను. ఆయావేశమున నాయన తన కంతమునందలి ముత్యాల హారమును దీసి వెంకోజీ కంతము నందుంచెను. జన సమూహమును ద్రోసి కొనుచు వచ్చిన శ్రీనాథునకుఁ దిప్పయనెట్టి యీవికిఁ గన్నులు తిరిగి పోయెను. ఈ గారడి వాని నిట్లు సత్కరించిన యీ రసికుఁడు తనవంటి కవి నెటు సత్కరించునో. ఈయన యెవరో ! తన కవిత్వము నీయనకు వినిపింప వలసినదే !

తిప్పయనెట్టి వెంకోజీని మిగులఁ బ్రశంసించెను. ఇంద్రజాల విద్యయు నొక కళయే. కళలన్నింటివలె నిదియు ప్రేక్షకుల హృదయములను గరగించు శక్తి కలదే. వెంకోజీవంటి సాధకుల చేతులందది సిద్ధి పొంది తన కళాత్వమును నిరూపించుకొనినది. తిప్పయనెట్టి ప్రశంసను సవినయముగ స్వీకరించి చిఱునవ్వునవ్వుచు వెంకోజీ “ప్రభువా ! ఎంత

కళయైనను నిది ఊద్రకళయేకదా!” యనెను. కాటయవేమారెడ్డి యాతని వివేకమునకు లోలోన సంతోషించెను. వేమారెడ్డి వెంకోజీని యథోచితముగ సత్కరించి మున్ముందావిద్యను నిగ్రహణాలరగు పండితుల సమక్షమున మాత్రమే ప్రదర్శింపు” మని మందలించెను. ప్రేక్షకులు గురిపించిన కానుకలతో వెంకోజీ దంపతులకుఁ గనకాభిషేక మగుచుండ శ్రీనాథుఁడు గుటకలు మ్రింగుచు వారివంకఁ జూచుచుండెను.

ప్రజాసమూహ మందెవ్వనినోట విన్నను వెంకోజీ ప్రశంసయే. ఉత్తమ కళలుగాఁ బరిగణింపఁబడు సంగీత సాహిత్యాదుల వలనఁగలుగు నానందము సాత్వికము, నిందియాతీతమును. ఈ ఊద్ర కళలవలనఁగలుగు వినోదము తామసికము, నిందియవశమును. వీనియందు హాస భయశోకాశ్చర్యాదులగు భావములు భావములుగనే యనుభూతములగును. ఉత్తమ కళలందీ భావములు రసత్వమును బొందును. అలాకిక మగు నధ్యవసాయముచే లలితకళలందు హృదయము రసీభవింపును. లాకికమైన భాగింతిచే నీజుద్రకళలయందు చిత్తము చమత్కృతమగును. వామనభట్టివిధముగ విమర్శించుచుండఁ దిప్పయనెట్టి గ్రుక్కదిప్పకొని “వామనయ్యగారూ : నేను భ్రాంతుఁడనైతి” ననెను.

ప్రదర్శనము ముగియునప్పటి కింకను నొకటిరెండు గడియల పొద్దుండెను. అవచిదేవయనెట్టికిఁ గుమరగిరి ప్రభువు గావించిన సత్కారమునకుఁ గొండవీటి నెట్టి బలిజ కులమువా రుబ్బి తబ్బిబ్బు లగుచుండిరి. విశ్రాంతినందఁబోవుచున్న దేవయనెట్టిని, వ్యాపారభారము వహింపఁబోవుచున్న తిప్పయనెట్టిని అభినందించుటకై నెట్టి బలిజకులముల వారు కన్యకాపరమేశ్వరి యాలయమున నొక సభయేర్పరచిరి. తండ్రియుఁగొడుగును బ్రదర్శనానంతరము శిల్పమందిరమున కరిగిరి.

కుమరగిరిప్రభు వప్పుడప్పుడే లోకములోనికి వచ్చుచుండెను. ఆయనకన్నులుఁ దెఱచి యొక్కింతసేపట్లే యుండి రెండుచేతులను మెల్లగా దనవక్షఃస్థలము నందుంచుకొనెను. రాయప్పకుఁ బ్రాణములు లేచి వచ్చెను. అతఁడు ప్రభువు కన్నులలోఁజూచెను. ఆరన్నులు మందహాసము గావింప యత్నించెను. రాయప్ప చేతులపైఁ ప్రభువును లేపికూర్చుండఁ బెట్టెను. ప్రభువు తన చుట్టునున్న వారినిఁ గాంచి యాశ్చర్యపడి నట్లుండెను. ప్రభువు లేవఁబోయెను. వేమారెడ్డియు, నల్లారెడ్డియు నాయన కూతయిచ్చి నిలువఁబెట్టిరి. ప్రభువువారి భుజములపైఁ జేతులూది యంతః పురములోని కేఁగెను.

బలిజవాడలోఁ గన్యకాపరమేశ్వరియాలయ ప్రాంగణము ప్రజలతోఁ గిటకిటలాడిపోవుచుండెను. కొండవీటి నెట్టిబలిజ కులముల వారాఖాల గోపాలము నందే యుండిరి. పురుషుల కెల్లరకును శిరముల జరీ పాగలు, నురముల రతనాలహారములు, కరముల మురుగులు, బదివ్రేళ్ళకును మణిముద్రికలు, కర్ణముల వజ్రాలకమ్మలు, పాదముల మలకవాళ్ళ కిట్టుచెప్పులు, పసిడి గొడుగులతావలు, హస్తముల వన్నెబెత్తములు, మలకబెత్తములు, స్త్రీలకెల్లరకును బావట కిరుచక్కిని శశిభూషణములు, జడకుచ్చులపైఁ బచ్చడపు గండలు, గళముల గంబపుఁగంటియలు, బన్ననరములు, చెవులకు వజ్రాల కమ్మగెంటలు, ముక్కుల ముత్యాల ముక్కెరలు, రతనాల నత్తులు, నడుముల మువ్వల యొడ్డాణములు, ముత్యాల మొలనూళ్ళు, ముంజేతులఁ గాంచనమణికంకణములు, నీలాలగాజులు, పాదముల గిలుకుటందియలు, మణిశేఖరములు. ఆలయ ప్రాంగణ మలకానగరమువలెను, నరనారీజనము గదలియాడు కాంచన ప్రతిమలవలె, రతనాల రాసులవలె దోచుచుండెను.

దేవయనెట్టియు, దిప్పయనెట్టియుఁ బూలపల్లకులపై వచ్చి యమ్మవారి యాలయ ద్వారమున దిగిరి. కులమువారి జయకోలాహల

ములకుఁ జిలుసవ్వులుపోవుచుఁ దండ్రీయుఁ గొడుకును నాలయమునకు
 బ్రదక్షిణముగావించి యమ్మవారిని దర్శించి ప్రసాదము స్వీకరించిరి.
 ఆలయశిఖరమున రతనాలు పొదివించుట కేబదివేల మొహరీలు చదివి
 చిరి. ఆలయము వెడలివచ్చి ప్రాంగణమునఁ దమకై యేర్పరచిన
 యున్నతాసనము లలంకరించిరి. కులముపెద్ద కన్నయ్యనెట్టి “అఖిల
 దేశాలతెలికి వేయిండ్లవారు”ను “ఏభయ్యారుదేశాల సమస్తపెక్కండ్రు”
 ను నగు తెలికనెట్టి బలిజ కులములవారి పక్షమునను గవర, ముమ్మరి
 దండ కులములవారి పక్షమునను దేవయనెట్టికిఁ దిప్పయనెట్టికి స్వాగ
 తము పలికెను. చీనాంబరములు, రత్నాభరణములు సమర్పించి సన్మా
 నించెను. తిప్పయనెట్టి నిలువఁబడి కులమువారు తమకుఁగావించిన సన్మా
 నమునకుఁ గృతజ్ఞత వెల్లడించి యిట్లుపస్యసించెను. “కుమరగిరి మహా
 ప్రభువు ధర్మమూర్తి. మనయందఱ యైశ్వర్యములకు నాప్రభువే మూల
 కందము. మా తండ్రీగారి నెపమున నేడు మనకులమునకెల్ల నాప్రభువు
 గావించిన రాజోచిత సత్కారమాయన విశాలహృదయమును జాటు
 చున్నది. ఆప్రభువు రాజ్యమునకువచ్చినయియారేండ్లుగా మనయైశ్వర్య
 మురుకులుఁబరుగులు నెత్తుచుండుట మీరెఱుఁగనిదికాదు. ఆచల్లని
 ప్రభువు పాలనము మనకు శ్రీరామరక్ష. మనమెల్లరము నా ప్రభువున
 కండదండయై నిలిచి కొండవీటిరాజ్యము నిత్యవసంతనిలయమై కల
 కాలము కలకలలాడునట్లు కృషిసలుపవలయును. ప్రభువు వైష్ణవ
 మతాభిమానియను శంక మనకేల? కొండవీటిప్రభువు లాదినుండియు
 నుభయమతములను సమదృష్టితోడనే సమర్థించుకొని వచ్చుచున్నారు.
 అహోబిలక్షేత్రమునఁ గళ్యాణమంటపము గట్టించిన వేమమహిపతియే
 కదా శ్రీకైలమునఁ బాతాళగంగకు పోపానములు గట్టించినది. షట్కాల
 శివపూజా ధురంధరుడైన యామహాప్రభువు హరివంశము సంకితము
 పుచ్చికొనలేదా : కొండవీటిప్రభువుల సమరసదృష్టిని మీరెల్లరునుభవ

పూర్వకముగ నెఱిగియే యున్నారు. కొండవీటిరాజ్యలక్ష్మి నోములపంట కుమరగిరి ప్రభువు. ఆయన పాలనము నూతేండ్లు వర్ధిల్లుగాక! వీర బలంజ్య ధర్మరక్షకులును, రణరంగరాములు, సంగ్రామభీములు నని పేరెన్నికగన్న మీరెల్లరును, కుమరగిరి మహాప్రభుని రాజ్యమునకు మూల స్తంభములై నిలుతురుగాక!" కుమరగిరిప్రభువునకును సవచి వంశమునకును జయజయధ్వనములతో సభయంతయు ఘూర్జిల్లి పోయెను. తిప్పయనెట్టిలేచి నిలిచి సభకు సమస్కరించి తండ్రిచేయి పట్టుకొని బయలుదేరెను. ఆలయద్వారమున భద్రగజము సిద్ధముగా నుండెను. తండ్రియు, గొడుగును గజాధిరోహణము గావించిరి. కన్నయ నెట్టి ఛత్రమువట్టెను. రంగప్ప నెట్టియు, నెల్లప్ప నెట్టియు, జామ రములుపట్టిరి. మంగళవాద్యములు చెలఁగుచుండ నూరేగింపుసాగెను. నగరము వీధివీధులఁ దిరుగుచు నర్ధరాత్రమువఱకు నూరేగింపు సాగు చునేయుండెను. తిప్పయనెట్టి వితరణమున నారేయి కొండవీటి నగరము నకుఁ బుక్కిలింతలయ్యెను.



కొండవీటి నాదినమున శైవుల యుత్సాహము పొంగులువారుచుండెను. వీరశైవుల యుద్రేకముపట్టరానిదిగానుండెను. ఉత్తరదేశమందలి శైవమహాక్షేత్రములు దర్శించుకొని మామిడి సింగన్నమంత్రి కొండ వీటికిఁ దిరిగివచ్చుచున్నాఁడు. వింధ్యవాసినియగు చండికాదేవిని గూడ ఆయన నేవించెనట. అచ్చటనే ఆయన కోమటివేమారెడ్డిని గలిసికొనెను. కొండవీటి వైష్ణవపాలనము సంతమొందించి శైవపాలనమును బునః ప్రతిష్ఠింపుమని యాదిభైరవి నర్థించుటకై కోమటిరెడ్డి వింధ్యాచలము నకు దీర్ఘయాత్రగావించెను. తలవనితలంపుగా మామిడి సింగన మంత్రియు నచ్చటికివచ్చుట దేవీసంకల్పముగాఁ గోమటి రెడ్డి బుద్ధికి

భాసించెను. ఏకార్థప్రవణులగువారు చండికాక్షేత్రమునఁ బదిదినములుండి దేవికి ఫల పక్షి మృగ నరబలి పూజావిధానములు యధావిధి నిర్వర్తించి భైరవతంత్రము నాచరించి యిరువురును గలిసియే తిరుగు ప్రయాణము గావించిరి. కోమటిరెడ్డి కొండపల్లిలో నాగిపోయెను. సింగనమంత్రియుఁ గొండపల్లిలో రెండుదినములుండి స్వగృహమునకు బయలుదేరెను. పదిగడియల ప్రొద్దెక్కుసరికాయన కొండవీడు చేరును. ఆ పరమ మాహేశ్వరుని వీటిలోనికిఁ దోడితెచ్చుటకై కొండవీటి మాహేశ్వర వ్రాతలు మేళతాళములతోఁ గోటవెలుపల గుమిగూడియుండిరి.

సింగనమంత్రి యాదినుండియు కైవాచారసంపన్నుడే. కుమర గిరిప్రభువు సింహాసనమధిష్ఠించిన నాటినుండియు నాయన వీరకైవ్రత మవలంబించెను. అద్దంకిలో రెడ్డిరాజ్యము స్థాపించినవాఁడు ప్రోలయ వేమారెడ్డి. రాజ్యస్థాపనమునఁ దనకు గుడిభుజములై నిలిచిన తనసోదరులలో మాచారెడ్డిని ధనదవోలునందును, మల్లారెడ్డిని కందుకూరునందును బ్రతినిధులుగా నియమించి ప్రోలయవేమారెడ్డి తాను అద్దంకినుండి పరిపాలనము చేయుచుండెను. ప్రోలయవేమారెడ్డి యనంతర మాయన పుత్రుఁడు అనపోతారెడ్డి యద్దంకి సింహాసనమెక్కెను. పశ్చిమమునుండి విద్యానగరప్రభువులయొత్తిడి మిక్కుటమగుటచే నద్దంకియందు రాజ్యమునకు భద్రతచాలదని తలంచి యనపోతారెడ్డి రాజధానిని గొండవీటికి మార్చెను. ఆయన యనంతరము ఆయన సోదరుఁ డనవేమారెడ్డి రాజై కొండవీటిరాజ్యమును సామ్రాజ్యముగావించెను. సింహాచలము వఱకు రెడ్డిప్రభువుల పాలనము విస్తరిల్లఁజేసెను. కటకమువఱకు రెడ్ల ప్రతాపజ్ఞానలు వ్యాపింపఁజేసెను. ఆయన మహావీరుఁడు. మహాదాత. హేమాద్రినిగదితములై సర్వదానముల నాయన యొనర్పించెను. కవులకుఁ బండితులకు, వేదకోవిదులకు నాయన ధారవోసిన యగ్రహారములనంత

ములు. ఆయన షట్కాలశివపూజా ధురంధరుడగు పరమమాహేశ్వరుడు. సుకుమారశీలియగు కుమరగిరిరెడ్డి యనబోతారెడ్డి మరణించునాటి కిరువదియేండ్లవాడు. అప్పడప్పుడే నిర్మాణదశ యందున్న సామ్రాజ్యము నాతడు నిర్వహించుకొనఁజాలఁడని యమాత్యదండనాథులు ప్రజలపక్షమున ననవేమారెడ్డి సర్థింప నాయన రెడ్డి సామ్రాజ్య సారథ్యము స్వీకరించెను. ఆయన పదునెనిమిదేండ్ల పరిపాలనలోఁ గొండవీటిరాజ్యము శ్రీశైలమునుండి సాగరమువఱకును, సద్దంకినుండి సింహాచలమువఱకు విస్తరించి మహాసామ్రాజ్యమయ్యెను. ఆయన యపుత్రుడై మరణించుటతో రాజ్యమునఁ గలతలు బయలుదేరెను. ప్రజలలో, నమాత్యదండనాథులలో, దుర్గాధిపసీమాధిపులలోఁ జీలికలు వచ్చెను.

ధనదహాలు రాజ్యము మొదటినుండియు నొక విధమగు స్వతంత్ర ప్రతిపత్తి ననుభవించుచుఁ ప్రధాన రాజ్యమునకు సామంత రాజ్యముగ నుండెను. మాచారెడ్డి యనంతర మాయన కుమారుడు పెదకోమటరెడ్డి యా రాజ్యమును బాలించెను. ఆయనకు వేమారెడ్డియు, మాచారెడ్డియు, నని యిరువురుపుత్రులు. అనవేమారెడ్డి యనంతరము గొండవీటిరాజ్యము తనకు రావలెనని యీ వేమారెడ్డి పట్టుపట్టెను. ఇతఁడు పీఠమాహేశ్వర ధీశైళాలి. కుమరగిరిరెడ్డి వంశాచారమును విడిచి వైష్ణవము స్వీకరించెను. దేశమునఁ జీలికలు వచ్చుట కిది యొక కారణము. రాజ్యమునఁ బ్రజల యందును, నమాత్య దండనాథుల యందును నధిక సంఖ్యాకులుకై వమతావలంబులు. పీఠంధుఁకుఁ గుమరగిరి రాజగుట యంతగా రుచింపలేదు. కొందఱు బహిరంగముగఁ గోమటివేమారెడ్డియే రాజు కావలెనని యుద్ఘోషించిరి. అభిప్రాయభేదము లంతఃకలహములుగాఁ బరిణమించి తీవ్రమైన యంతర్యుద్ధముగాఁ బర్యవసించెను. కైవాది

మానులయ్య వైష్ణవద్వేషులుగాని యమాత్య దండనాథ సామంతాదుల యండ సంపాదించి మహావీరుడు, రాజనీతిజ్ఞుడైన కాటయవేమారెడ్డి కుమరగిరిరెడ్డిని కొండవీటి సింహాసనమునఁ బ్రతిష్ఠించెను. రాజద్వేషులగు పలువురు ప్రథానోద్యోగులను బదవీభ్రష్టులను గావించెను. అటు భృష్టులయినవారిలో సింగన మంత్రి యొకఁడు. రెండు మూఁడు తరములుగా సింగనమంత్రి వంశీయులు రెడ్డి రాజులకు మంత్రులుగా నుండిరి. మామిడిపెద్దయమంత్రి యనఘోతారెడ్డికిని, అనవేమారెడ్డికిని మంత్రిగా నుండెను. సింగనమంత్రియు ననవేమారెడ్డి మంత్రివర్గమునఁ బ్రముఖ సానము నలంకరించి యుండెను. వైష్ణవద్వేష మాయనకుఁ బదవీచ్యుతి హేతువయ్యెను. దానితో నాయనకు వీరావేశము పుట్టుకొని వచ్చెను. కొండవీటి వీరశైవుల కాయన నాయకుడు.

పింగళజటాధారులు, భస్మోద్ధృళితగాత్రయష్టులు, కంఠావలగ్న శివలింగమూర్తులు, కరకీలిత కరవాలురు నగు భైరవోపాసకులు, నానావిధ ప్రమథ వేషధారులై కొండవీటి కోట వాకిట సింగయమంత్రికి స్వాగత మొనఁగిరి. అదిభైరవీదేవి వాహనములంబోని వీరభటులేఁబడిమంది యాయన వెంటనుండిరి. నన్నగాఁ బొడవుగానున్న సింగనమంత్రి వారి నడుమ జంగమమైన మహాకాలుని త్రిశూలమువలె నుండెను. బంగరు గుబ్బలలోఁ బొదివిన యుసిరిక కాయలంత రుద్రాక్షముల దండ భసితాల్లిప్తమగు నాయన వక్షఃస్థలమునఁ బరమేశ్వరుని యురమందలి యురగహారమువలెఁ దళతళ లాడుచుండెను. విభూతి త్రిపుండ్రముపై దిద్దిన కుంకుమరేఖ నిటాలమునఁ దృతీయలోచనమువలె వెలుఁగుచుండెను. పింజులువోసికట్టిన నీర్కావిదోవతి ప్రత్యగ్రమైన గజాజినశోభ వెలార్చుచుండెను. బంగరుకోళ్ళ దంతపుఁ బావలు చిటుకు చిటుకుమునుచుండ సింగన మంత్రి చిఱునవ్వులు నెమ్మొమునకు భసితాంగరాగ పరిపాకము వహింపఁ జేయె త్తి యెల్లరను దీవించెను. శంఖ కాహళడమరు

కములు బోరన మొరనెను. వీరాంగములు, కొమ్ముబూరలు, జేగంటలు దిక్కులు బూరటిల్లఁ జెలరేగెను. హరహరమహాదేవ శంభో ! జయ మహాకాళ ! జయకాళధైరవా ! జయచండీశ్వర ! యను ఘోషలచే నాకన మావులించినట్లయ్యెను. కాశీనాథుఁడు మహాదేవుఁడు స్వయముగఁ గొండవీటికి విజయంచేసినట్లు వీరమాహేశ్వరుల హృదయములుబొంగి పోయెను. వీరావేశమున భక్తులు గళములెత్తి యొత్తిలియఱచు రుద్ర జయ ఘోషలు కొండవీటి రాజభవనముల యంతరాళముల ఘూర్ణమాని ప్రతిధ్వాన గుంభన గంభీరములై విజృంభించెను. సింగనమంత్రి పాద రజో లేశస్పర్శకై భక్తులు బాటకిరు కెలంకుల సాష్టాంగముగ నేలపై జాగిలిపడిరి. మొగుడుఁ దమ్ములవంటి వారి యంజలి పుటములపై బంగరుకోళ్ళ దంతపుఁబావలు చిటుకు చిటుకు మనుచుండ సింగన మంత్రి ముందుకు సాగిపోయెను.

ఊరేగింపు ప్రధానవీధుల వెంటఁబోవుచుండఁ బ్రజలెల్లరు విఱుగఁ బడి యా వింతను దిలకించు చుండిరి. నందీశ్వరుల వంటి వృషభములఁ బూన్చిన శకటముపై సింగనమంత్రి వీరకైవ ప్రభవరే నిలువఁబడి యుండెను. చతుష్పథములం దించుకంత నిలుచుచు నూరేగింపు సాగి పోవుచుండెను. వీరణములయు, గొమ్ముబూరలయు, డమరుకములయు మ్రోతలకుఁ జెవులు దిబ్బిడలువోయి ప్రజలకుఁ దాత్కాలిక బాధిర్య మావహిల్లుచుండెను. వీరణముల రుంయి రుంయిమను రొదలు సరము లకుఁ బురియొక్కింప నొడళ్ళు మఱచి మైలార వీరభటులు చతుష్పథము లందు వికృత భీషణ తాండవము లాడుచుండిరి. ఒక వీరభటుడు చుర కత్తితోఁ గన్నులుపెరికి వృషభముల నుదుళ్ళ నంటించి కన్నులందొరగు రుధిరధారలు శకటము ముందు వారలుపోనెను. సింగనమంత్రి శకటమా భక్తుని దేహము మీదుగా ముందుకు సాగిపోయెను. వేతొక చతుష్పథ మున నింకొక వీరభటుఁడు గండగ తెర వెచుకొనఁబోవుచుండ రాజ

భటులువచ్చి నడివీధులలో నట్టి ఘోరదృశ్యములను బ్రదర్శింపరాదని రాజాజ్ఞ ప్రకటించిరి. వీర శైవులందుఁ గలవరము వుట్టెను. సింగన మంత్రి ముఖము నల్లవడెను. ఆయన కాలభైరవునివలె గర్జించుచు “ప్రభువులు స్వమతచ్యుతికిఁ బాల్పడినది చాలక స్వధర్మ క్షతికిఁగూడఁ బూనుకొనుచున్నారా! పరమ మాహేశ్వరులకుఁ బట్టుగొమ్మయైన కొండ వీటిఁ బరమేశ్వర భక్తులకు నేఁడు నిలువనీడయు లభింపదు గాఁబోలు : కానిండు అన్నింటిని జక్కఁబెట్టుట కాదిభైరవీ శక్తియే కలదు” అనుచు నాయన యూరేగింపు నిలుపుచేయ నాజ్ఞాపించెను. వాద్యఘోష లాకస్మిక ముగఁ జల్లారెను. తటాలున శకటము డిగ్గనురికి యెవరి యిండ్లకు వారిని జెదరి పొండని యదలించుచు సింగనమంత్రి చరచర సృగ్మహాభి ముఖుడై నడచిపోయెను. ఆలాతచక్రములవలెఁ పరిభ్రమించుచున్న యాయన కన్నులనుండి వెడలు కోవపునెగల కా వసంతకాలపు తీరెండలు కణకణ మండిపోయెను. బంగరుకోళ్ళ దంతపుపావల చిటుకు చిటుకు సవ్వడులకుఁ బుడమి పెటిలు పెటిలుమని చిట్లుచున్నట్లుండెను. పరమశివుని పాదమంజీరమైన పాపతేఁడు పడగవిప్పిబు స్సలుకొట్టుచుఁ దోకపై బ్రాకిపోవుచున్నట్లాయన క్రోధావేశమునఁ దూగుచు రోజుచు రివునఁ దన యింటి కేఁగెను. వీధిమెల్లెక్కి గిట్టున వెనుకకుఁదిరిగి ద్వారబంధపుఁ గమ్ముల నిరుగేలఁ బట్టుకొని శిరము ముందునకు నిక్కించి యాయన వీధిలోనికిఁ జూపుసారిం చెను. ఆ చూచుట పాద తాడితమైన మహాభుజంగము వుట్టలో మారుచుఁ దలయెత్తి బున్ను మన్నట్లుండెను. ఆయన రెండు నేత్రములును గ్రోధజ్వాల లుమియుచు నిటలమునఁ గలిసికొని యొక్కడే నేత్రముగాఁ దోచెను. వెనుక వచ్చు చుండిన రాజభటులాయన లలాటమునఁ ద్రిశూలాకృతియైన భూభంగ భంగిమం గాంచి తటాలున నాగిపోయిరి.

కాటయ వేమారెడ్డికిఁ గూడ కుమరగిరిప్రభువుస్థితి యాందోళన హేతువయ్యెను. ప్రభువుమనస్సునుబట్టి పీడించుచున్న దుఃఖమాయన యెఱుఁగనిదికాదు. అయినను నా దుఃఖములోతుల నాయన యీ వఱ కంతగా గుర్తింపలేదు. శిల్పమందిరమునఁ బ్రభువు దీనాకృతిపీఠించి నప్పటినుండియు నాయన కిక నుపేక్షింపరాదను భావ ముదయించెను. ప్రభువు సంతరంగమునందలి వేదన యాయనకుఁ బ్రస్తుటమయ్యెను. వేమారెడ్డి అమాత్యదండనాథులతో నాలోచించెను. దుర్గాధిప సీమాధిపు లతో మంతనము గావించెను. అల్లాడరెడ్డిని సంప్రతించెను. నరసింహ పండితుని బిలిపించి ముహూర్తముపెట్టించెను. ఆపద్ధర్మముగా నాయన తేవు సప్తమినాఁడే ముహూర్తము నిశ్చయించెను. కాటయ వేమారెడ్డి ప్రభువు నేకాంతమునదర్శించి తనయభిప్రాయము నివేదించెను. ప్రభువు కన్నులీంతచేసికొని కాటయవేమారెడ్డిని చూపులలోఁ గొఁగిలించెను. వాడిపోయిన లేమావిచివురులవంటి యాయనపెదవు లప్రయత్నముగ నించుకవిరిసి చిఱునవ్వురూపుదాలెను. గాఢాలింగనమునఁ దన్ను బొదివి కొని యానందాశ్రువులఁ దన్నుభిషేకించుచున్న ప్రభువు పరిష్కరంగ బంధము సడలుట గుర్తించి కాటయవేమారెడ్డి యాయనకంటినీటిని కరా గ్రమునఁ బరామర్శించుచు “ప్రభువులు ప్రసన్నచిత్తులు కావరెను. ప్రభు వులు ఖిన్నులై నచోఁ గొండవీడు చిన్నబోవును. నరసింహపండితునివాణి యమోఘమైనది. సర్వము సంపన్నము గాఁగలదు. ప్రభువు చిఱునవ్వులు కలకాల మిట్లే కొండవీటికి వెన్నెలగొడుగు పట్టగలవు.” ఇట్లనుచుఁ గాటయవేమారెడ్డి కుమరగిరిప్రభుని కన్నులలోనికిఁజూచెను. వజ్రైంఛల సంలగ్నములగు సశ్రుకణముల నప్పళించుకొనుచు నాయన ముద్దుల మఱియి మొగమును మోహపుఁజూపుల ముద్దులాడెను. మిలమిల మెఱయు నాయన కనుపాపలలోఁ గాటయవేమారెడ్డికిఁ దనమూర్తి యగ పడెను. అఘూర్తికిఁ బ్రభువు కనుతెప్పలు ముత్యాలగొడుగులు పట్టి నట్లుండెను.

కాటయవేమారెడ్డి ప్రభువుకడ నెలవుదీసికొని యంతఃపురము వెడలివచ్చెను. నరసింహపండితునిచే, లకుమాదేవి కీ శుభవర్తమానము పంపెను. తనమందిరమునకేగి మల్లాంబికకు స్వయముగా నీశుభము నెఱిగించెను. నాటి సాయంకాలము కొండవీట నీశుభవార్త యుద్ధోషింపఁబడెను. కొండవీట నెవ్వరినోట విన్నను గుమారాన్న పోతారెడ్డి యౌవరాజ్యపట్టాభిషేక వార్తయే. నాటిసాయంకాలము వరద గోపీనాథుని యాలయ ఘంటారావములు స్వయంభూశ్రీమహాదేవుని యాలయఘంటారావములతోఁగలిసి కొండవీటి రాజప్రాసాదము మొగ సాలపై ఘటికాగారమున మ్రోగు ఘంటాధ్వనులను గబళించివైచెను. మూలస్థాన మైలారదేవుని యాలయము మూగవోయెను. భద్రకాళికాదేవి యాలయము నిద్రపోవుచుండెను. గుఱ్ఱాలపరమేశ్వరి యాలయ ప్రాంగణమున భద్రాశ్వముల మధురహేషలు, రవగాలునడకలు చెవులకుఁగనులకుఁ బిండుపులయ్యెను. కుమారాన్నపోతారెడ్డికి దీర్ఘాయురారోగ్యనిత్యాభ్యుదయ పరంపరాభివృద్ధి యగుటకై పీఠబలంజ్యధర్మరక్షకులు కన్యకాపరమేశ్వరియాలయమునఁ గనకవర్షములు గురిపించిరి. భద్రగజముల సుందరమందగమనములతో, జాత్యశ్వముల యాస్కందిత ధౌరితక ప్లతక్రమములతో నగరపీఠులన్నియు సమ్మర్దములయ్యెను. మందిరములా నందతుందిలములై, కాసారములు మధురనీరములై, యారామములు చిత్రకుసుమాభిరామములై నగరమంతయు నానందపరవశ మయ్యెను. కొండవీటికిఁ గుమరగిరిప్రభువు పాఠ్రణము. కుమరగిరిప్రభువునకుఁ గుమారాన్నపోతారెడ్డి ప్రాణము. ఆప్రాణమున కిప్పుడు రాజ్యమునఁ బ్రతిష్ఠ జరుగుచున్నది.

లకుమాదేవి కాటయవేమారెడ్డి భవనమునకు ముత్యాలపల్లకి నెక్కి పరుగున వచ్చెను. ఆయన యల్లాడరెడ్డితో వామనభట్టుతోఁగలిసి యుత్సవనిర్వహణవిధానముఁ జర్చించుచుండెను. నడుమ నడుమ సింగన

మంత్రిముచ్చటలువచ్చి మువ్వరును బకవక నవ్వుకొనుచుండిరి. కాటయ వేమారెడ్డి లకుమాదేవిని గొంచెమెడముగాఁ దీసికొనిపోయి యేవో గుసగుసలు పోవుచుండెను. కిలకిలనవ్వుకొనుచువచ్చిన మల్లాంబిక యది గాంచి గిరుక్కునఁ దిరిగిపోయెను. ఘల్లురనిన యామె యందియల రవళికిఁ గాటయవేమారెడ్డియొడలు జల్లుమనెను. ప్రభువునుత్సాహము నుద్దీపింపఁజేయుటకై లకుమాదేవిని రాజభవనమునకుఁ బంపివైచి యాతఁడు రాజమందిరాలంకరణమున నల్లాడరెడ్డిని, నగరాలంకారమున వామనభట్టును నియోగించి తానంతఃపురములోనికిఁ బోయెను.

వసంతోత్సవములలోఁ జివరినాటిరాత్రి మాళవికాగ్నిమిత్ర నాట కమును బ్రదర్శింపవలెనని నిశ్చయింపఁబడెను. కాటయవేమారెడ్డి శాకుంతల వ్యాఖ్యానము పూర్తిగావించిన యనంతరము మాళవికాగ్ని మిత్రమునకుఁగూడ వ్యాఖ్య రచింపఁగుతూహలపడుచుండెను. లకుమా దేవి మాళవిక పాత్రమును ధరించును. కాళిదాసుని హృదయమును జక్కఁగాఁ దనకు వివరించి తన యభినయమునకు మెఱుఁగులు దిద్దు ననునాసతో నామె యీనడుమఁ దఱచు కాటయవేమారెడ్డి మందిరము నకు వచ్చుచుఁ బోవుచుండెను. చంద్రశాలపైఁ దా నధ్యయనము గావించు కొను గదిలోఁ గాటయవేమారెడ్డి లకుమాదేవితో నభినయవిషయములు చర్చించుచు నామె మాళవికాభినయమును విమర్శించి సంస్కరించుచుఁ బ్రతిదినమును గొంతకాలము గడుపుచుండెను. మల్లాంబికకు మొదటి నుండియు నీవిషయమంతగా నిష్టము గాదు. నానాటికిని వారి యేకాంత గోష్ఠి దీర్ఘ తరమగుచుండుట గమనించినయామెకు రెండునాళ్ళనుండియు లకుమాదేవి రాకపోకలు తలనొప్పిపుట్టించుచుండెను. ఇప్పుడు తన భర్తయు లకుమాదేవియు నేదియో చెపులు కొఱికికొను చుండుట యామెకు కంటగింపయ్యెను.

యౌవరాజ్య పట్టాభిషేకవార్త విని యామె యుహ్నింగిపోయెను. అన్నగారిని, మేనల్లుని జూచుటకు రాజభవనమున కేగఁదలంచి యామె చక్కగా నలంకరించుకొని మగని కగపడిపోవలెనని చతుశ్శాలలోనికిఁ గిలకిలనవ్వుకొనుచు వచ్చెను. మగడు నట్టుపపడుచుతో మంతనము లాడుటగాంచి యామె కొడలుమండుకొనిపోయెను. అలంకారములొలిచి యావలబడవైచి యామె శయనాగారమునఁ బ్రవేశించెను. పరిచారికల కీపరిణామమేమియు నర్థముకాలేదు. చేరఁబోయిన పరిచారిక నామె కసరి కొట్టుటతో నెవ్వరు నామె దరి కరుగుటకే వెరపడిపోయిరి. కాటయ వేమారెడ్డి మల్లాంబిక యంతఃపురముఁ బ్రవేశించునప్పటికిఁ బరిచారిక లందఱు నెవరికివారు శిలాప్రతిమలవలె నిలిచియుండిరి. వేమారెడ్డి యొకదాసిని బిలిచి తన రాక నమ్మగారి కెఱిఁగింపుమని పంపెను. అది బెదరుచుబెదరుచుఁబోయి శయనాగారద్వారమునఁ జప్పుడు కాకుండ తొంగిచూచెను. మల్లాంబిక కుడిచేతిపిడికిలిపై గడ్డమునానించి శయ్యపై బోరగిలఁ బండుకొని గవాక్షద్వారమున నుద్ఘాతనవనము లోనికిఁ జూచు చుండెను. మల్లికాకుసుమమున మకరంద మానుచుండిన మధుకర మొకఁడు చేరువనున్న క్రోవిపూవు వర్జప్రకర్షచే నాకర్షింపఁబడి యద్దానికి ముసరుకొనుచుండెను. మల్లాంబికకు మగనిపైఁ గోపము పొరలివచ్చెను. ద్వారమున నిలిచిన దాసి “అమ్మగారూ” అనెను. మల్లాంబిక వినిపించు కొనలేదు. ఆ మధుకర మాక్రోవిపూవుచుట్టు నటులే తిరుగుచుండెను. మల్లాంబిక కాతుమ్మెద యేమిచేయునో చూడవలెననియుండెను. దాసి మరల “అమ్మగారూ” అనెను. మల్లాంబికకుఁ జిరాకు ముంచు కొనివచ్చి జేపురించిన మొగమును దాసిపైకిఁ ద్రిప్పెను. అది “ప్రభువు దయచేసినా” రనుచుండ మల్లాంబిక దానిపై నురిమిచూచెను. అది యడలుపుట్టి ద్వారమువెనుక దాగికొనెను. మల్లాంబిక మరలఁ దోట లోనికిఁజూచెను. క్రోవిపూవునువీడి యామధుకరము దూరమున నెచ్చట

నోయన్న మాలతీపైఁ దిరుగాడుచుండెను. మాలతీనికుంజము నందా మధుకర మేమయ్యెనో మల్లాంబికకుఁ గాన్నించలేదు.

పరిచారికపోయి యమ్మగారికి నివేదించితినిని కాటయవేమారెడ్డికి విన్నవించెను. ఆయన కొంతనేపటనే కూర్చుండి సనిశ్శాస్వత మందహాస ముగా లేచి “రాజమందిరమునకు దయచేయుమని రాణిగారికిఁజెప్పఁ” డని పరిచారికలతో నని యటనుండి వెడలిపోయెను. ప్రభువునకుఁ గోపమువచ్చునోయని తల్లడిల్లిపోవుచున్న పరిచారిక లిండుకతేరుకొనిరి.



రాయప్పకు నాటిరాత్రియంతయు నుత్సాహజాగరణమయ్యెను. అతనికి నిద్దురపట్టలేదు. నడురేయియగువఱకును బ్రభువు కుమారు నంకము నందిడుకొని లాలించుచు లాలించుచు నానందించుటతోడనే సరిపోయినది. ప్రభువు నానందమునుగాంచి తానానందపరవశుఁడగుటతోడనే రాయప్పకు ఘడియలు నిముసములుగా గడచిపోయినవి. పసివానికిఁ గునుకుపట్టుచున్నది, రేయెల్ల మేల్కొనియున్నచో నాతని యారోగ్యము దెబ్బతిను నని పరహితభాస్కరాచార్యులవారు గొడవచేయసాగిరి. అభినందింప వచ్చుచుండిన పౌరప్రవాహము నాపుచేయించి ప్రభువు కుమారాన్నపోతారెడ్డిని శయనాగారమునకనిపెను. భాస్కరాచార్యులవారా రేయెల్ల గుమారుని శయ్యప్రక్కనేయుండి గడియగడియకు నేదోయాషధమును బోయుచుండెను. ప్రభువుగూడ లకుమాఘల్లాంబికాదుల నిండ్లకుఁ బో నియమించి తానును శయ్యఁజేరెను. ఆయన యంతరంగము లోతులలోఁ గలకవేయుచున్న చింతాశల్యము నేడవగతమయ్యెను. ఆయన చిరమనోరథము నేడు సిద్ధించెను. వ్రసన్నచిత్తుఁడై యాయన సుఖనిద్రావశుఁడై పోయెను.

రాయప్పకుఁ గాలు నిలుచుటలేదు. ఆతఁడు రాచనగరమంతయుఁ దిరుగఁజొచ్చెను. స్వర్గమునుండి దిగివచ్చి యువరాజ్ఞియాత్మ యంతః పురమునం దానంద సంభ్రమసంచారములు గావించుచు రాచనగరి యలంకరణములకు మెఱుగులు దీర్చుచున్నట్లుండెను. తన యేకైక సంతానము నేడు కొండవీట యౌవరాజ్యపట్టాభిషిక్త మగుచున్నది. యువరాజ్ఞి యా రాచనగరునందెల్ల వస్తువులును దానయై యందములుగా నానందములుగా మొలిచివచ్చుచుండెను. అల్లాడరెడ్డియు నన్నయ మంత్రియు వకుళావంజులారులఁ దోడుచేసికొని యంతఃపురమునఁ బ్రత్యేకయంగుళమును సౌందర్యమును బూతలుగా, మెఱుగులుగాఁ, జిత్రములుగా, రంగవల్లులుగాఁ, దోరణములుగా దీర్పించుచుండిరి. ఎచ్చటఁ జూచినను దానయై పెట్టివానివలెఁ దిరుగాడుచున్న రాయప్పనుజూచి వారు నడుమనడుమ నవ్వులాడుకొనుచుండిరి. అంతఃపురమునఁ దిరిగి తిరిగి రాయప్ప నగరమువెంట బయలుదేరెను. అర్ధరాత్రము నందా నగరమునఁ బట్టపగలువలె నుండెను. చతుష్పథములందు మణిదీపికా తోరణములు కోటి యింద్రధనస్సులు యుగపదుత్పన్నములై నట్లుండెను. లలాటమున యువరాజపట్టము, సుధమున యువరాజపతకమును మెఱయఁ బట్టగజము నధిరోహించి యువరాజు కుమారాస్సప్రోతారెడ్డి రేపీ రాజవీధులం దూరేగింపువచ్చును. ఈ చతుష్పథముల ముహూర్త ముగి నగరలక్ష్మీమస్తకమకుటమాణిక్య మనోజ్ఞమూర్తియై పౌరజనుల కన్నులకుఁ బండువచ్చెయును. అప్పు డీమణిదీపికా తోరణము లాయనకు నీరాజనములు పట్టును.

నగరమంతయు నా రాత్రి మేల్కనియేయుండెను. వసంతోత్సవాలంకృతములైన పౌరమందిరముల కలంకారముపై నలంకారమగుచుండెను. దుర్గాధ్యక్షుడగు జతనము పెద్దిరాజు భద్రాశ్వమునెక్కి నగరమున సందుగొందులన్నియుఁ దిరుగుచు యువరాజు పురమేఁగ

నచ్చునప్పుడు పౌరులు ప్రవర్తింపవలసిన విధానముల నుపన్యసించుచుండెను. ప్రధానసేనాపతియగు పెగ్గడదండనాథుడు యువరాజునకు వందనము సమర్పించుతీరుల నాశ్వికదళమును సాధనము చేయుచు చుండెను. వామనభట్టు చతుష్పక్షములందెల్ల రెడ్డివంశప్రశస్తి పతాకములను ప్రేలాడఁగట్టించుచుండెను.

రాయప్ప పిచ్చియై త్రిసవనివలె వాడలన్నియుఁ దిరుగాడెను. అతనిని గాంచినవారెల్లరును సగకాలంకరణ పర్యవేక్షణమునఁ బ్రభువాతనిని నియోగించెఁ గావలయు ననుకొనిరి. కాండవీటి పీఠులన్నియు నద్దమువలె సలికి మ్రుగ్గులుతీర్చి పురలక్ష్మి కనయందిము లానే తిలకించుకొని మురిసిపోవుచున్నట్లుండెను. తూర్పునఁ దెలతెలవాలుచుండ స్నాతానులిప్తయై శుభ్రవసనములు ధరించి లకుమాదేవి ముత్యాల పల్లకిలో నంతఃపురాంగణమున దిగెను. ఒకతూరి నగరు సలుమూలలు దిలకించివచ్చెను. ఇంతలో మల్లాంబికయు వచ్చెను. ప్రధానివేషము మెఱయఁ గాటయవేమారెడ్డి పంచకళ్యాణిపై సమాత్యదండనాథసామంతులతోఁ గూడి యరుదెంచెను. మొగసాలపై వీరాస్వామి మాయా మాళవగౌళరాగమున వారికి స్వాగతము నెఱపుచుండెను. ప్రభాతమంద మారుతములపైఁ దేలియాడుచు నారాగాలాపము సుఖ నిద్రావశయమున్న కుమరగిరి మహీపతి శ్రవణేంద్రియమునకు సంగీత స్వప్నములు దెప్పించుచుండెను. ప్రత్యుషభీతల సుగంధిల మరుదంతురములు ప్రభువు సర్వాంగములను బరివ్యజించి యువరాజ్ఞి లలితాంగుళీ స్పర్శనములవలెఁ జక్కిలిగింతలు పెట్టుచుండెను. ప్రభువు నెమ్మేస మెలకువ పులకించెను. ఆయనకన్ను లరవిరిసెను. ప్రసన్న కాసారమున దరవికచములగు సరవిందములవలె నా కన్నులందము లొలుకుచుండెను. అర్ధనిమీలితలోచనుడై ప్రభువింతుకనేపు గోపాలనామ స్మరణము గావించుకొని శయనము నుజ్జగించెను. కాల్యకరణీయముల

నిర్వర్తించెను. సౌఖ్యానికులైన వేమారెడ్డికి నల్లాడరెడ్డికి గడకంటి చిలునగవుల బదులుపలుకుచు సంతకపురాంగణమున కుమారునితోఁ గూడి ప్రాజ్ఞుఁడై దంతపుఁ బీట నలంకరించెను. మల్లాంబిత మంగళగీతముపాడి బంగరువల్లెరమునఁ గవురారతి పట్టెను. లకుమా దేవి లలాటమునఁ గుంకుమతలతము దీర్చెను. వకుళావంజులాడు లగరునూనియలఁ దలయంటి కస్తురిపసపుల నలుగులువెట్టి గోరువెచ్చని గొజ్జంగినీట జలతములార్చిరి. రాయప్ప రాజునకు యువరాజునకు ఫాలములఁ దిరుమణి తిరుచూర్ణములఁ దిలకములుదిద్దెను. లకుమాదేవి రాజునకును మల్లాంబిత యువరాజునకును సుజ్జ్వలాంబరాభరణముల సలంకరణము నిర్వర్తించిరి. వందిమాగధులు వంశప్రళస్తి పఠించు చుండఁ బెద్దియజ్ఞతోఁగలిసి పదువురు విప్రురాశీర్వచనపుఁ జననలు పఠించుచుండ ప్రభువు యువరాజునహితుఁడై వేమారెడ్డియు నల్లాడరెడ్డియుఁ బార్శ్వముల నడచుచుండ సభామందిరముఁ బ్రవేశించెను. మణిమయోజ్జ్వలమగు సింహపీఠిపైఁ బ్రభువాసీనుఁ డయ్యెను. ఆయన కుడివైపున బాలాసనమునఁ గుమారాన్నపోతారెడ్డిని గూర్చుండఁబెట్టిరి. వేదోక్త విధానమునఁ గుమారునకు యౌవరాజ్యాభిషేకము జరుగుచుండఁ గుమరగిరిప్రభువు కన్నుల నుండి పూలవాస గురియుచుండెను. ఆయన యంతరంగమున యువ రాజ్ఞియు, నక్షియుగమున యువరాజును నిండిపోయిరి. ఫాలమునఁ బట్టునూత్రిము, గళమునఁ బతకహారము ధరించిన యువరాజు శీర్షమున బెద్దియజ్ఞ కీరసాగరతరంగశిఖరానీతమగు డిండిరఖండము వంటి ధవళోష్ణిషము నలంకరించుచుండ వివిధమంగళవాద్యము లొక్క మ్మడిగా బోరుకలంగెను. వేదనాదము లుప్పతీల్లెను. జయఘోష మిన్నందెను. కుమరగిరి కిదియేదియు వినిపించుటలేదు. యువరాజు శీర్షమందలి యుష్ణిషము రెడ్డిప్రభువుల యశోరాశివలె నాకసమెల్ల నిండి

యాయనదృష్టిపథము నావరించియుండెను. సర్వనాదసారభూతమైన
యమృతపుసోనవలె వీరాస్వామి యానందభైరవి యాలాపనము
ప్రభువు శ్రవణేంద్రియమున శబ్దతన్మాత్రము జునఃప్రతిష్ఠించు
చుండెను.

కాటయవేమారెడ్డి సామంత దండనాథామాత్యాదృధిక్మతులచే రాజ
భక్తి ప్రమాణములు చేయించెను. అల్లాడరెడ్డి వారందఱు సమర్పించు
కానుకలు స్వీకరించెను. అకుమాదేవి రాజునకు, యువరాజునకుఁ
గర్భారసీరాజనమెత్తెను. ఆ సీరాజనపుఁ గాంతులలోఁ గుమరగిరి
ప్రభువు సంధ్యాతపసమావృతమైన జరతారుణబింబమువలె నుండెను.
యువరాజు సీరాజనమునందలి కర్పూరఖండమువలెనుండెను.

రాయప్ప కష్టదే తెల్లవాఱుచున్నట్లనిపించెను. అతనికిఁ బూర్తిగా
నొడలుతెలియునప్పటికి యువరాజు పురమేగి తిరిగి సగరివాకిటికి
వచ్చెను. రాయప్ప తానును సూరేగింపువెంట నుండెను. ఇంటింట
యువరాజునకు మంగళహారతులిచ్చుట తాను చూచెను. యువరాజు
నకు గజదళము, సశ్వదళము, పదాతిదళము వేఱువేఱు వందన సమ
ర్పణము గావించుట తాను తిలకించెను. అగ్నిదళము యువరాజున
కిరువదియొక్క శతఘ్నులుప్రేల్చి వందనము సమర్పించుట తాను చెవు
లార వినెను. ఇదియంతయు సతనికి స్వప్నానుభవమువలెనుండెను.
యువరాజు పట్టగజము నవరోహించెను. యువరాజంతఃపురములోనికిఁ
బోయెను. మల్లాదిక యల్లునకు దృష్టిదోష పరిహారవిధులు నిర్వ
ర్తించెను. యువరాజులసిపోయి వాడిన లేదమ్మితూటివలె వ్రేలఁబడి
పోవుచుండెను. రాయప్ప యాతనినెత్తుకొని శయనాగారమునకుఁ దీసి
కొనిపోయెను. యువరాజున కుష్మిషము తల్పపై బరువుగానుండెను.
యువరాజవతకము గుడిదెల్పపై బండలెత్తిపట్టుండెను. రాయప్ప వానిని

దీని పక్కనున్న దంతపుబీటపైనుంచెను. కుమారవీరభద్రుడు గుసగుసలాడుచువచ్చి యా యలంకారములు దగిలించుకొని రాచనడకలు వోయి యువరాజును నవ్వించెను.

మూలస్థాన మైలారదేవుని యాలయమున నూర్వరుపీరభటులు, భద్రకాళికాలయమున నూర్వరు ఛైరవీధక్తులు గండకత్తెరలు వైచుకొనిరి.

వసంతోత్సవములలోఁ గొండవీటఁ దమనాటకములను బ్రదర్శించుటకై పెండెలనాగియు, భాగోతులబుచ్చిగాడును బ్రతివర్షము వతనుగా వచ్చుచుందురు. ప్రభువు వారికి వార్షికములుగూడ నేర్పాటు గావించి యుండెను. భాగోతుల బుచ్చిగాఁ డచ్చముగా నాడుదానివలె నుండును. అతఁడు సామాన్యముగ నడచుచుండినను, మాటాడుచుండినను నాడుది నడచినట్లే, మాటాడినట్లే యుండును. నిరంతర శ్రీభావనా వశమున నాతని శరీరమునకు, మనస్సునకు శ్రీత్వమువట్టినదా యనిపించును. అతఁడు వీధులలో నగవడినచోఁ బిల్లలాతని జుట్టుముట్టి కదలనీయరు. అతఁడు వారినెటో బుజ్జగించి, బుగ్గులుపుడికి తప్పించుకొనిపోవును. బుచ్చిగాఁడు తమ బుగ్గులు పుడికినాడని, చిబుకము స్పృశించినాడని, యలకలు సవరించినాడని పిల్లలెల్లరు గొప్పగాఁ జెప్పికొని మురిసిపోవుచుందురు. కొండవీటి రసికయువకులు వాని కూపిరితిరగనీయరు. వానిని దెగఁబొగడుచుందురు. వాడు నిజముగ నాడుదియే యైనచో నేలికలనే యేలుకొనియుండునని యందురు. ఆ పొగడితల కాతఁడు పూలతీవవలె మెలికలుతిరుగును. ఆమెలికలకు మోహములు పొంది యువరసికు లొడళ్ళఁ గొంకరలు పోవుదురు.

పెండెలనాగి పామరజనములపాలిటి యచ్చర. అది యాటవేళఁ దప్ప సాధారణముగా లోకులకంటఁబడదు. దాని దచ్చముగా నాడు

మేళము. దానిదర్శన మెంతవారికొకాని లభింపడు. ప్రభువులనుదప్ప అన్యులనది దర్శింపఁబోదు. దాని దర్శనమందని యువకురైల్లరు బుచ్చిగాని భక్తబృందమునఁ జేరుచుందురు. బదారేంద్రనుండియు నది వసంతోత్సవములలో బుచ్చిగానితోఁ బోటీగాఁ బ్రదర్శనము లిచ్చుచుండెను. ప్రభువు తాతమ్యనిరూపణము చేయకుండ నిరువురను సమానముగా సన్మానించి పంపివైచుచుండెను. ఈయేడది యబోయిబో తేల్చుకొనవలెనని పట్టుదలతో వచ్చినది. బుచ్చిగాఁడు ఉషాపరిణయమున నుషా కన్యవేసము నద్భుతముగాఁ గట్టునని ప్రతీతి. ఈయేడు నాగియు నుషా వేషము కట్టుటకు సిద్ధపడి వచ్చెను.

తలవనితలంపుగా నాడు యువరాజు పట్టాభిషేకము జరిగినది. ప్రభువుమివుల నుత్సాహముగానున్నాడు. నాడే తమ నాటకప్రదర్శనము. పెండెలనాగి మేళమునకుఁ దూర్పువీధియందును, భాగోతుల బుచ్చిగానికిఁ బడమటివీధియందును, బ్రదర్శనముల కేర్పాట్లుగావింపఁబడినవి. కొండవీటిప్రజలు తూర్పుపడమరవీధుల రెండుగాఁబంపకమైరి. ఉత్తరదక్షిణముల రాజవీధి కొండవీటికిఁ బాపటచేరు వలెనుండును. రాజభవనమద్దానికిఁ జేర్చుచుక్కలవలెనుండెను. నాగియొక్కయు, బుచ్చిగానియొక్కయు నాట్యరంగములిప్పుడా పాపటకిరువైపుల సూర్య చంద్రాలంకారములవలెనుండెను. సాయంకాలమే ప్రభువులిరువురకునుఁ గర్పూరతాంబూలములొసంగెను. నాగి తనయాడుతనముబలిమిచే నంతఃపురములోనికేఁగి యువరాజును దనప్రదర్శనమునకు దయచేయవేడెను.

రాత్రిపదిగడియలప్రొద్దువోయి పబ్రదర్శనమారంభమైనది. రెండు మేళములు నుషాపరిణయమే పబ్రదర్శించును. బుచ్చిగాఁడు ముందుగాఁ బబ్రదర్శనమారంభించెను. తూర్పువీధినిగూడఁ దనవైపునకు లాగవలెనని వానియొలోచన. పడమటివీధిలోఁ గంచుతాళములు కంగుమను

టతోఁ దూర్పువీధియంతము నటుఁబొరలఁదొడఁగెను. బంగరుపల్లకితో యువరాజువచ్చి రంగమునకుఁ జేరువగా నాసీనుఁడయ్యెను. నాగి యాయనరాకయై కనిపెట్టుకొనియుండెను. ఆయన యాసీనుఁడైనంతనే నాగి నాటరాగమున నటతాళమునఁ బ్రార్థన దరువునెత్తికొనెను. దాని కంతము కంచుగీచినట్లుండును. తారస్వరసంచార మామెకు నల్లేరుపై బండినడకవంటిది. తారతరమునఁ బలుకవలెనని యామె యెన్నాళ్లుగనో ప్రయత్నించుచుండెను. కాని కంతము తెగిపోవుచుండెను. ఏమయినఁ గానిమ్మని యిప్పుడామె తెగించినది. ఆమె అదృష్టము పండినది. తార తరమునందామె యొక్కకేక వైచినది. ఆ కేక యాకాళమునంటి కొండ వీటిపైఁ జుక్కలు కురిపించినది. ఆ కేక కొండవీటి నాలుగుచెరగులను జుట్టుచుట్టి యూరంతయునొక్కచోఁ బోగువెట్టినది. బుచ్చిగాఁడు వట్టి బయలునకే నాటకముఁ బ్రదర్శించుచుండెను. తెలతెలవాటుచుండఁ బ్రదర్శనములు ముగియవచ్చెను. ఉషానిరుద్ధుల పాణిగ్రహణసమయ మునఁ బెండెలనాగికి యువరాజు తనమెడలోని ముత్యాలహారముఁ జది వించెను. పెండ్లికాతు సిగ్గులు కులికించుచుఁ బెండెలనాగి యువరాజు నకుఁ బ్రణామాంజలి సమర్పించెను.

ప్రదర్శనము ముగిసినంత నాగియు బుచ్చిగాఁడును వేషములు విప్పకుండనే ప్రభువు దర్శనముచేసికొనిరి. ఆయన యిరువురను బ్రశం సించి సమముగ సన్మావించెను. నగరమంతయు నాగివక్షము, రసిక యువకులుమాత్రము బుచ్చిగానివక్షము. నాగి ప్రభువుతో నిట్లన్నది. “ప్రభువా! మా యభినయముల తారతమ్యము ప్రభువు నిరూపింప వలెను.” ప్రభువు నవ్వి యూరకుండెను. నాగి మఱల నిట్లనెను. “కడచినయేండ్లు మే మిరువురము వేర్వేరునాటకములు ప్రదర్శించు చుంటిమి. ప్రభువు లిరువురను సమానముగ మెచ్చుచుండిరి. ఈయేడిరు వురము నొకేనాటకమును బ్రదర్శించితిమి. ఒకేపాత్రము నభినయించి

తిమి. ప్రభువులు మాయభినయనముల తారతమ్యము నిరూపింపవలెను.” బుచ్చిగానిమొగము కొఱకొఱలాడెను. ఆ కొఱకొఱ యాతని యాడువేషము మఱుగుపఱచిన మగతనము గుఱుతునకుఁ దెచ్చుచుండెను. ప్రభు విరువురివంకనుజూచి మరలనవ్వి యూరకుండెను. నాగి మరల వాదించెను : “పురుషుడైన యాతఁడాడుదనము నలవఱచు కొనుటకుఁగావించిన కృషిని నేనును నభినందించుచున్నాను. అతని యాడుదనము సాధ్యము. నాయాడుదనము సిద్ధము. కాని ప్రభువా ! సిద్ధమైన నాయాడుదనమువెనుక నెన్నిజన్మపరంపరల సాధనయున్నదో ప్రభువు గుఱుతించిరనుకొందును.” నాగి వాదధోరణికిఁ గుమరగిరి ప్రభువు చకితుఁడయ్యెను. విస్ఫారితలోచనుడై ప్రభువామె గళమును జూపులతో నలంకరించెను. తనమెడలోని ముత్యాలహారమును జూచుకొని నాగి మురిసిపోయెను. యువరాజుతీర్పు జనవాణికిఁ బ్రతిధ్వనియయ్యెను.

శ్రీనాథుఁ డనంతయ్యగారినిఁ గలిసికొనవలెనని యైదాఱుపర్యాయములు యత్నించెను. అన్నయమంత్రీ యన్నమాట లాతనిని వెనుకకు లాగుచుండెను. బెదురుమదురుగ నెవ్వఁడోతప్ప గళమునలింగము ధరించినవారు కొండవీట నాతని కంతగా నగపడలేదు. లింగధారణ మనాగరకలక్షణముగఁ గొండవీటఁ బరిగణింపఁబడుచున్నట్లాతనికిఁ దోచెను. ఆ కొలదిమంది లింగధారులును కన్నడదేశమునుండి వచ్చిన వీరబలిజలే. గళమునందలి యీ లింగముతో ననంతయ్యగారిని జూడఁబోవుటో పోకుండుటో యాతనికి గుంజాటగానుండెను. రెండుమూడు మారులాయన యింటివఱకునుబోయి తిరిగివచ్చెను. పదుగురతోఁ గలిసి యాయన కనిపించినపుడెల్ల నమస్కారములు చేయుచుండెను. ఆయన పట్టించుకొననట్లుకనిపించెను. ఒంటరిగా నగపడునేమో పలుకరింపవలెనని చూచెను. ఎప్పుడుచూచినను ఆయన కనిపండితులతోడనో,

రాజపురుషులతోడనో కలసియే యగపడుచుండెను. కొండవీట నాయన గొప్పవలుకుబడికలవాడే. ఆయనను బట్టుకొన్నచో, బ్రభుదర్శనము సులభముగావచ్చును.

శ్రీనాథుడీ నాలుగైదుదినములలో, గొండవీడంతయుఁ జూట్టి వచ్చెను. బొందిలివాడ నందులలో, బూటలకొలఁది పచారులుచేసెను. ఆ బొందిలీశ్రీల యందమేయందము. పండినజామిపండ్లవలె నుందురు. తొమ్ములు నగము దిగియుదిగనట్లు గుప్తముగా, దొడిగిన కంచుక ముల జలతారంచులక్రిందఁ బనసతొనలవలె మిసమిసలాడు ముడుతలఁ గాంచి యాతనికి నోరూరుచుండెను. మేల్కూసుంగుల మఱుగున దోబూచులాడు చందమామల సందర్శింప నాతనిచూపులు వెంపరలాడు చుండెను. చెంగావివలిపెము చెలువుగాఁగట్టి, చళముగా మేన గంధంబు నలఁది తిలకంబుకన్తురీఁదీర్చి, జాదులు, కలిగొట్టులుఁ గొప్పనఁబెట్టి, కందుదుప్పటిఁగప్పి, యందియడాకాల గీలించి, పువ్వులకొలఁ గేలఁ గీలించి, నిద్దమౌనద్దాలకుచ్చుల చెప్పులు కిఱ్ఱినిమెఱయ, నొడిలోని పోకలాకు లుల్లాసమున సమలుచు నట్టహాసముగ నొక బొందిలిజెట్టి వీధిలోనికివచ్చెను. అతనివెంట గిలుకుటందియలు గలుగల్గురన, నెఱ చందురునిబింబమరచాటువఱచు మొయిలుతెఱనుబోలు మేలిముసుంగు నవరించుకొనుచు నాతనియిల్లాలును వచ్చెను. వంగివంగి యాభామిని మోము నోటగంటఁ దిలకించు శ్రీనాథుని మొగమున నాబొందిలిజెట్టి కోఱమీసలు మెలివెట్టుచు దన బాసలో గుఱ్ఱుమనెను. శ్రీనాథుఁ డడలి పోయి యొడలుముడుంగ నొదిగియొదిగి వీధియొర నడచుచు, దనలో గొణిగికొనఁజొచ్చెను.

“వన్నెలగాగరా చెలఁగు

వట్రువ కుచ్చెకులందు పాదముల్.

సన్నపువారిభంగముల

సందున నీదెడు బాలకూర్మముల్

గన్న తెఱంగుదోవ కర

కంజములన్ మునుగున్ బిగించి ప్ర

చ్చన్న ముఖాద్దయై నడచె

చంగున బొందిలిభామ గోమునన్.

బొందిలిజెట్టి కోరమీనలు మెలిపెట్టుట శ్రీనాథునకుఁ దనచెవులు మెలిపెట్టినట్లుండెను. ఇంటికిఁజేరువఱకును నా బొందిలిభామ గోము లాతని మోమున వ్రేలుచునేయుండెను.

౧౦

శ్రీరామనవమి వసంతోత్సవములఁ జివరిదినము. పృథువు సపరి వారముగ వేణువనమునకేగెను. మన్మథపూజ గావించెను. వకుళా వంజులదుల చర్చరీగీతము లాలకించెను. గొండ్లితిలకించెను. రతిమన్మథులకు వేణుకాసారమునఁ బ్లవోత్సవము నిర్వహించెను. దుర్గాధిప సీమాధిపులకుఁ గొంచెముసేపు లతామండపమునఁ గొలువిచ్చెను. కవి పండితులతో, నర్తకగాయకులతో నల్లంతనేపు వినోదగోష్ఠియొనరించెను. చిత్రకవి యెఱ్ఱయావధాని సమస్యాపూరణ చాతుర్మమును జిత్త గించెను. ప్రకాశభారతీయోగి యాశువుగాఁ జెప్పిన మదనవిలాసవర్ణనము నవధరించెను. పట్టాశ్వముపైఁ బురవీధులను బర్మటించి పేటపేటఁ జరుగుచుండిన సీతాకళ్యాణమహోత్సవములఁ దిలకించుచుఁ గళ్యాణ ముహూర్తమునకు శ్రీరామవేశ్యరాలయము చేరుకొనెను. మట్టమధ్యాహ్నము చిటపటచినుకుల నాకసము పూలవానో కురియుచుండ సీతారాములు తలఁబ్రాలుపోసికొనుట గమ్మతారఁ గాంచెను. తానర్పించిన బంగారు తలఁబ్రాలదోయికులతోఁ గలసి పదుపుఁబ్రాలనేనలు బంగారు

రాసులయ్యెను. అర్చకుఁడర్పించిన పురపుటాకరతిఁ గన్నులనద్దుకొని శ్రీపాదములు శిరమున స్వీకరించి, తులసిదళమును చెవిసందునఁ జెరివికొని, యక్షతలందుకొని ప్రభువు పరివారముతోఁ దిరిగి నగరున కరిగెను.

సాయంకాలము వసంతోత్సవము. చతుష్పథములందెల్లఁ బటి కపుగోలెములఁ గునుంభరజములు, గందపుఁబసపులు, గస్తూరికా ధూళులు, జిఱుబంతిపసపులు భర్గుండ పరాగములు గలిపిన పటీరజల ములు పొరలిపోవుచుండెను. పెనుదళియలఁ బటవాసరజములు రాసులు వోసియుండెను. సగరమునందెచ్చటగాంచినను బ్రజలు కొండమల్లె గుత్తులవలె గుంపులుగూడియుండిరి. ఎల్లరును ధవళాంబరములు ధరించి, చిత్రవర్ణాకృతులగు శృంగములు చేపట్టి హృదయముల రతి భావము, గన్నులఁ గామభావము దీపింప నుత్సాహమున నురకలు వాఱుచుండిరి. ఎటగాంచినను భిల్లీవేషములుదాల్చిన వయసుకత్తియల కుండలీనర్తనములే. మరుపదములతోఁ జిందులుద్రొక్కు వయసుకాండ్ర జిక్కిణిస్తృత్యములే. ఎటుచూచినను బాంబాలికల చండలాసకములు, సరనారీజనముల హల్లీసకములు గనువిందు గావించుచుండెను. జవ రాండ్ర జాజరపాటలలో, నెమ్మొకాండ్ర యేలపాటలలో హిందోళము సాంధ్యమంద పవన తరంగముల నాందోళితమగుచుండెను. వేణువన ద్వారమునఁ బూలరథమెక్కి పుష్పబాణదేవుఁడు పురమేగవచ్చు చుండెను. గాత్రమెల్ల నృత్యమై, ప్రాణమెల్ల గానమై శృంగార రసాధి దేవత యావేశఁ గొండవీటి రాజవీధుల వసంతరసాభిషేకముల నోల లాడిపోయెను. పటవాసజేషములఁ దేలియాడిపోయెను. సంధ్యాతప మాంజిష్ఠమైన గగనాంగణమున దేవతలుగూడ వసంతము లాడుకొను చుండిరిగావలయును - క్రిందఁ గొండవీడు, మీద గగనమండలము

బింబప్రతిబింబభావము భజించి యా వసంతసాయంవేళ భూమ్యా
కాశములేకరూపమైనట్లు భాసించెను.

మోదుగులు పూచినట్లు, అశోకములు కుసుమించినట్లు, కురవ
కములు విరిసినట్లు, చంపకములు పుష్పించినట్లు వసంతరసపరిషిక్త
చిత్రాకృతులగు స్త్రీపురుషులచేఁ గొండవీటి పౌరుల భవనములన్నియు
నువవనములయ్యెను.

రాజసౌధనాట్యమందిరమున నారేయి మాళవికాగ్నిమిత్ర నాటక
ప్రదర్శనము. లకుమాదేవి మాళవికాపాత్రము నభినయించును. నాట్య
శాల కవిపండితరసజ్ఞులతో, సమాత్యదండనాథ దుర్గాధిపసీమాధిపు
లతో, బ్రధానపౌరరాజాధికృతపురుషులతో, గిరికిటలాడిపోవుచుం
డెను. అంతఃపురస్త్రీలు, నాగరనారీజనము ప్రత్యేకస్థలముల నాసీనలై
యుండిరి. వసంతరాజీయమార్గానుసారియగు కాటయవేమారెడ్డి వ్యాఖ్యా
నము రూపించిన యభినయవిశేషముల నాలోకింపనెల్లరును సవహిత
చిత్తులైయుండిరి. ప్రథమాంకము నడచుచుండెను. ప్రేక్షకులు
మాళవికా దర్శనమున కెదురుచూచుచుండిరి. గణదాసకృతమగు నామె
నాట్యవిద్యాకౌశల ప్రశంస వారి యంతరంగముల నారటవెట్టుచుండెను.
ద్వితీయాంకమవతరించెను. రాజవిదూషకులొకవంకను, ధారిణీపరి
వ్రాజిక లొకవంకను రంగమున నుపవిష్టులైయుండిరి. మాళవికనాట్య
గురువగు గణదానుఁడు ప్రవేశించి యగ్నిమిత్రునితో “దేవ! లయ
మధ్యమునుఁ జతుష్పదమునునగు శర్మిష్ఠాకృత వ్రబంధముకలదు.
అద్దానిఛలికప్రయోగమును దేవర యేకచిత్తులై యాకర్షింతురుగాక”
యని నివేదించి నిష్క్రమించెను.

“నేపథ్యపరిగతయగు నామెదర్శనమునకై సముత్సుకములగు నా
చక్షువులధీరములై యీతిరస్కరిణి నవసరింప యత్నించుచునట్లున్నవి”

అని యగ్నిమిత్రుఁడు జనాంతికముగఁ జెలికానితో ననుచుండఁ బ్రేక్షకులకావలుకులలోఁ దమహృదయములు స్పందించినట్లుండెను. ప్రేక్షకలోకమంతయు సయనేంద్రియ ప్రధానమైయుండెను. ఆచార్యవేక్ష్యమాణాంగసౌష్ఠ్యవయై మాళవిక యంతటఁ బ్రవేశించెను.

“దీర్ఘక్షం శరదందుకాంతి వదనం, బాహూ నతావంసయోః,
సంక్షిప్తం నిబిడోన్నతస్తనమురః, పార్శ్వే ప్రమృష్టే ఇవ,
మధ్యః పాణిమితో, నితంబి జఘనం, పాదావరాళాంగుళీ,
భందో నర్తయితుర్యథైవ మనసి శ్లిష్టం తథాస్థా వపుః”

అని యగ్నిమిత్రుఁడామెను వర్ణించెను. కుమరగిరి ప్రభువు వసంతరాజీయమున నాట్యారంభభంగిమము నిటు వర్ణించెను “అంగస్య చతురస్రత్వం, సమపాదౌ, లతాకరౌ.” లకుమాదేవి యాభంగిమమునే యవలంబించెను.

మాళవిక యుపగానమొనరించి చతుష్పద ప్రబంధము నిటుగానము చేసెను.

“దుర్లభః ప్రియోమే, తస్మిన్ భవహృదయనిరాశ
మహో ! అపాంగో మే పరిస్ఫురతి కిమపి వామః,
ఏషసచిరదృష్టః, కథంపునరుపనేతవ్యో,
నాథ ! మాం పరాధీనాం త్వయి పరిగణయ సతృష్ణాం”

పాదచతుష్టయమునఁ గ్రమముగ నిర్వేదము, సాశ్చర్యహర్షము, చింత, దైన్యమునను సంచారిభావములను బ్రదర్శించెను. ప్రథమపాదమున సంతర్పాప్సగాఢద్యవై వర్ణ్యములచే నిష్టార్థవిరహరూపమైన నిర్వేదమును, ద్వితీయపాదమునఁ బ్రసన్న ముఖనేత్రపులకోద్గమములచే నిష్టార్థలాభనూచనరూపమైన సాశ్చర్యహర్షమును, దృతీయపాదమున జితైకాగ్రతచే నిష్టార్థలాభరూపమైనచింతను, జతుర్థపాదమున సంగ

శైలిల్యాదోముఖత్వములచే నౌత్సుక్యరూపమగు దైన్యమును నభినయించి యామె సామాజికుల నయోగ విప్రలంభశృంగారతన్మయులను గావించెను.

కాటయవేమారెడ్డి విప్పారిస కన్నులతో నాయభినయమాధుర్యమును గ్రోలుచుండెను. లకుమాదేవి యభినయము “పాత్రవిశేషే న్యస్తం గుణాంతరం ప్రజితి శిల్పమాధాతుః” అను గణదాసప్రశంసకు లక్ష్యముగా నుండెను. కుమరగిరిప్రభువున కా నాటకమును దిలకించుచున్నంతనేవును దన వసంతరాజీయమునకు జైతన్యమువచ్చినట్లని పించుచుండెను. అంతఃపురకాంతలలోఁ గూర్చుండిన మల్లాంబికకు మాళవికయందు లకుమయే ప్రత్యక్షమగుచుండెను. కాటయవేమారెడ్డి యగ్నిమిత్రుడై తాను ధారిణియగుచున్నట్లామెకుఁదోచి యావరాని యావేశము ముంచుకొనివచ్చెను. ఆమె యాసనమువీడి చరచర నాట్యశాల వెడలిపోయెను. పరిచారికలు కలవరపడుచు నామెవెంటఁబరువిడిరి.

ప్రదర్శనము ముగియునప్పటికి రాత్రి మూడవయామ మారంభమయ్యెను. ప్రదర్శనాంతమునఁ గాటయవేమారెడ్డి రంగస్థలమున కరిగి లకుమాదేవియొక్కయు నితర నటులయొక్కయుఁ బ్రజ్ఞావిశేషమును గొనియాడి వారినెల్లరను యథోచితముగ సత్కరించి యిటువన్యసించెను: “కాళిదాసుని నాట్యకళాభిజ్ఞత యద్భుతమైనది. సర్వనాట్య శాస్త్రసారమైనది మాళవికాగ్నిమిత్రము. లకుమాదేవి యభినయము కుమరగిరిమహీపతి వసంతరాజీయమునకు రూపకల్పనము గావించినది. వసంతరాజీయానుసారముగ మాళవికాగ్నిమిత్రమునకు వ్యాఖ్యానము వ్రాయవలెనని యెన్నాళ్ళనుండియో యుబలాటపడుచుంటిని. లకుమాదేవి యభినయము నేఁడా వ్యాఖ్యానస్వరూపమును నా కన్నులకుఁ గట్టినది. ప్రభువనుమతొందినచో నావ్యాఖ్యానమువకుఁ గుమరగిరిరాజీయ

మని నామకరణముగావింప నభిలషించుచున్నాను.” పృథువుకన్నులతో నానందము తొలుకాడెను. ప్రేక్షకుల కరతాళధ్వనులు దేవదుందుభులు మొరనెను. కాటయవేమారెడ్డి :

జయతి మహిమాలోకాతీతః కుమారగిరి పృథోః
సదసి లకుమాదేవీ యస్య శ్రియా సదృశీ ప్రియా
నవమభినయం నాట్యార్థానాం తనోతి సహస్రశః
వితరతి బహూసర్థా నర్థివృజాయ సహస్రశః”

అని కుమారగిరిరాజీయ వ్యాఖ్యానమున కవతారిక పఠించెను.

అంతట వామనభట్టులేచి యిట్లుపస్యసించెను: “ఈయేటి వసంత సవరాత్రోత్సవము లింతటితో ముగియుచున్నవి. శ్రీమన్మహారాజాధిరాజ శ్రీకుమరగిరిమహీపతి చిరాయువు, స్థిరారోగ్యము, పరమైశ్వర్యము గలిగి యిట్టివింకను నూరు వసంతోత్సవములు నిర్వహించునట్లు పరమేశ్వరుఁ డనుగ్రహించుగాక!”

“భాగ్యంనామ సమగ్ర మీదృశ మతిన్నేహైకపాత్రం యతో
వీరం కాటయవేమ మద్ధతరిపుధ్వంనే నియుజ్య స్వయం
నిత్యం సందతి నర్తనైరభినవైః కాంతైర్వసంతోత్సవైః
సంతానాభ్యుదయైః కుమారగిరిభూపాలో సృపాలోత్తమః”

వామనభట్టు చదివిన శోకార్థమును భావించుకొనుచు నెల్లరుఁ దమ తమ నివాసముల కరిగిరి.

కాటయవేమారెడ్డి కుమరగిరిప్రభువుతోఁ గలిసి రాజభవనమున కరిగెను. అల్లాడరెడ్డియు నాయనయుఁ దెల్లతెలవాటువఱకును బృథువుతో నేవో రాజకార్యములు చర్చించిరి. పిమ్మట నొక్కగడియ యట్టె విశ్రమించినట్లు విశ్రమించి లేచి కాల్యములుదీర్చికొని ముఖశాల

యందు మువ్వరు నాసీనులై యుండిరి. ఉత్సవములు ముగిసినవి. దుర్గాధి
 పతులెవరి రాజ్యమునకు వారేగుటకై వేగిరించుచుండిరి. అరుణోదయ
 మగుచుండఁగనే కోరుకొండ దుర్గాధిపతి మంచికొండ కూనపరెడ్డి
 ప్రభువు దర్శనమునకు వచ్చెను. ప్రభువాయనకుఁ జీనిచీనాంబరములు,
 మణిహారములును, బచ్చలపిడిగల చేపాటి నిర్మలాకరవాలమును బహూ
 కరించెను. “ప్రభూ! కొండవీటి సామ్రాజ్యవృక్షమునకు నాగుండెత్తు
 రులు ధారవోయుదు”నని యాయన ప్రతిజ్ఞ చేసెను. ప్రభువువద్ద
 నెలవుతీసుకొని యాయన బయలుదేరెను. అల్లాడరెడ్డి రాజద్వారము
 దనుక నాయనను సాగనంపివచ్చెను. పిమ్మట నిరవద్యప్రోలు దుర్గాధి
 పతి భీమదేవచోడుఁడు ప్రభువును దర్శించెను. కుమరగిరిరెడ్డి కాయన
 మేనత్తమగఁడు. ప్రభువాయన కెదురేగి తోడ్కొనివచ్చెను. సత్కా
 రము నెఱపెను. ప్రభువిచ్చినకత్తి నొఱనుండిలాగి “ప్రభూ! ఈకత్తి
 నాచేతనుండఁ గొండవీటిపై నీగవ్రాలనిత్తునా?” యని భీమదేవ
 చోడుఁడు వీరములాడెను. తన మారుటన్నయగు నన్నెదేవచోడుఁడు
 తలపునకువచ్చి యాయన ముఖము కందగడ్డయైపోయెను. ప్రభువు
 ముఖశాలద్వారమువఱకువచ్చి యాయనను సాగనంపెను. తరువాత
 నద్దంకి దుర్గాధిపతి కోటరెడ్డి ప్రభువును దర్శించెను. ఆయన యల్లాడ
 రెడ్డి యన్నగారు. ప్రభువాయనను సన్మానించి పరస్పరాభిముఖులై
 నిలిచియున్న యాయన్నదమ్ముల భుజములపైఁ జేతులతోఁ దట్టెను.
 కొండవీటిసామ్రాజ్యమునకు త్తరదక్షిణాంచలముల నిలిపిన విజయస్తంభ
 ములంబోవి యాశోదరులు ప్రభువునకు సందకసుదర్శనములవలె
 నుండిరి. ఆయన నిష్క్రమించినంతఁ గందుకూరు దుర్గాధిపతి పినకోమటి
 రెడ్డి ప్రభువునుదర్శించెను. ప్రభువునకాయన పినతండ్రివరుస. ప్రభు
 వాయనను గొఁగిలింపుకొని సంభావించెను. ఆయన యాశీర్వచనము నపే
 డించెను. “కందుకూరి వీరభటుల మాంపపిండములు శిలాఖండములై

కొండవీటి సామ్రాజ్యశిఖరము నిర్మింపఁగలవు” అని యాయన కుమారునాశ్వసించెను. ప్రభువాయనను ముఖశాలాప్రాంగణముదనుక ననుగమించి యామంత్రణముగావించెను. వినుకొండ దుర్గాధిపతి పెదవెంకప్ప రెడ్డి ప్రభువును దర్శించి సత్కారములంది నెలవుగైకొనెను. కడపట త్రిపురాంతక దుర్గాధిపతి వెలుగోటి రాయపనాయకుఁడు ప్రభువును దర్శించెను. రాయపనాయకుఁడు డెబ్బదియేండ్లవృద్ధు. అనపోతారెడ్డినాటి నుండియు నాయన రెడ్డిరాజ్యమున కండగా నిలిచియుండెను. ఆయన పద్మనాయక వెలమవంశస్థుండు. రాచకొండ, దేవరకొండ వెలమవారు రాచరికమున మరులుగొని సాటిహైందవులగు కొండవీటి యేలికల మీఁదను, విద్యానగరరాజులమీఁదను బహమనీసుల్తానులతోఁగలిసి కత్తిగట్టుచుండిరి. రాయపనాయకున కీ యనార్యసాంగత్యము రుచింపలేదు. ఆయన యాదినుండియు రెడ్డిప్రభువుల పక్షముననేనిలిచి కులమువారితోఁ బెక్కుమారులు కయ్యమాడెను. ఆయనవెంటఁ బెక్కు వెలమకుటుంబములు కృష్ణదాటి త్రిపురాంతక ప్రాంతమునకు వలసవచ్చెను. ఆవలీవలి వెలమపులుల యఱపుల కదరిపోయి కృష్ణవేణి యొడ్లమఱుగున నొదిగియొదిగి ప్రవహించును. “కొండవీటిపైఁ గత్తియెత్తిన యరివీరులను బాతాళగంగలో నూరఁద్రొక్కింతు” ననుచు రాయపనాయకుఁడు తనపై మూరెడుపొడవున్న బల్లెపుమొనతోఁ బ్రభువు పాదపీఠమును స్పృశించెను. ఒఱవెఱికిన చురకత్తులవంటి యాయనకఱకుఁ జూపులు నెఱసిన కనుబొమగుబురులనుండి తళుకుతళుక్కున మెఱసెను. బంగరుఘోరలోఁ బొదివిన బారెడుపొడవు పట్టాకత్తిని ప్రభు వాయన నడుమునం దలంకరించెను.

నలుదిక్కులఁ దూములెత్తిన పంటచెఱువునీరము బుస్సునఁ దీసినట్లు ఉత్పవాగతులగు వైదేశికు లెవరిదిక్కునవారేగుటతోఁ గొండవీటఁ జనసంచారము పలుచపలుచనయ్యెను. కస్తూరీపరిమళములు గుబా

శించు రాజవీధులు భద్రసింధురమదగంధ బంధురములగుచుండెను. కర్పూరరజముల దళత్తళలువోవు ఘంటాపథములు కత్తుల మెఱుగుఁ బొడులతో మెఱసిపోసాగెను. ఉత్సవజయఘోష లుత్తమహయఘోష లుగాఁ బరిణమించెను. పౌరవిటబృందములు వీరభట సందోహములై నగరమునందంతటను శృంగారరసతరంగములపై వీరరసము నుజుములు తెట్టలుగట్టుచుండెను.

కాటయవేమారెడ్డి కూపిరితిరుగనంతపనిగా నుండెను. కొండపీటి దుర్గమునఁగల హస్తీతురగపదాతిదళములఁ బరిశీలించుట వానివాని సంఖ్యావివరములు సంగ్రహించుట, యాయుధాగారమునందలి యాయుధసామగ్రిని బరిశీలించుట, ఉభయసంధ్యలను మైదానమున జరుగునై నికవిన్యాసములఁ బర్యవేక్షించుట, మధ్యాహ్నముల సుంకాధికారులను, సుంకగుత్తకాండ్రను గలిసికొని యెక్కుమది దిగుమది సుంకములు, నేలసుంకములు, నీటిసుంకములు, గనికట్నములు, వృత్తికట్నములు, ఇల్లరి, పుల్లరి, వరియరి మున్నగు వివిధశాఖలనుండి యప్పటికి కావలసిన యాదాయములను దెలిసికొనుట, వీనితో నాయనకుఁ దినుటకుఁ, దొడుగుటకుఁగూడ దీరికలేకుండెను. గ్రామరక్షణమున నియుక్తులైన యారెకులను, దలారులను, బారికాపులను సగమునకునగము తగ్గించి ప్రతిగ్రామము నేబండ్రువీరభటులను, నేవురు పనివాండ్రను సమకూర్పవలెనని గ్రామరెడ్లకు తాకీదులు వ్రాయించెను. సీమాధిపు లొక్కొక్కరు బదిమంది యుక్కుతునకలవంటి దళవాయులను సిద్ధముచేయవలెనని శ్రీముఖములు వ్రాయించెను. ఈతాకీదులు వ్రాయుటలో వ్రాయించుటలో రాయనబాచయ్యగా రుక్మిరిబిక్మిరి యగుచుండెను. హీరాంబికకుఁ బంపుటకై శాకుంతలవ్యాఖ్యానపుఁబ్రతిని సిద్ధముచేయుటలో బాచయ్యగారికి వసంతోత్సవములు జరిగినట్లేదు. ఉత్సవములు ముగిసిన వెంటనే బాచయ్యగారు తామవిద్యానగరమునకుఁ దిరిగిపోవలెనని

చెప్పెను. శాకుంతలవ్యాభ్యానప్రతి నాతఁడు వెంటఁదీసుకొనిపోవును. రాయసబాచయ్యగా రాతొందరలోనుండఁగా నాకస్మికముగఁ నీ చాకీదుల పని వచ్చిపడెను. వ్యాభ్యానపుఁబని సగములో నాగిపోయెను. వామనుని ప్రియాణ మాకారణమునఁ గొన్నాళ్ళు నిలిచిపోయెను.

ఈపనులలో మునిఁగి కాటయవేమారెడ్డి యీపదిదినములుగా మల్లాంబికను గలిసికొనలేదు. అర్ధరాత్రిమున నింటికేగుటయు, సరు జోదయమున నిలువీడుటయు నాయనకుఁ బరిపాటియయ్యెను. భోజన సమయమునఁగూడ మల్లాంబిక యాయన కగపడుటలేదు. ఆయన యావిషయము సంతగాఁ బట్టించుకొనలేదు. అల్లాడరెడ్డి యాయనకు నీడవలెనుండి యీకార్యభారమున సగముపాలు పంచుకొనుచుండెను. ఉత్సవముల యడావుడి వెన్నంటి యీసమరసన్నాహములు ముసరికొని వచ్చి వేళకు నిద్రాహారము లమరక నాయరువురును జిక్కి సగ మైనట్లుండిరి.

౧౧

రానింతవఱకునురాజునుదర్శింపలేదు. అనంతయ్యగారి దర్శనమైనఁ గాని యారాజుదర్శనమున కవకాశమేలేదు. ఈపూజారి చూడఁబోయినఁ దనమొగమే చూచునట్లులేదు. ఆయనచుట్టునున్న కవులును బండితులును నల్లేయున్నారు. ద్వారరక్షకుఁడన్నట్లు కొండవీటఁ గవిపండితులెల్లఁ బంచకశ్యాణి గుఱ్ఱములవలెనుండిరి. దళమిసాటి సాయంకాలము కుమర గిరిమహీపతి కవిపండితులను సత్కరించెను. చీనిచీనాంబరములు ధరించి, కాళ్ళీరు నేలువలు గప్పికొని, కర్పూరతాంబూలములు సమలుకొనుచు యుంజేతులఁ బసిడికంకణములు, నంగుళుల రత్నాలయుంగరములు మెఱయించుకొనుచు రాజభవనము వెడలివచ్చు కవిపండితులఁ గాంచి నప్పుడు శ్రీనాథుని కన్నులు మెరమెరలాడెను. రాజుపై నొకరుచెప్పిన

పద్యముల నొకరు ప్రశంసించుకొనుచుఁ జిలుకలవలెఁ గోయిలలవలెఁ గిలకిలలాడుచు వారు రాజవీధివెంటఁ జోవుచుండిరి. వారి యగ్రమున ననంతయ్యగారు తానేరాజన్నట్లు ధీరమంథర గమనమున వామనభట్టుతో సల్లాపములాడుచు నడుచుచుండెను. శ్రీనాథుఁడు వీధియంచున నిలిచి యనంతయ్యగారికి నమస్కరించెను. వామనభట్టు విసరిన ఛలోక్తి కాయన పక్కుననవ్వెను. అనంతయ్యగారి నవ్వచ్చముగాఁ దెలుగునవ్వు. ఆయన మెత్తగా దియ్యగా నవ్వును. కోయిలగాంతులోఁ జిలుకపలికినచో నెట్లుండునో యనంతయ్యగారు నవ్వినచో నట్లుండును. కప్పురపుఁ దాంబూలముల ఘాటునకు సకిలించుకొనుచుఁ దురికినడకలువోపు న కవిపండితులు దన్ను తొక్కికొనిపోవుచున్నట్లు శ్రీనాథునకుఁ దోచెను. చతుష్పథమునఁ గుడివైపునకుఁ దిరిగి కవిమండలి కనుమఱుగయ్యెను. శ్రీనాథునకొడలఁ గంపరము పుట్టెను. కడుపులో నేదో యావేదన బయలుదేరి కంఠమున కెగఁదటెను. ఆతడు కంఠము సవరించుకొనెను. లికుచప్రమాణమగు నిష్ట లింగముచేతికిఁ దగిలెను. తనకేతెలియని యేదో యావేశమున నీలింగము తనగళమునకుఁ జాట్టుకొనినది. కొండవీటి కిదియే తనచరణములకు నిగళమై కూర్చున్నది. శ్రీనాథుఁ డిండుక యోజించెను. అన్నయమంత్రి యుపదేశమును, తిప్పయమామ యధి క్షేపము నతనికిఁ దలఁపువచ్చెను. ఆతఁడు మనస్సు సమాధానపఱచు కొని కంఠమందలి యిష్టలింగమును గటిసూత్రమునఁ గట్టుకొని ప్రాతఃనేలువ భద్రముగ నడుమునకుఁ జాట్టుకొని చతుష్పథమునఁ గుడివైపునకుఁదిరిగి చరచర నడచిపోయెను.

అనంతయ్యగారి యింటఁ గవిపండితు లుపవిష్టులై యుండిరి. మొగసాల కిటకిట లాడుచుండెను. అనంతయ్యగారు తూర్పుముఖముగా గోడనానికొని కూర్చుండెను. గోడపై మూఁడడుగుల యెత్తుగల కవి బ్రహ్మచిత్రపథమును దాని కుడి యెడమల నడుగెత్తుగల యాదికవి

చిత్రమును బ్రబంధపరమేశ్వరుని చిత్రము నలంకరింపఁబడియుండెను. వామనభట్టునవ్వుచు “అనంతయ్యగారూ ! పదునేనుపర్వములు రచించి నందులకాయేమి కవిబ్రహ్మాకింత పెద్దచిత్రమువేయించినారు” అనెను. “స్థూలదృష్టి కట్లే యనిపించు” నని యనంతయ్యగారు మందస్మితము గావించెను.

వామన : మీకుఁ దిక్కనగారన్న నభిమానముమెండు.

అనంత : మఱి యాయననుఁ గవిబ్రహ్మయనిన లోకముమాట యేమందురు ?

వామన : లోకముమాట కేమిలెండు. అదివట్టిగతానుగతికము.

అనంత : అనుగతికి పూర్వము గతి యొకఁ డుండవలెఁగదా ?

వామన : విమర్శవంతులైన కవిపండితులుగూడ లోకముపాటియే యగుచోఁ గవిత్వము కాకులపాలయినట్లే.

అనంత : మీరు లోకమునంత తేలికగాఁ దీసివేయుటతగవుగాదు. ఆలోకమునకుఁగానిచో మీకవిత్వము మఱి యెవ్వటికి ?

వామన : రాజరాజులకుఁ గపింద్రులకును అక్షరమాధుర్యమాత్ర ముగ్ధమగులోకము కవిత్వపులోతు లేమెఱుఁగగలదు.

అనంత : అది మనభ్రాంతి. లోకమంతయు నెఱుంగఁగలదు. లోకము హృదయముతో ననుభవించి యానందించును. మన మంత టితో నాగక బుద్ధిచే వివేకించి విమర్శింతుము. లోకము మూగది. మనము వాచాలురము. భేదమింతే.

వామన : ఇంతకును నన్నయగారికంటెఁ దిక్కనగారికిఁ బెద్ద చిత్రము వేయించుటలో మీయుద్దేశ్యమేమి ? ఇరువురిలోఁ దిక్కనగారే గొప్పవారనియా ?

అనంత : ఎంతమాత్రము గాదు. వారిమార్గములు వేరు. ఆమార్గములలోఁ దిక్కునగారిమార్గమును లోకము గొప్పగాఁగొనియాడినది. ఈ నూతేండ్లుగాఁ గవిలోకమంతయు నాయనమార్గమునే యనుసరించుచున్నది. నన్నయగారిది కథనమార్గము. అందు కల్పనావ్యాపారము ప్రధానము. తిక్కనగారిది రసమార్గము. అందు సృష్టివ్యాపారము ప్రధానము. ఒకటి బుద్ధిగోచరమగుప్రజ, వేతొకటి హృదయగమ్యమగు ప్రజ.

వామన : మీవ్యక్తిగతాభిప్రాయమునే మీరులోకాభిప్రాయముగాఁ జిత్రించుచున్నారని నేననుకొనుచున్నాను.

అనంత : మీరెట్లనుకొన్నను నాకభ్యంతరములేదు.

శ్రీనాథుఁడు మొగసాలగుమ్మమునఁ గమ్మినానుకొని యంతయు వినుచుండెను. అనంతయ్యగారాతని వంకఁజూచెను. అతని ముఖము తేటపడి తెలివి దొలుకులాడుచుండెను. అనంతయ్యగారాతనిని లోనికి రమ్మని చేసెన్న గావించెను. ఆ చేసెన్న వెంట సభవారి చూపులు గుమ్మముమీదికి మఱలెను. శ్రీనాథుఁడు సభకు నమస్కరించి “నాపేరు శ్రీనాథుఁడందురు. కమలనాభామాత్యులు మాతాతగారు. నేను మరు త్తరాట్చరిత్రమను కావ్యము రచించితిని. శాలివాహన సప్తశతి నిష్పాదు తెలుఁగు చేయుచున్నాను. ఒకపద్యము విందురా” యనుచు “వారణసేయ దావగొనవా? నవవారిజమందుఁదేటి” యని చదువుచుండ ననంతయ్యగారు “అబ్బాయి! అన్నియు సుత్పలమాలలే వ్రాసితివా?” నవ్వుచుఁ బ్రశ్నించెను. “ఒక్క యుత్పలమాలయేమి? సర్వవృత్తములును వ్రాసితిని. అటనట సీసపద్యములుగూడ వ్రాసితిని” అని యుత్సాహము గదుర శ్రీనాథుడు బదులుపలికెను. అనంతయ్యగారద్భుతము నభినయించుచు “అబ్బో! ఎమీ! ప్రేరేతంతలేసి గాథలను వృత్తములు గనేగాక సీసపద్యములుగూడ సాగగొట్టితివా? మంచి పనివాడవే”

యనెను. పరిష్కృతంతయుఁ బకాలున నవ్వెను. శ్రీనాథుని మొగము చిన్నఁబోయెను.

అసంతయ్యగారు కవిపండితుల నుద్దేశించి యిట్లనెను. “తలవని తలంపుగా సంఘటిల్లిన కొన్ని కార్యక్రమములవలన నీవసంతనవరాత్రి ములలో జరుగవలసిన కవితాగోష్ఠి జరుగలేదు. శారదోత్సవములలో నీయంశములకుఁ బ్రాచుర్యము లభింపఁగలదు. ఉత్సవాగతులయిన కవి పండితులకు నాముఖమునఁ బ్రభువు లీ సందేశము నివేదించుచున్నారు. వసంతోత్సవములలో నాట్యగానముల పరిమళములలో మునిగి తేలితిమి గదా. శరదుత్సవములలో సాహిత్యచంద్రికల కొఱ కెదురు చూతము గాక !”

కవిపండితులు వెలవుగై కొనివెడలిపోయిరి. వృద్ధుడైన పెద్దిభట్టు గారిని జేయిపట్టుకొని నడిపించుకొనుచు వామనభట్టు వెడలిపోయెను. అసంతయ్యగారు శ్రీనాథునికై యటునిటుఁ జూచెను. అతఁ డప్పుడే రాజవీధిలోఁ జరచరనడచి పోవుచుండెను. అతఁడు తిన్నగా రాజభవ సముదెస కేఁగుచుండెను. ఏమైనఁగానిమ్ము. తాను సూటిగాఁబోయి రాజును దర్శింపవలెను. అసంతయ్యగారి కంతటి యహంకారమా? తన పద్యమును బూర్తిగా విననైనవినఁడా? ఆయన యేదో యనుటయు నీపండితులందఱును బకాలుమనుటయునా? ఈ కవులందఱు నీయసవల ననే బ్రతుకుచున్నారా? కానిమ్ము. ఒకనాఁడీకొండవీటఁ దనకట్టియధి కారము లభింపకుండునా? ఆనాఁడసంతయ్యగారివంటి యహంకారులు తనయెదుట గడగడలాడిపోదురు.

రాజద్వార మల్లంత దవ్వలేనున్నది. అవచి తిప్పయనెట్టి యప్పుడే ప్రభువును దర్శించి తన విడిదలకుఁ బోవుచుండెను. ఆయన యెక్కిన ముత్యాలపల్లకి తన ప్రక్కగాఁబోవుచుండ శ్రీనాథుఁ డాయ

నకు సమస్కరించెను. తిప్పయనెట్టి యేదో యాలోచించుకొనెను. బ్రతినమస్కారమొనరించెను. తిప్పయనెట్టి వెంకోజీకి గావించిన సత్కారముల శ్రీనాథుని కన్నులయెదుటఁ దళుక్కుమనెను. అనాటినుండియుఁ దిప్పయనెట్టిని దర్శింపవలెనను నభిలాష మాతని మనస్సులో నొక మూల మెదలుచునే యుండెను. కాలినడకలఁ దిరుగాడు ననంతయ్యగారి దర్శనమే తన కవురూపమైపోయెగదా! అందలము దిగని యవచి తిప్పయనెట్టి దర్శనము తన కందుటసంభవమని యాతడు సందేహించుచుండెను. అవచి తిప్పయనెట్టి నిరాడంబరుఁడని యాతని ప్రతివందనము చెప్పుచున్నది. శ్రీనాథుఁ డాయన పల్లకివెంటఁ బడెను.

విడిదలముంగిట నాయన యందలము దిగుచుండగా శ్రీనాథుఁ డాయన కంటఁబడెను. ఉత్సాహము దీపించు నాతని ముఖములోని చుఱుకుఁదనము తిప్పయనెట్టిచూపు నాకర్షించెను. ఆయన లోనికిఁ బోవుచు “ఏమేని పనియుండి వచ్చితిరా?” యనెను. శ్రీనాథుఁడు తన యూరుపేరులుచెప్పి వచ్చినపనియుఁ జెప్పెను. తిప్పయనెట్టి నడచుచునే “మఱియొక పర్యాయము తీతికగా దయసేయుఁ” డనెను. “ఒక్కపద్యము చిత్తగింపుఁ” డని శ్రీనాథుఁడు కొనరెను. తిప్పయనెట్టి “కానిం” డనెను. శ్రీనాథుఁ డాయన వెనుక నడచుచు

“వారణసేయ దావ గొనవా ?

నవవారిజమందుఁ దేటి క్రొ

వ్వారుచు నుంట నీ వెఱుఁగవా ?

ప్రియ ! హాతెఱుఁగంటి గంటి కె

వ్వారికిఁ గెంపు రాదె ? తగవా

మగవారల దూఱ ? నీవిభుం

డారసి నీనిజుం బెఱుఁగు

నంతకు నంతకు నోర్పు నెచ్చెల్ల !”

యని రాగధోరణిలోఁ బఠించి “యిది నా శాలివాహన సప్తశతి యందలి”దని నుడివెను. తిప్పయ్యనెట్టి పద్యము సాంతముగావిని “యర్థము సరిగా నంతుపట్టకపోయినను బద్యము మాత్రము బాగుగనే యున్న”దనెను. శ్రీనాథుఁడు “నెలవై నచో నిందలి యన్యోక్తి చిత్రమును వివరింతు” ననెను. “మఱియొక పర్యాయము తీరికగా నాపని చేయుదురులెం” డనుచుఁ దిప్పయ్యనెట్టి శ్రీనాథునకుఁ బంచెలచావుఁ గర్పూరతాంబూలము నొసఁగి పంపివై చెను. “మఱల దర్శనము చేయుదును. మఱువకుఁడు సుఁదీ” యని తిప్పయ్యనెట్టిగారికిఁ దిరిగితిరిగి నమస్కరించుచుఁ గవిసార్వభౌమత్వ మబ్బినంతగా నుబ్బిపోవుచుఁ జేటంతమొగము చేసికొని శ్రీనాథుఁడెగిరివచ్చి యింటవ్రాలెను.

గడపలో నడుగుపెట్టుచునే శ్రీనాథుఁడు “మామా” యని కేక వై చెను. లెక్కలగొడవలో మునిగియున్న తిప్పయ్యగారాకేక కదరిపడి యల్లునివంకఁ జూచెను. అతని ముఖములో నేదో వింతమార్పు గోచరింపఁ దిప్పయ్యగారు “ఏమిరా! ఆమెడలోని దేడదాచితివి?” అనెను. శ్రీనాథుఁడు నడుము దడవుకొనుటఁగాంచి యాయన “యల్లయిన నొక మెట్టు దిగితివన్నమాట” యనెను “దిగితినో యెక్కితినో పోయి తిప్పయ్యనెట్టిగారి నడుగుము” అనుచు శ్రీనాథుఁడు సేలువలోఁ జుట్టిన పంచెలచావును దిప్పయ్యగారి యొడిలో వినరివై చెను. ఆచావు మడతలలోనుండి కప్పురపుఁదాంబూలము గుప్పున గుబాళించెను. దుర్గ యిది యంతయుఁ దలుపుచాటునుండి తొంగి తొంగి చూచుచుండెను.

ఎండలు ముదురకముందే కొండవీటినుండి బయలుదేరవలెనని యవచి దేవయనెట్టి యాతురపడుచుండెను. కొండవీటినుండి సరాసరి కాంచీపురమునకుఁ బ్రయాణము. తండ్రిని గంచిలోదించి తిప్పయనెట్టి తాను దిరిగి విక్రమసింహపురము చేరుకొనవలయును. ఉభయసంధ్య వేళలందప్ప మధ్యాహ్నములయందు దేవయనెట్టి ప్రయాణము గావింపఁ

జాలఁడు. ఎంత తరిమి పయనించినను నలసటలేకుండ నరుగవలయు ననినఁ గనీనము నెలదినములుపట్టును. చైత్రబహుళ పంచమినాఁడు బయలుదేరవలెనని తిప్పయ్యనెట్టి నిశ్చయించుకొనెను. శరత్కాలము నాటికిఁ దలపెట్టిన తూర్పుదండయాత్రకుఁ గావలసిన యుద్ధసామగ్గి వివరములు కాటయవేమారెడ్డి తన కందఁజేసెను. ఐదువేల యేనుఁగులు నిరువదివేల గుఱ్ఱములు, దానినిప్పుడు వరదేశములనుండి తెప్పింపవలెను. ఈ జంతువు లితరఖండములనుండి యొడలపై దిగుమతియగుటకు గనీనమైదాఱునెలలు పట్టును. త్రోవలో విక్రమసింహపురమున రెండుదినములాగి యీ యేర్పాట్లు గావింపవలయువని తిప్పయ్యనెట్టి నిశ్చయించుకొనెను. చవితినాటి సాయంకాలమే తండ్రియుఁగొడుగును గుమరగిరిప్రభువును దర్శించి వీలయినంత త్వరలో యుద్ధసామగ్గిని గొండవీటికిఁ జేర్చింపఁగలమని విన్నవించి యాయనవద్ద నెలవుదీసికొనిరి. పంచమినాటి యుదయము సూర్యోదయాత్సూర్యమే ప్రయాణము కట్టిరి.

తిప్పయ్యనెట్టికడఁ జనువు సంపాదించవలెనని శ్రీనాథుఁ డానాటి నుండియు నాయన విడిదలకుఁ బ్రతిదినమును బోయి వచ్చుచుండెను. నేఁడాయన వెడలిపోవును. కోటవాకిటఁగనిపెట్టుకొనియుండి శ్రీనాథుఁడు తిప్పయ్యనెట్టికి నమస్కరించెను. ఆయన చిఱునవ్వుతోఁ బ్రతివందన మాచరించెను. “మఱల దర్శనమెప్పటికో. మఱువకుందురుగదా” యని శ్రీనాథుఁడల్లంత దూరమాయనపల్లకివెంటఁ బరువిడుచు విన్నవించుకొనెను. ఆయన చేసన్ననొసంగిన యభయమునుఁ జేలచెఱుగున ముడివైచుకొని శ్రీనాథుఁడు తిన్నగా సింగనమంత్రిగారింటిముఖము పట్టెను. సింగనమంత్రిగారానాఁడు వీధిలోఁ బ్రదర్శించిన వీరావేశము శ్రీనాథుని హృదయవీధి సత్తుకొనిపోయెను. మైలారదేవుని గుడికో, భద్రకాళికాలయమునకో యాయన వచ్చుచుఁ బోవుచుండుట నాతఁడు

పెక్కుసార్లు తిలకించెను. దూరమునుండియే యాయనకు సమస్కారములు గావించెను. ఆయనను సమీపించి మాటలాడుటకు ధైర్యము చాలలేదు. ఆయన యూపిరితిత్తులు కొలిమితిత్తులై, నాసికారంధ్రములు కొలిమిగొట్టములై, యాయన కన్నులనెడు కొలుములు నెగలను, బొగలను, స్ఫులింగములను జిమ్ముచున్నట్లుండును. ఆయన వీధి వెంటబోవుచుండ నెల్లవారును నొదిగియొదిగి యోరగాఁ దొలఁగిపోవుచుందురు. ఆయన యాకృతియందలి యనిర్వచనీయమైనశక్తి యేదో తన్నాయనవైపునకుఁ లాగుచున్నది. ఆయన కన్నులతోని యగ్నిజ్వాలులు తన్నదలించి వెనుకకుఁ ద్రోలుచున్నవి. శ్రీనాథుఁ డాయన యెదుట నటునిటు నూగులాడిపోవును. సింగనమంత్రిగారు షట్కాల శివపూజాధురంధరుఁడు. అరుణోదయమునఁ, దవనోదయమున, సంగవమున, మధ్యాహ్నమున, సాయంకాలమున, నర్ధరాత్రిమున నాఱువేళల నాయన లింగార్చనము గావించును. ఆయన యిటీవల బాహ్యపీఠార్చనమువదలి కరపీఠార్చనము నాచరించుచుండెను. చండికాయతనమునఁ బూజారియాయనకుఁ భైరవీమంత్రోపదేశము గావించి యోగిచక్రము నొసఁగియుండెను. ఆ భద్రకాళికాలయమునం దాచక్రము బ్రతిష్ఠించి ప్రతిదినమును ఆయన జపములు, హోమములు, బలిపూజావిధులు నిర్వర్తించుచుండెను.

సింగనమంత్రిగారి వాకిటఁజేరియున్న శివభక్తులఁ దిలకించినంత శ్రీనాథునకుఁ దన యిష్టలింగము గుఱుతువచ్చెను. నడుము దడవి కొనుచు నాతఁడు సందుమఱుగునకేఁగి గళమున లింగముగట్టికొని వచ్చి భక్తులలోఁ జొరఁబడెను. సింగనమంత్రి తపనోదయలింగార్చనము ముగించుకొని వడసాలలోనికివచ్చెను. వాకిటఁగూడియున్న యనుచరులంబిలిచి విభూతియుఁ దీర్థము నొసంగెను. ఎల్లరు నేగినపిదప శ్రీనాథుఁడు సింగనమంత్రినిజేరి యాయనపాదములకడ సాష్టాంగ

పడెను. సింగనమంత్రి యాతని నాశీర్వాదించి కూర్చుండనియమించి “నాయనా : నీవీ కొండవీటికి దారితప్పివచ్చినట్లున్నావు. కొండవీటి లింగముధరించుట యనగాఁ గంతమున కురివోసికొనుటె యని యెఱుఁగవు కాఁబోలు” అనెను.

శ్రీనాథ : ఇప్పుడు తెలిసివచ్చుచున్నది. నేను కవిని. శివభక్తి నాకు జీవము. కవిత్వము నాకు జీవితము. కొండవీటిఁ గవిగా బ్రతుక వలయునని వచ్చితిని.

సింగన : కొండవీటిఁ బ్రభువు వైష్ణవుఁడు. ఆయనకుఁ బ్రభుత్వమునను గవిత్వమునను మంత్రాంగమునెఱుపువారు వైష్ణవులు. కుమర గిరిరెడ్డియుఁ, గుటయవేమారెడ్డియు, సనంతయ్యయు నున్నంతకాలము నీకీకొండవీటిఁ బిడికెడుబిచ్చముగూడఁ బుట్టినీయరు.

శ్రీనాథ : తమరు పరమమాహేశ్వరులు. త్రికాలజ్ఞులు. నాకిచ్చటి సంతయు గందరగోళముగ నున్నది. తమరు నాకేదేనిఁ దరుణోపాయముఁజూపి దైర్యముచెప్పవలెను.

సింగన : నీకుజ్జ్వలమగు భవిష్యత్తు కలదు. నీ యంతరంగము శైవతేంద్రము. నీ కవిత్వము శైవతీర్థము. ఆ శైవత్రమును దర్శించి యా తీర్థమున నోలలాడి తెలుగుజాతి తరించఁగలదు. నీ వదైర్యపడవలదు. నీ కవిత్వము కొండవీటి నేలుకొనుకాలమొకనాటికిఁ రాఁగలదు.

శ్రీనాథ : చిత్తము. ఇప్పటికింతియేనా ?

సింగన : నేనొకయుపాయము చెప్పెదను విందువా ?

శ్రీనాథ : చిత్తము.

సింగన : నీవేమైనఁ గావ్యములు వ్రాసెతివా ?

శ్రీనాథ : చిత్తము, చిన్ననాఁడే మరుత్తరాబ్ధిరత్రమువ్రాసెతిని. ఇప్పుడు కాలివాహన సప్తశతాబ్ది దెనిగించుచున్నాను.

సింగన : మంచిది. సప్తశతీయనినఁ గోమటివేమారెడ్డిగారికి బ్రాజము.

శ్రీనాథ : ఆయన యెవరు ?

సింగన : ఆయన కొండపల్లికైస పృథువు. కొండవీటికిఁ గాఁబోవు పృథువు. నిన్నాయనవద్దకుఁ బంపెదను. పోయెదవా ?

శ్రీనాథ : తమనెలవైనచో.

సింగన : మంచిది, మాకు సంగవలింగార్చన వేళయైనది. నీవిఁఁ బోయిరమ్ము.

శ్రీనాథునకుఁ గొండయెక్కినంత యుత్సాహముగ నుండెను. కొండపల్లియుఁ గోమటివేమారెడ్డియు నాతని కన్నులలో నిండిపోవు చుండెను. ఇల్లుసమీపించినకొలఁదియు సతనికొడలు తెలియుచుండెను. కంఠమందలి లింగమును గటిసూత్రమునకు దింపుటా మానుటా యను గుంజాటనలోఁబడి యేమయినఁగానిమ్మని యతఁడట్లే యింటికిఁబోయెను. తిప్పయ్యగారాతని వాలకముచూచి “ఏమిరా ! మఱలఁ బైకెక్కించి తివి. కొండవీటఁ దిన్నగానుండఁ దలఁపలేదా యేమి ?” యనెను. “పోనీమామా ! కొండవీడుగాకున్నఁ గొండపల్లి యగునులెమ్ము. కవి గానికొక యూరని సిద్ధాంతమేమిటి” అనుచున్న శ్రీనాథునిమాటలు తోటలోఁ బదారుచేయుచున్న యన్నయమంత్రిగారి చెవులఁబడెను.

౧౨

సీమసీమలనుండి వచ్చిచేరుచున్న సేనాదళము లూరివెలువల గొల్లనలెత్తి విడియుచుండెను. గ్రామగ్రామములనుండియు రాచగౌడలలో నిలువయుంచిన కప్పురభోగములు, ప్రాసంగులు మున్నగు ధాన్యములు దేవధర్మకార్యములకుఁబోగా మిగిలినవి రెండెద్ద బండ్లపె

బుట్లపైఁ బుట్లుగావచ్చి గరినెలలో నిండిపోవుచుండెను. పనసపొట్టు కూరలతో, మెంతికూరపప్పులతో, బచ్చిమామిడిపచ్చళ్ళతో నుభయ వేళల భోజనములు, మధ్యాహ్నములఁ బనసతొనలతో, బలకమారిన మామిడిబద్దలతో ఫలహారములును, మిరియపుఁబొడియు నేలకులుఁ జేర్చిన చెఱకుపానకములతోఁ బానీయములును దండులకుఁ, బడినాయ కులకు దండిగా నమరుచుండెను. కొండవీట వైశాఖమునందే గ్రీష్మ మారంభించినట్లుండును. ఎండలప్పుడే ముదురుచుండెను. మండుపెండ లలో నీదండుకూర్చుట యెందులకో యెవ్వరికినిఁ దెలియటలేదు.

కాలరులు విన్నవించు దండు లెక్కలతో, వేగరులు నివేదించు వార్తలతో నల్లాడరెడ్డి యుక్కిరిబిక్కిరి యగుచుండెను. ఆయన యసలే స్థూలకాయఁడు. దానికిఁదోడు పేసంగియెండలు. ఎండకాలమున నాయన తాపము నపనయించుటకు గోదావరియే చాలదు. పన్నీటఁ దడిపిన వట్టివేళ్ళ తడితెలు గడియగడియకుఁ దడియారి యాయన కించు కంతయుఁ దాపశాంతి గలిగింపఁజాలకుండెను. కాటయ వేమారెడ్డి కార్య భారము తనపైఁబెట్టి తానహోబిలమున కేగెను. వైశాఖపూర్ణిమనాఁ డహోబిలమున నృసింహస్వామి యుత్సవము జరుగును. ఏటేట నా యుత్సవ సమయమున స్వామిని దర్శించి వచ్చుట కాటయ వేమారెడ్డి కాదారము. శాకుంతలవ్యాఖ్యానపుఁబ్రతి యెట్టకేలకుఁ బూర్తియైనది. వామనభట్టు దానికొఱకై యంతకాలము కొండవీట నిలిచిపోయెను. ఇప్పుడు వేమారెడ్డియు నాతఁడును గలిసియే బయలుదేరిరి.

మల్లాంబిక భర్తనుజూచి నెలదినములై నది. మొదటమొదట దానే భోజనసమయములందునైత మాయన కగపడకుండఁ దప్పించుకొనెను. తరువాత కార్యవ్యగ్రుఁడై యాయనయే వేళకుపాళకు భోజనమునకు రాలేదు. మగనిచిత్తము నేకవత్సిగా నేలుకొనుచుంటి నను గర్వము మల్లాంబికకు గాఢముగఁ గలదు. తానెన్నిపర్యాయములు మూత ముడిచి

నను భర్తయే తన్ను బ్రసన్నురాలి నొనర్చుచుండెను. అది యామెకు మణింతయలుసయ్యెను. తాను రాజసహోదరిననియుఁ దన్ను పెండ్లాడుట చేతనే యాయనకు మంత్రిపదవి లభించెననియు దురభిమానరేఖ మల్లాంబికమనసు మారుమూల నెచ్చటనో లేకపోలేదు. కాటయ వేమారెడ్డి కది తెలియకపోలేదు. మల్లాంబికయందలి చుఱుకుఁదనమునకీ యాభిజాత్యాభిమానమే కారణము. ఆ చుఱుకుఁదనము కాటయవేమారెడ్డి కిష్టము. మలాంబిక వట్టి ముద్దరాలై నచో నెట్లుండునోయని యప్పుడప్పుడాయన యాలోచించుకొని నవ్వుకొనుచుండును. మల్లాంబిక యభిమాన మభిమానమే. మగనిపై వలపు వలపే. మగని యందమునకామె మురిసిపోవును. ఏదో మిషవెట్టి యాయన యొడలిని బులుముకొనును. ఆయన యేదేనియు నాలోచనలోఁ బరాకుగ నుండి నచో నాయనను గవ్వించి నవ్వించును. కాటయవేమారెడ్డి నలుపు మీరిన చామనచాయవాఁడు. కలువతేకులఁబోని కాటుకకన్నులు, కొదమ తుమ్మెదతెక్కలవంటి నిగనిగని మీసములు, కుదురైన నెన్నుదురు, ముత్యములవంటి పలువరుస ఆయన నవ్వినచోఁ బురుషులుగూడ సమ్మోహితులగుదురు. అట్టివాఁడు తనకు వకుఁడైనప్పడు మల్లాంబిక గర్వపడుటలో నాశ్చర్యమేమున్నది.

లకుమయు నందగత్తెయే. పుట్టువుచే వేశ్య. ఆపై నట్టవరాలు. నాటకమని పేరుపెట్టి యామె తన భర్తను వలలో వైచుకొనుచున్నది. తప్పు తనదే. తఱచుగాఁ దనమగనితో నామె యేకాంతగోష్ఠులు జరుపుచుండఁ దానేల యూఱుకుండవలయును. తాను మగనిచిత్తమును లోఁగొంటి నను గర్వమే తనకింత చేసినది. మల్లాంబిక మాశవికాగ్ని మిత్రనాటకప్రదర్శనము నాటినుండియుఁ గోపముతో, ననుమానముతో, దిగులుతో, దుఃఖముతోఁ గ్రుంగిపోవుచుండెను. ఎంత రాజకార్యముల యొడ్డి యున్నను దన్నొక్కమార్తెనను జూడరాకుండనేల? తన

యలుక లాయనకుఁ గ్రొత్తలుగావుగదా ! ఆయన విజముగఁ దనయధీనమునుండి తప్పిపోవుచున్నాఁడు. ఈతలఁపు వచ్చినప్పుడు మలాంబిక లోలోనఁ గుమిలిపోవుచుండును.

మల్లాంబిక యలంకారములు పూర్తిగా మానివైచినది. పరిచారి కల బలవంతముననేదో వేళకింత యెంగిలిపడుచున్నది. రాజభవనమున కేగుటయు మానివైచినది. వేమాంబ నాలుగైదుపర్యాయములు కబురు పంపినది. ఇదిగోవత్తు నదిగోవత్తు నని తప్పించుకొనుచున్నది.

అన్నయమంత్రిగారు దుర్గకు సంగీతము నేర్పుమని యడుగగా నైదాటు నెలలనుండియుఁ దానామెకుఁ బాఠము చెప్పుచున్నది. పది దినములనుండి తానదియుఁ దిన్నగా జరుగనిచ్చుటలేదు. ఒకనాఁడు దుర్గ కాటయవేమారెడ్డితో “మాయక్క యెందుచేతనో మిగులఁ జిక్కిపోవుచున్న” దనెనట. ఆయన నవ్వి “అహోబిలమునుండి స్వామి ప్రసాదము దేఁబోవుచున్నాను. అది స్వీకరించినచో నన్నియుఁ జక్కఁ బడు” ననెనట. ఈ యాహతో మల్లాంబిక మేనఁ గంపముపుట్టెను. ఆమె యొక పరిచారికను బిలిచి “ప్రభు వంతఃపురమున నుండిరేమో చూడవే” యనెను. “ప్రభువు మొన్ననే యహోబిలమున కేఁగిరిగదా. మిమ్ముఁగూడ రమ్మని యడిగిరిగదా” యనెను. మల్లాంబిక యాశ్చర్యముతో “ప్రభువిచ్చటికివచ్చిరా ?” యనెను.

దాసి : వచ్చినారు తల్లీ !

మల్లా : నన్నుఁగూడ రమ్మనినారా ?

దాసి : రమ్మనినారమ్మా !

మల్లాంబిక కిది యంతయు నగమ్యగోచరముగ నుండెను. ఆయన వచ్చుటేమి ? తన్నడుగుటయేమి ? ఆమె కేమియుఁ దోచలేదు.

మల్లా : నిజమేనఁదే.

దాసి : నిజమే తల్లీ !

మల్లా : అప్పుడు నేనేమంటినే ?

దాసి : (మాట్లాడదు)

మల్లా : చెప్పవే. ఏమంటిని ?

దాసి : ఆమెనే తీసికొనిపోండు. నేనెందులకు ? అంటిరమ్మా

మలాంబిక కెవ్వనఁగేకవైచి శయ్యపై విఱుచుకొని పడిపోయెను. పరిచారికలందఱుఁ బరువెత్తికొనివచ్చి మొగమునఁ బన్నీరు చల్లి, వట్టి వేళ్ళ విసనకఱ్ఱతో విసరి పరిపరివిధముల నుపచారములు గావించిరి. ఒకగడియనేపటికి మల్లాంబిక యిండుక తేఱుకొనెను. మగఁడు వచ్చుటయుఁ దానారీతిఁబలుకుటయు మల్లాంబికకుఁ దెలియును. కాని యది యంతయుఁ గలలోని ఘటనగా నామెకుఁ దోచుచుండెను. పరిచారిక యన్న దానినిబట్టి చూడ నది కలగాదు. వాస్తవమే. “అయ్యో ! ప్రభు వేమనుకొనెనో!” మల్లాంబిక యొక దీర్ఘనిశ్వాసముఁ బుచ్చి మెల్లగా లేచి కూర్చుండి “ఏమే ! ప్రభువునకుఁ గోపము వచ్చినదా?” యనెను. “లేదు తల్లీ ! ఆయన చిఱునవ్వు నవ్వుకొనుచు వెడలిపోయెను. కాని చిన్నబుచ్చుకొనిరేమో యనుకొందును” యనెను. మల్లాంబికకు మది మదిలో లేదు. ఆ క్షణమున నెగిరిపోయి మగనియొడిలో వ్రాలవలెనని యామె హృదయ మారాటపడెను. కాని యాయన యేడి ?

కాటయవేమారెడ్డి యహోబిల నరసింహదేవునకు సహస్రనామ పూజ చేయించెను. కుమరగిరి ప్రభువునకును, కుమారాన్నవోతారెడ్డికిని శుభవరంపరాభివృద్ధి గావుటకై స్వామికి వెలలేని కానుకలు చదివించెను. శిరమున విష్ణుపాదములు స్వీకరించి, శ్రీగంధము నురమున నలందుకొని, పాదతీర్థము, ప్రసాదముఁ బుచ్చుకొని యాయనఁ గర్పాలయము వెడలివచ్చి మండపమునందలి గంట ముమ్మారు మ్రోగించి

మెల్లగా మండపముమెట్లు దిగుచుండెను. బంగారు జరీయంచుల పీతాంబరము ధరించి, యురమున శ్రీ చందనమలంది, గళమునఁ దులసీమాల యుఁబచ్చలపతకమునుదాల్చి, పుండరీకములఁ జురుడించు విఠాలనేత్రములఁ బ్రసాదమాధుర్యము దొలుకాడ స్తోపానపరంపర సవతరించు నాశ్యామసుందరమూర్తి యొక రాజకుమారి హృదయమునేకాదు చూచుచుండిన యెల్లర హృదయములను జూరఁగొనెను. కాటయవేమారెడ్డి మెట్లుదిగి యల్లంత దవ్వననున్న శిలాఫలకముపై నాసీనుఁడయ్యెను. చేరువనేయున్న వేఱొక శిలాఫలకమున నొక వృద్ధుఁడాసీనుఁడై యుండెను. తనవంక నాశ్చర్యచకితుఁడై నట్లు తేటిపాఱఁజూచు నా వృద్ధునితో

“అర్యా : తమరేప్రాంతమువారో యెఱుఁగవచ్చునా ?” యనెను.

వృద్ధు : మాది విద్యానగరము. తమది ?

కాటయ : మాది కొండవీడు.

వృద్ధు : అయినచో మా వామనభట్టు నెఱిగియే యుందురు. వనంతోత్సవములకని పోయి వాఁ డచ్చటనే కూర్చుండినాఁడు.

కాటయ : తమరు డిండిమకవి సార్యభౌము లనుకొందును.

వృద్ధు : ఆయనను మీరెఱ్ఱెఱుఁగుదురు ?

కాటయ : జగద్విఖ్యాతులగు అరుణగిరినాథ డిండిమకవి సార్యభౌముల నెఱుఁగని వారుందురా ? విశేషించి తమనామము వామనభట్టు నాలుకపై నిరంతరముఁ దాండవమాడుచుండును.

వృద్ధు : ఇచ్చట మా రాజకుమారి వానికొఱకై కలవరించుచున్నది. ఇంతకును దమ రెవరో చెప్పితిరికాదు.

కాటయవేమారెడ్డి కించుక కపటనాటకమాడవలె ననిపించినది.

కాటయ : కుమరగిరి మహిషతి బంధుకోటిలోని వాఁడను. వామనభట్టును నేను బాగుగా నెఱుఁగుదును.

మధ్యాహ్నముల వెలుపల నెండలు మండుకొనిపోవుచుండ గొల్లెనలలో నొడళ్ళనిండఁ జిక్కనిచందనము లలందుకొని పట్టియుఁ బట్టని కునుకులు తీయుట, యవరాష్ట్రమునఁ గుడిచేత మూరెడుపొడవు చెఱకు మామిడి రసములుచీకుచు, చారెడుపొడవుచెఱకుగడల నమలుచుఁగాలక్షేపము చేయుట, రాత్రులందు వెన్నెలలలోఁ జెడుగుడులుఁ జెఱ్ఱాటలు. కొండ వీటి కాదండంతయుఁ బెండ్లికివచ్చినట్లుండెనేకాని దండయాత్రకు వచ్చినట్లు లేదు.

అవచితిప్పయ్యనెట్టి విక్రమసింహపురమునుండియు, మోటుపల్లి నుండియుఁ బంపుచుండిన యాయుధసామగ్రి నానాటికి గొండవీటికిఁ జేరుచుండెను. జ్యేష్ఠమాసాంతమున ముట్టడులు జరుపవలెనని యల్లాడ రెడ్డియుఁ గాటయవేమారెడ్డియు నిశ్చయించుకొనిరి. కందుకూరునేన లద్దంకికి, రాజమహేంద్రవర నేనలు నిరవద్యప్రోలునకును, వినుకొండ నేనలు బెల్లంకొండకును జ్యేష్ఠపూర్ణిమనాటికిఁ జేరవలయును. బహుశ పంచమినాఁడు బయలుదేరి యద్దంకివారు ధనదవోలుకోటను, నిరవద్య ప్రోలు వారు కొండపల్లిని ముట్టడింపవలయును. దశమినాఁడు బయలు దేరి బెల్లంకొండవారు ధాన్యకటకమును ముట్టడింపవలయును. విశ్వన సీయులగు వేగరులచే నీవివరముల నాయాదుర్గములకుఁబంపి కాటయ వేమారెడ్డి కార్యము సాధింపఁబడినట్లే నిశ్చింతముగ నుండెను.

మాళవికాగ్నిమిత్ర నాటకప్రదర్శనము జరిగిననాఁడు తానా నాట కమునకు వ్యాఖ్యానము రచించి కుమరగిరి ప్రభువున కంకితమొనరింతు ననియుండెగదా. ఆవిషయ మప్పటినుండియు నాయన మనస్సులో మెదలుచునే యుండెను. మాళవిక యాకృతి యాయన కెంతభావించినను రూపుకట్టలేదు. నాటకపాత్రలన్నియుఁ గన్నులముందు రూపొందించు కొనిగాని యాయన వ్యాఖ్యాన మారంభింపఁదలఁపలేదు. గణదాసుని భావించినప్పు డాయనకు మహాదేవపండితుఁడు గుఱుతు వచ్చుచుం

డెను. విదూషకుఁ డచ్చముగ వామనభరే. లకుమాదేవి మాళవిక
యందముగనే యభినయించెను. కాని మాళవిక యట్లుండునా? మాళవిక
కంత ధీరమైన యాకృతియుండియుండదు. మల్లాంబిక యైనచో నంత
కంటె బాగుగనుండును. లకుమరంటె మల్లిక లేతగానుండును. మల్లాం
బికయందము కొట్టవచ్చినట్లుండును. అది పురుషునిఁ దనవశముగావించు
కొనఁజూచునేకాని కేవలపరవశత్వము గలిగింపదు. కాటయవేమారెడ్డికి
వైశాఖపూర్ణిమనాఁడు మాళవికమూర్తి తళుక్కున మెఱసెను. ఆమె
పాలవెల్లి తరగలపైఁ దేలియాడు నురుగువలె నుండును. పులుగడిగిన
ముత్తయమువలె, లావణ్యము ముద్దవలె నుండును. ఆమె తెరపివెన్నెల
వలెఁ జల్లగా తెల్లగానుండును. మీఁగడతరకవలె మెత్తగాఁ దియ్యగా
నుండును. ఆమె హీరాంబికవలె నుండును.

కాటయవేమారెడ్డి వ్యాఖ్యాన మారంభించెను. పసిఁడిగంటము
చేతఁబట్టి రాయనిబాచయ్యగారాయన మొగమువంకఁ దిలకించుచుండెను.
వేమారెడ్డి యొకక్షణ మిష్టదేవతా ధ్యానముగావించుకొని నాట్యసారసర్య
స్వముగాఁ దాను రచింపఁబూనిన వ్యాఖ్యానమున కారంభమున నాట్య
వేదజన్మహేతువగు నటరాజును స్తుతించెను. పసిఁడి గంటపుగిలుకలు
గలగలలాడుచుండ రాయనబాచయ్యగారు ముత్తైపు సరులుపోహళించి
నట్లక్షరపంక్తులు దీర్చికొనిపోవుచుండెను.

“వేదాదీనాం విశుద్ధానాం విద్యానాం జన్మహేతవే

పార్వతీ పరతంత్రాయ పరస్మైవస్తునేనమః.”

ప్రార్థనాశ్లోకము విష్ణుపరముగా నుండునని రాయనబాచయ్య
గారనుకొనిరి. ఇది శివపరముగా నున్నది. వేమారెడ్డి నాందీశ్లోకమునకు
వ్యాఖ్యానముచెప్పెను. “సన్మార్గలోకనాయేత్యనేనాత్ర కశ్చిన్మార్గాభి నయః
ప్రతిపాద్యత ఇతిసూచ్యతే” యనుస్పటికి బాచయ్యగారి సందేహము

లకుమ : తిప్పయ్యగారి మేనల్లుడంట. పేరు శ్రీనాథుడంట. పిల్లకుడగిన యందగాడే. మేము మాటాడుకొనుచుండగా గ్రొత్త పంచెలుగట్టుకొని పెండ్లికొడుకువలె నాతడు వీధిలోనికి బయలుదేరి నాడు. అన్నయమంత్రిగారాతనిని జూపుచు “దిప్పయ్యగారి యల్లుని జూచితివా?” యనిరి. నేనాపిల్లచెక్కులనే చూచుచుంటిని. అన్నయమంత్రిగారన్నమాట కామెచెక్కులపై జూచుచుండగనే మందారములు విచ్చిపోయెను. “వీనిమెడలోని లింగము వదలినప్పుడుగదా దానిమెడలో మంగళసూత్రము పడుట” యని తిప్పయ్యగారనుచుండగనే ఆమందారము లరవిందములై యాయరవిందము లిందీవరములై పోయెను. భావముల సంత యచ్చుగుర్దినట్లు ప్రకటించు చెక్కుల నేనెక్కడను జూడలేదు. “ఈమె నాట్యము నేర్చిన నెంతబాగుండునని” నేననుకొనుచుండ సన్నయమంత్రిగారామాటయే యనిరి. నేనామెకు నాట్యము నేర్పవలెనంట.

కాటయ : ఇప్పుట నేర్పుచున్న గానము చాలలేదుగావలయును.

లకుమ : దేవిగారి కారోగ్యము తిన్నగలేదని తెలిసినది. రెండు మూడుపర్యాయములు వచ్చితినిగాని దర్శనము కాలేదు.

కాటయ : అనగా నది శారీరకవ్యాధి కాదన్నమాట. ఆమెకు గోపమువచ్చినచో నెవ్వరికిని దర్శనమీయదు.

లకుమ : ఆమెకు నాపై గోపముకలిగియుండును.

కాటయ : అందఱిమీది కోపముల నామె నామీదనే చూపుచుండును గనుక నీవు చింతింపనక్కరలేదు.

లకుమ : మీరు నవ్వుచున్నారు. నాకు బాధగానున్నది.

కాటయ : నవ్విినచో గొందఱు బాధపడుదురు. బాధించినచో గొందఱు నవ్వుదురు. అది వారివారి స్వభావము.

లకుమ : ఆమె మిగుల నీరసించుచున్నదని వింటిని.

కాటయ : మానవశమున నీరసించుటలోఁగూడ రసమున్నది గదా :

లకుమ : మీరు జీవితసమస్యను కళావిషయములోనికి దింపు చున్నారు.

కాటయ : కళ యనఁగా నాకనమునుండి యూడిపడినదా? జీవితమే కళ. నీ జీవితమంతయు నాట్యము. ఆమె జీవితమంతయు సంగీతము. ప్రభువు జీవితమంతయు శిల్పము. వట్టిసుఖములోనుండి కళ యుద్భవంపడు. హృదయాంతరాళమునం దేదో యొక యావేదన యుండవలెను. ఆవేదననుండియే యుత్తమకళ యావిర్భవించును. శ్రీకృష్ణ దేవునికై నీ యావేదనయేకదా నీ నాట్యమంతయు. మరణించిన రాణి కొఱకైన ప్రభువు నావేదనయేకదా యాయన శిల్పమంతయు. మల్లిక గానమును నీవినడుమ వినలేదు. రాత్రులందామె యప్పుడప్పుడు గానము చేయుచుండును. ఆమె యాగానమును నాకొఱకే చేయుచున్నదని నేనెఱుంగుదును. ఆవేదనానుభవముచేఁ బండినహృదయమునుండి రస మోడికలు గట్టినట్లుండు నామెగానము వినుచు నేను పరవశుడనగుచుండును. పూర్వమామె కంఠమున నభిమానముండెడిది. ఇప్పుడావేదన యున్నది. పూర్వమామెగానము విని పులికితుడనగుచుంటిని. ఇప్పుడు మూర్ఛితుడనగుచున్నాను. ఆవేదనచే హృదయము మెత్తఁబడును. మెత్తనిహృదయమునుండియే యుత్తమమైన కళ యావిర్భవించును. అట్టికళయే మానవులను స్వర్గమునకెత్తును.

కాటయవేమారెడ్డి యిట్లేమేమో చెప్పుకొనిపోవుచుండెను. లకుమా దేవి యనిమిషలోచనయై యిట్లే యాలకించుచుండెను.

ఎన్నిపర్యాయములు కబురంపినను మల్లాంబిక రాకుండుటచే నాటి సాయంకాలమున వేమాంబిక తానే యామెను జూడవచ్చెను. పరిచారిక లామెను శయనమందిరములోనికిఁ దీసికొనిపోయిరి. మందిర మంతయుఁ జిన్నఁబోయినట్లున్నది. ఆమె లోపలనడుగిడుచు “మఱదలు గారు బొత్తుగాఁ గంటిలో నలుసయిపోయిరే” యని సప్తము సనెను. నిజముగనే యామె నలుసువలె శయ్యకంటుకొని యుండుటఁగాంచి యామె నివ్వెరపోయెను. కుమారవీరభద్రుఁ డామె చంద్రలోనుండి శయ్యపైనుండికి మల్లాంబిక శరీరము నల్లకొనెను. “ఏమమ్మా ! యిట్లయితివి ?” అని మల్లాంబిక యొడలుదడవుచు వేమాంబిక “మీరయినఁ జెప్పరైతిరేమే ?” యని పరిచారికలను గసరుకొనెను. “అమ్మగారు చెప్పవలదనినా”రని వారు బెదురుచు బదులు పలికిరి. వీరభద్రుని కిల కిలలు చిలకించి మల్లాంబిక మొగ మల్లంత విప్పారెను.

వేమాంబిక : ఏమమ్మా యిట్లయితివి ?

మల్లాంబిక : ఏమియులేదమ్మా.

వేమాంబిక : ఏమియులేకయే యంతచిక్కిపోయితివా ?

మల్లాంబిక మెల్లగానవ్వెను. ఆసవ్వు గులాబిపూవుపై మంచు పెరవలె సంతలోఁ గరిగిపోయెను.

వేమా : క్షణముతీరికలేక యాయనయు, నేమియుఁదోచక నీవును నీవిధముగఁ జిక్కి సగమైనచోఁ జూచువారికెట్లుండును ? ఈసంగతి విన్నచోఁ బ్రభువునకుఁ బ్రాణములు నిలుచునా ? ఈ పనులయొద్ది తీఱునంతవఱకు నీయన్నగారి యంతఃపురమున నుండువురమ్ము.

మల్లాంబిక వలదనెను. వేమాంబిక బతిమాలెను. బలవంతము చేసెను. వేమారెడ్డిగారికిఁ దెలియవఱుటకును, బిల్లకి సిద్ధపఱుటకును వేమాంబిక పరిచారికలం బనిచెను. మల్లాంబికనెట్లో యొప్పించి ప్రభు

మందిరమునకుఁ గొనిపోయెను. అన్నగారి యుపదేశముచే నన్నియు జక్కఁబడునని కాటయవేమారెడ్డి కడకన్నులలో కులికికొనెను.

చెల్లెలినిగాంచి ప్రభువు తెల్లబోయెను. ఈమె యెందుల కిట్లయినది. వ్యాధివల్లనైనచోఁ దనకుఁ దెలియజేయకుండునా? ఆధియనుకొనుట కామెకు లోపమేదియునులేదే. మాణిక్యమువంటి మగఁడు. పొరుపెఱుఁగని కాపురము. తనకు జీవితమున నానందము గలిగించునదామె సంసారమొక్కటియే. అందమునకు, ననురాగమునకు, నైశ్వర్యమునకు, గౌఱతలేక చిలుకయు గోరవంకయువలె నానందముగఁ గాపురముచేయు మఱిదిని చెల్లెలినిగాంచి తాను జీవితమందలి దుఃఖములు మఱచిపోవుచుండును. మల్లాంబిక స్వామీనపతికయని తానెఱుఁగును. మల్లాంబిక మనస్సునందలి దిగులేమైయుండును? ఆమెజీవితము సందోకపేలోపము. ఆజేండ్లనుండియుఁ గాపురముచేయుచున్నను నింత వఱకామె గర్భము ఫలించలేదు. తనకే యీదిగులుండఁగా నామె కుండధా? ప్రభువు మనస్సు నీయాహ గట్టిగాఁ బట్టుకొనెను. ఇతరో హలకిక నటఁ దావులేదు. ఈయాహవచ్చి యాయన చిటునవ్వు దొలుకాడఁ జెల్లెలి చిబుకముఁ బుడికి శిరము నిమిరి యంతిపురిలోని కనిపెను. వేమాంబను, జేరఁబిలిచి తనయాహ నామెకుఁ దెలిపెను. వేమాంబ యాయన యమాయకపుటూహకుఁ దనలో నవ్వుకొనెను. ఆల్మగలనడుమ నేదో పొఱపుపుట్టనిదే యనురాగవతియగు నతివ యీతీరునఁ గృశించుట పొసఁగదని యామె మఱదలిమొగముఁ జూచినప్పుడే యనుకొనెను. ప్రభువు అమృతహృదయుఁడు. తన దుఃఖమును దిగమ్రింగి యాయన యితరుల సుఖమున కానందించును. ఆయనయాహ యాయన యాశయమునకుఁ బ్రతిబింబము. ఆయన యాశయమే యాశీర్వచనమై మల్లాంబిక గర్భము ఫలించవలెనని వేమాంబిక వేయి దేవతలకు మ్రొక్కుకొనెను.

“కొండపల్లి దీనికెక్కడిపుట్టిని” అని గొణిగికొనుచు వామన భట్టు దానినిజూచి “యత్తవారింటికిఁ దిరిగి వచ్చునా?” యనెను. అమాటకది కిసుక్కున నవ్వుకొని “అహా! మహారాణిలాగునఁ దిరిగి వచ్చును” అనెను. “అశ చాలవఱకుఁ బ్రాకినదే” యనుకొనుచు వామనభట్టు విద్యారణ్యులవారి యాశ్రమమునకు బయలుదేరెను. “ఈ దాసిపిల్ల మొగము కళగలదే. దీని మాటల ధోరణిచూడ నాగ మణిపట్ల నేదో యసంతృప్తి యున్నట్లు కనఁబడుచున్నది. దీనిసంగతి యేమో చూడవలసినదే” అనుకొనుచు నాతఁడాశ్రమము ప్రవేశించెను. ఆశ్రమమంతయు నిశ్శబ్దముగ నుండెను. విద్యారణ్యులకు నెల దిన ములనుండియు నస్వస్థముగా నుండెను. శతవసంతోత్సవము నాటి నుండియే యాయన నలతగా నుండెను. ఇటీవల బొత్తిగా మంచము పట్టెను. వామనభట్టాయనకు నేవచేయుచు నాశ్రమమునందే యుండెను.

పాడ్యమినాఁడే బయలుదేరవలయునని గంగాదేవి యనుకొనెను. మరిరెండు దినములుండి పోదమని హీరాంబిక యనెను. ఆ రెండు దిన ములు నామె కోవెలలోనే యెక్కువకాలము గడపెను. వందపర్యాయ ములు మండపము మెట్లెక్కిదిగెను. మెట్లు దిగునప్పుడును నెక్కునప్పు డును నెవరికొఱకో వెడకికొనుచున్నట్లుండును. చేసిన స్వామిదర్శన మునే మరలమరలఁ జేయుచుండును. ఈరెండుదినములలో గంగాదేవి మథురా విజయమునఁ గొన్నిశ్లోకములువ్రాసి డిండిములకు వినిపించెను. శ్లోకములు లోకోత్తరముగ నున్నవని యాయన ప్రశంసించెను. స్వామి సన్నిధానమహిమ గావలయునని యామె సంతసించెను. “వ్యాఖ్యానపుఁ బ్రతి విద్యానగరము చేరినదట. మనమిక్కడ నింకెన్నాళ్ళు కూర్చుం దుము” అని డిండిములామెతోఁ బ్రసంగవశమున హెచ్చరించెను. “అమ్మాయి యీ పచ్చమల్పై మరులుగొన్నట్లున్నది. రేపురేపను చున్నది” అని గంగాదేవి పలికెను. “వ్యాఖ్యానముమాట తెలిసిన నామెయే పరుగెత్తివచ్చు” నని డిండిములనితి.

డిండిములన్నమాట నిజమే. మఱునాడే హీరాంబిక ప్రయాణ మునకుఁ దొందరజేసెను. త్రయోదశినాఁడు వారు విద్యానగరము చేరిరి. చేరినదే తడవుగ వామనభట్టునకుఁ గబురుచేసిరి. ఆతఁడు వచ్చి వ్యాఖ్యానపుఁబ్రతిని చేతికిచ్చువఱకును హీరాంబిక యారాటము గంగా దేవికిఁ బట్టరాని నవ్వులు పుట్టించెను. వామనుఁడు, డిండిములు, గంగా దేవియుఁ జతుశ్శాలలోఁ గూర్చుండి సంభాషించుకొనుచుండఁ బ్రతిని చేతఁబట్టుకొని హీరాంబిక ప్రక్కగదిలోనికిఁబోయెను.

గంగాదేవి : ఏమి వామనయ్యగారూ ! ఇట్టై వత్తునని చెప్పి యంతకాలము నిలిచిపోతిరి ? అమ్మాయి చదు వేమికావలెననుకొంటిరి ?

వామన : అందులకేకదా తల్లీ ! ఇంత యాలస్య మయినది ? ముత్తైములవంటి యక్కరములుగాని రాకుమారి కంటి కెక్కవుగదా. అట్టివ్రాలు చేతనయినవాఁడొక్క రాయని బాచయ్యగారే. కాటయ వేమారెడ్డిగారి కాయన ప్రియలేఖకుఁడు. ఆయన లెక్కల గొడవలలో మునిఁగితేలుచు రాజకుమారియం దభిమానముచే రాత్రులంతయు మేల్కొని యీ ప్రతి వ్రాసి యిచ్చినారు. దానికింత కాలము పట్టినది.

డిండిమ : నీవు విద్యానగరము వచ్చినట్లు మాకహోబిలముననే తెలిసినది. కుమరగిరిరెడ్డిగారి బంధువఁట. ఆయన చెప్పినాఁడు.

వామన : ఆయన యెట్లుండునో గుఱుతుచెప్పఁగలరా ?

డిండిమ : ఎట్లుండునేమి ! అచ్చముగ రాజకుమారునివలె నుండును.

వామన : ఆయినచో నాయనయే కాటయవేమభూపతి.

హీరాంబిక గ్రంథమును దిరుగవేయుచుండెను. ఆమెకన్నులు గ్రంథముమీఁదను జెవులు వారి సంభాషణమీఁదను నుండెను. ప్రథమాంకముచివఱ “ఇది శ్రీ కాటయవేమభూపతి....”యని కన్నుల కగ

పడుటయు, వామనభట్టునోట నా మాటయే చెవులఁబడుటయు నొక్క సారిగా జరిగి హీరాంబిక మనస్సహోబిలమున మండపము మెట్లపై వ్రాలెను.

గంగాదేవి : ఆయనయేనా ? వామనయ్యగారూ ! ఆయనను నేను గూడఁ జూచితిని. హీరయు నేనును స్వామిదర్శనమున కేఁగుచుంటిమి. మండపము మెట్లపై ధీరము నుదాత్తమునగు నొక మూర్తి నిలిచి యుండెను. ఆకస్మికముగఁజూచి యాయన నృసింహదేవుడే యనుకొంటిని.

హీరాంబిక మనస్సులో లీలగాఁ దారాడుచుండిన యొక భావమీ మాటలలో మూర్తివంతమయ్యెను. ఆమె యా గ్రంథమును గన్నుల నద్దకొనుచు, జెక్కులనొత్తుకొనుచు, బరవశ మగుచుండెను.

వామన : వ్యాఖ్యానము చేతికి వచ్చినదిగదా. రాజకుమారికింక నాతోఁ బనిలేదనుకొందును.

గంగా : మీరిచ్చట నున్నంతవఱకు సమ్మాయి మిమ్ము విడిచి పెట్టదు. మీరీనాటకమును బూర్తిచేయువఱకును నిచ్చటినుండి వెళ్ళుటకును వీలుండదు.

డిండిమ : అమ్మా ! నెలవిచ్చినఁబోయివత్తుము. ఒడలంతయు బడలికగానున్నది. తీటికగా మరల దర్శనము చేసికొందుము. వామనయ్యా ! నీవుగూడ బయలుదేరుచుంటివా ?

వామన : మఱచితిని. విద్యారణ్యులవారు మిక్కిలి యస్వస్థులై యున్నారు. మీరుగూడ నాదారిన వచ్చినచో వారినిజూచి పోవచ్చును.

గంగాదేవి బంగరుపల్లెరమునఁ బండ్లు, వక్కలాకులు దెప్పించి హీరాంబికనుబిలిచి వారిరువురకు నిప్పించెను.

విద్యారణ్యులు మంత్రీత్వము వినర్జించిన నాటినుండియు హరి హరరాయలవారి రసికత హద్దుమీఱినది. అంతకుమును పంతిపురము మాత్రమే విస్తరిల్లుచుండెడిది. ఆతరువాత వేశ్యవాటముగూడవిస్తరిల్ల సాగినది. ఆ వాటమునఁ గ్రొంగ్రొత్తగా వెలసిన సౌధము నాగమణిది. ఆమె కొండపల్లినుండివచ్చి నాల్గయిననాళ్ళయినది. ప్రతిదినమునామె ప్రభుమందిరమునకుఁ బోయివచ్చుచున్నది. ప్రతిరాత్రియు రాయల వారామె సౌధమునకు వచ్చిపోవుచున్నాఁడు.

కొండవీట జరుగుచున్న నైన్యసమీకరణము కొండపల్లికిఁ దెలియ వచ్చినది. కోమటి వేమారెడ్డికి గుండెలు గుబుగుబలాడెను. ఇంతలో నింతముంచుకొనివచ్చునని యాయన యనుకొనలేదు. పిల్లిపై నెలుకను, నెలుకపై బిల్లిని నెక్కించి యెట్లో కొండవీటిని గాఢేయవలెనని యాయన చాలకాలముగ నాలోచించుచుండెను. రాజ్యభ్రష్టుడైన యన్నెదేవచోడ నితో నాలోచన లారంభించినాఁడు. కృష్ణదక్షిణముదనకు దక్కించినచో నుత్తరరాజ్యమంతయు వారికిఁ గట్టబెట్టుదునని రాచకొండవారికి దేవర కొండవారికి నాశలుపెట్టినాఁడు. రాయభారములు సలుగుచుండెను. ముడివడునని యాసలు పుట్టుచుండెను. పశ్చిమమునుండి విద్యానగరము వారి నుసికొలుపుటకు సర్వప్రయత్నములు చేయుచుండెను. హరిహర రాయలవారిని మ్రుగ్గులోనికి దింపుటకే నాగమణి నాయనమీఁదఁ బ్రయోగించెను. వీరకైపులను రెచ్చఁగొట్టి కొండవీటఁ గల్లోలము రేపుటకై మంత్రిసింగనగారితో సేనడుమ మంతనములు నెఱపెను. ఈ పన్నాగ మంతయు రాఁబోవు శరత్తునాటికిఁ గార్యరూపమున ఫలించునని యాయన యెదురుచూచుచుండెను. మండువేసవిలో నెవరు దండు వెడలుదురు ? ఎందులకై సమంచిదని కోమటివేమారెడ్డి ధనదవోలున నైన్యములు ప్రోగు చేయుమని మాచారెడ్డికిఁ గబురుచేసెను. తా నమరావతికిఁబోయి మామ గారితో మంచికెడ్డలు మాటాడివచ్చెను. రాచకొండవారికి రాయభారము

పంపెను. ఇంతకును గొండవీటి దండయాత్ర యెవ్వరిమీఁదికో యాయన కంతుచిక్కలేదు. కప్పము చెల్లింపని తమమీఁదికా? భృగుబండసీమనాక్రమించుకొనిన రేచర్లవారిమీఁదికా? కృష్ణానది వేసంగిలో సేనలుదాటుటకు వీలుగానుండునుగనుక రాచకొండమీఁదికే కొండవీడు దండెత్తుచున్నదని తనకు నిశ్చితముగఁ దెలియవచ్చి నట్లాయన సింగమనాయకునకుఁ గబురు పంపెను. అసలు రహస్యమేమో సింగనమంత్రిగారు తెలియఁ జేయుదురని యాయన యాశపెట్టుకొనియుండెను. కొండవీటినుండి వీరశైవుఁడనువాఁడు కొండపల్లికిఁ జేరఁజాలఁడని సింగనమంత్రి కనిపెట్టెను. వట్టిచేతులతో రెండుమూఁడుపర్యాయములు వీరభటుల సంపించుచును. గూఢచారులు వారినందఱను గట్టి పడవైచినారు. శ్రీనాథుఁ డింకను గొండవీటఁ బరదేశియే. అందునుఁ గవిత్వముచెప్పికొనువాఁడు. గూఢచారు లీతనినైనచో ననుమానింపరు. సింగనమంత్రి శ్రీనాథునిఁ గొండపల్లికిఁ బంపించెను. సింగనమంత్రి మాటల కుబ్బి, కోమటివేమారెడ్డి తనకేదోత్రవ్వి తలకెత్తునని యువ్విభులూరుచు శ్రీనాథుఁ డింటిలో నెవ్వరికిని జెప్పకుండఁ గొండపల్లికిఁ బ్రయాణము కట్టెను. శ్రీనాథుఁ డిటువైపునఁ గొండపల్లిలో నడుగుపెట్టెనో లేదో అల్లాడరెడ్డి సేనలు సుడిగాలివలెఁ జుట్టుకొని వచ్చివడుచున్నవని కోటయంతట గగ్గోలుపుట్టెను. కోమటివేమారెడ్డికిఁ దత్తరము పుట్టెను. ఆయన కోటయంతయుఁ గలవరముగాఁ దిరుగుచుండెను. చేతికందిన యాహారపదార్థములను దీసికొని ప్రజలనుఁ గోటలోనికిఁ జేర్చింపుఁడని సేనానులఁ దొందరపెట్టెను. శ్రీనాథుఁ డాయనవెంటఁబడి సింగనమంత్రిగారంపిన వార్త నెఱిగించెను. సింగనమంత్రిపేరు విని యాయన చిరాకుపడెను. శత్రునైన్యములు చుట్టుముట్టుచున్నవని బురుజుల్పైఁ గేకలు రేగుచుండెను. కోమటివేమారెడ్డి కోటతలుపులు మూయించి సమకూడిన స్వల్పనైన్యముతో నాత్మరక్షణమున కాయత్తపడెను.

అద్దంకినై న్యములానాఁడే ధనదవోలు ముట్టడించెను. మాచారెడ్డి యేమిచేయగలఁడు? అన్నగారినినమ్ముకొని తానీవన్నాగములోఁ జక్కుకొనెను. తానెంత యత్నించినను నల్పవ్యవధిలో నైదువేలకంటె సేన సమకూర్చలేకపోయెను. అద్దంకిసేన పదునైదువేలు. కోటబిగించుకొని కూర్చుండినను దానునెగ్గలేడు. తనది వట్టిమట్టికోట. పాతికయేండ్లుగా బాగుచేతగూడలేనిది. మాచారెడ్డిసంధియే యుత్తమ పక్షముగఁ దీర్మానించుకొనెను. కోటబరుజుపై గొమ్ములవానిచే ధర్మదార యూఁదించెను. కోటతలుపులు దెరిపించెను. కోటారెడ్డియుఁ జినకోమటిరెడ్డియుఁ గోటవశపఱచుకొని మాచారెడ్డి నాయనమందిరముననే యచువులొసూచి కాటయవేమారెడ్డి యుత్తరువుల కెదురు చూచుచుండిరి.

కొండపల్లిముట్టడి యమరావతిలో గుప్పమనెను. గన్నారెడ్డి యమరావతిసేనలను కొండపల్లికిఁ బంపుటాలేదాయని యాలోచించెను. పరిస్థితినిబట్టిచూడ నల్లాడరెడ్డిసేనలు కొండపల్లిమీఁదికిని, బెల్లంకొండ సేనలమరావతిమీఁదికిని నుద్దేశింపఁబడినట్టాయనకుఁ దోచెను. ఒకవైపున బెల్లంకొండసేనలు నింకొకవైపున రాజమహేంద్రవర సేనలు ముట్టినచో నమరావతి నిలువఁజాలదు. తానుబోయి కొండపల్లికిఁ దోడ్పడినచోఁ బైనుండి యల్లునిసేనలు క్రిందనుండితనసేనలు నల్లాడరెడ్డిసేనల నడగతైరలో నొక్కవచ్చును. ముందుకొండపల్లి విలిచినచో నమరావతిమాట యావలఁజూచుకొనవచ్చును. గన్నారెడ్డి తనవై న్యమును గొండపల్లికిఁ దరలించెను. మఱునాఁడు తెల్లవాఱునప్పటికి బెల్లంకొండసేన లమరావతికివచ్చెను. దుర్గరక్షకుఁడగు నప్పనరెడ్డి యరియేటి లింగనమంత్రికి గోటనొప్పఁజెప్పెను. బెల్లంకొండసేనలతో లింగనమంత్రి పెదవెంకప్ప రెడ్డిని కొండపల్లిమీఁదికి దఱిమి పంపించెను. కొండపల్లి యమరావతి సేనలనడుమ నల్లాడరెడ్డి యుక్తిబిక్కిరి యగుచుండెను. భీమదేవ చోడనితో నాలోచించి నల్లాడరెడ్డి యొక యెత్తువేసెను. కోటముట్టడి

చాలించి తమ సేనలను కృష్ణ మొగమువట్టించెను. వెనుకతట్టుగాఁ దాకిన గన్నారెడ్డి సేనను తమయుధయనై న్నములతో నెదురుకొని కృష్ణయొడ్డు వఱకుఁ దఱముకొనివచ్చెను. కృష్ణలోదిగుటయనఁగా బెల్లంకొండ సేనలో దిగుట యన్నమాట. గన్నారెడ్డి తమపన్నాగములోఁ దానే చిక్కుకొనిపోయెను. ఆయనకాకలుతీతిన పీరుఁడు. అభిమానధనుఁడు. ఆయన కరవాలచాలనములకు శత్రునై నికుల శిరములు జొన్నకంకులవలెఁ దునిసి పడుచుండెను. రెండుజాముల మండుటెండలో రెండుసేనల యందును నై నికుల యొడళ్ళు జెమ్మటలు నెత్తురులు నేకధారగాఁ గురియు చుండెను. అల్లాడరెడ్డి యాయనతోఁ దారసిల్లెను. ముప్పదియేండ్ల యువకుఁ డల్లాడరెడ్డి. అఱువదియేండ్లవృద్ధుఁ గన్నారెడ్డి. గడియసేపు కలఁచె నల్లాడరెడ్డియెచుట నిలుచుట గన్నారెడ్డికి గగనమయ్యెను. ఉభయ సేనలనడుమఁ జిక్కుకొని యాయనదండు సగముతెగి సగము విరిగిపోయెను. మిడిమిడియెండలో నల్లాడరెడ్డి కత్తికత్తకముల మెఱపుల కాయనకన్నులు మిరుమిట్లుగొనుచుండెను. చక్రాకారమున నాయనను జుటివచ్చుచు నల్లాడరెడ్డి యాయనను త్రిప్పులఁ బెట్టుచుండెను. గన్నారెడ్డి గుఱ్ఱమునకు నాలుగుకాళ్ళపైనిలుచు తావైనఁ జిక్కుటలేదు. అది భయంకరముగ నకిలించి రెండుకాళ్ళపై నిలువెత్తునలేచి నిలువఁ బడెను. రెప్పపాటులో నల్లాడరెడ్డి యారెండుకాళ్ళనుఁ దుండెములుగా నఱికినెను. గుఱ్ఱముతోబాటు గన్నారెడ్డి నేలపైఁ గుప్పవలె గూలి పోయెను.

అల్లాడరెడ్డి సేన లమరావతిపైఁ బడుచున్నవని తలఁచి కోమటి వేమారెడ్డి కోటలోనిసేనల సమరావతికిఁ బట్టించెను. రాజకొండసేన లేక్షణమునకైన రావచ్చుననియే యాతఁడావపడుచుండెను. కోటలో నుండియే పోరుసాగించినచోఁ గోంతకాలమైపు నిలువఁద్రొక్కికొని యుండునేమో : కోటఁబడిచివచ్చి కోమటివేమారెడ్డి గొప్ప ముప్పను

గొనితెచ్చికొన్నట్లయినది. కొండపల్లినుండి రెండుగవ్వాతుల దప్పు జరుగకమున్నే విజయవిజృంభితములైన వైరిసేనలు దసదండుతో, దారసిల్లెను. సముద్రమువంటి శత్రుసేనముందు తమసేన చిన్నచెఱుపు వలెనుండెను. కోమటివేమారెడ్డి దండునకు గుండెలు నిలువలేదు. విఠిగివెన్నుఁజూపిన కొండపల్లి సేనలను విఱుగఁద్రొక్కుకొనుచున్నాడ రెడ్డి తనసేనలతో, గోటలో, బ్రవేశించెను.

౧౫

జ్యేష్ఠపూర్ణిమనాఁ దేఱువాకపండువు. ఉద్యోషభ యజ్ఞమునుపేరఁ గొండవీటి రాజ్యమునందెల్లెడల నీపండువు జరుపఁబడును. కొండవీటి రెడ్డిప్రభువులు చతుర్థకులఱులు. వ్యవభవే యా కులమువారికిఁ బ్రాణాధారము. కృషియొక్క యావశ్యకతను గుర్తించి రెడ్డిప్రభువులు తమ రాజ్యమునందీ యుత్సవమును మిగుల సుత్సాహముతో జరిపించుచుండిరి. రైతులెల్లరు నుదయముననే దమ యెద్దులను జక్కఁగా గడిగి, కొమ్మునకు, గిట్టలకు రంగులు పూసి, మెడలలో మువ్వలు, గంటలు కట్టి, మొగముల నద్దాలకుచ్చుల నలంకరించి, నడుముల నద్దాల పట్టెడలు పెట్టి నందీశ్వరులవలె నలంకరించిరి. చావడులలో గాళ్లలకును, నాగళ్ళకును ధూపదీపములిచ్చి నైవేద్యముపెట్టిన పొంగళ్ళు వ్యవభములకుఁ దినఁజెట్టిరి. సాయంకాలము మంగళవాద్యములతోఁ బశువుల నన్నింటిని బ్రధాన వీధుల సూరేగించి యూరిబయటకుఁ దోలుకొనిపోయిరి. కోటవాకిటఁగట్టిన పుంటిత్రాటి తోరణమును రైతులు చేతికోలలతో, బీచుబీచుగాఁగొట్టి యెవరికి దొరికినపీచు వారెత్తుకొని పోయిరి. అఱ్ఱులుసాచి, తోకరెత్తి పశువులమంద యూరిలోనికిఁ బరువెత్తివచ్చుచుండఁ జేటవటమును చినుకులును జిటుకుచిటుకుమను వడగండ్లును బశువులవెన్నులఁ గురిసి తొలకరి యారంభమయ్యెను.

పశువులు కోటలోఁ బ్రవేశించిన మఱు గడియలో నైదువందల యశ్వదళముతోఁ గాటయవేమారెడ్డి యద్దంకి దిక్కునఁ దరలిపోయెను. పిండియారఁబోసినట్లు పండువెన్నెల గాయుచుండెను. ఆ చల్లని వెన్నెలలోఁ దెల్లవాఱులు బ్రయాణముచేసి సూర్యోదయమునకుఁ గాటయవేమారెడ్డి యద్దంకిఁ జేరుకొనెను. ఆదినమంతయు నచ్చటి సన్నాహములు పరిశీలించి, నేనల కుత్సాహముపుట్టించి తిరిగి యారాత్రి యట నుండి బయలుదేరి ధనదవోలు పొలిమేరలఁ ద్రొక్కికొనుచుఁ దదియ నాఁటి యుదయము బెల్లంకొండచేరెను. పగలంతయు నచ్చటి దండును బరీక్షించి మఱునాఁడుకూడ నశ్వదళమునకు విశ్రాంతి యిచ్చి పంచమి నాఁడు బెజవాడచేరుకొని యల్లాడరెడ్డికడనుండి వార్తల కెదురుచూచుచుండెను. అత్యవసరమైనఁగాని యశ్వదళము నుపయోగింపరాదని యాయన నిశ్చయించుకొనెను. ఈ యెండలలో గజదళము ననలే కదలింపఁ దలఁపలేదు. ఏక్షణమున కాక్షణము తనకు వార్తలందించుటకై యాయన యన్నిదిక్కులను నాశ్వికులయిన వేగరులను నియమించెను.

అషాఢశుద్ధ పంచమినాఁడు కాటయవేమారెడ్డి యైదువందల యశ్వదళము చెక్కుచెదరకుండఁ బెండ్లికిఁబోయివచ్చినట్లు కొండపీటికిఁ దిరిగివచ్చెను. కుమరగిరిప్రభు వాయనకుఁ గోటవాకిట స్వాగత మిచ్చి కొఁగలించుకొనెను. దళమినాఁడు విజయోత్సవమునకు సన్నాహములు జరుగుచుండెను.

ఈ యిరువది దినములలోఁ గొండపీట వీరశైవులు తొమ్ములు విరుచుకొని పీఠులలోఁ దిరుగుచుండిరి. గుంపులుగాఁ జేరి గుజగుజలు పోవుచుండిరి. కోటలోని మూలబలము కదలిపోయినవెంటనే కోటను వశపఱచుకొనవలయునని కుట్రలు పన్నుచుండిరి. సింగనమంత్రిగారి యిల్లే కొండపీటికిఁ గేంద్రమైనట్లుండెను. దుర్గాధ్యక్షుఁడు జతనము పెద్దిరాజు, దండనాథుఁడు ప్రెగడయ్య, మంత్రి యన్నయ్యయుఁ గలిసి

యాలోచనచేసిరి. విష్ణువీగుచు వీథులలో విచ్చలవిడిగాఁ దిరుగుచున్న వీరభటులనెల్లరను నడువీథులలో నరికి ప్రోవులు పెట్టించవలెనన్నంతగా వారికిఁ గోపము మండుకొనిపోవుచుండెను. ప్రభువిందుల కంగీకరింపఁడు. వారొక నిశ్చయమునకొచ్చిరి. కోటవెలుపలి దండులనుగూడఁ గోటలోనికిరప్పించి వంతులవెంట వీథులలోఁ బగలు ముప్పదిగడియలు రేయి ముప్పదిగడియలు విన్యాసములు దీర్పించిరి. కదలిిన వీరభటులకుఁ గాళ్ళుతెగిపోవును. మెదలిిన వీరభటులకు మెడలుతెగిపోవును. సింగన మంత్రిగారి మాట కట్టువడెను.

మల్లాంబిక యన్నగారి యంతఃపురముననే యుండెను. వేమాంబ యామె యంతరంగములోని రహస్యములను బయటికి లాగుటకై గాలములు వైచుచుండెను. మల్లాంబిక యెక్కువ కాలము కుమారాన్న వోతారెడ్డితోఁ గడపుచుండెను. మేనత్త యెడఁదలోని దిగులు నాపసి వాఁడుకూడ పసికట్టెను. ఆమె నవ్వినఁగాని పాలుద్రావనని యాతఁడు పట్టుపట్టెను. ఆమె నవ్వును. అతఁడు పాలు ద్రావును. మీయిరువురిలో మల్లాంబిక యల్లుడెవ్వరని వేమాంబ వీరభద్రునిఁ, కుమారాన్నవోతనిఁ గవ్వించును. వారు నేను నేనని వాదులాడుదురు. మల్లాంబిక ముసిముసి నవ్వులు పోవుచు వీరభద్రుని నొడిలోనికిఁ దీసికొనును. యవరాజు మూతి ముడుచుకొనును. ఆమె యాతనిని బతిమాలి బుజ్జగించును. దినములీతీరునఁ దిరిగిపోవుచుండెను.

ఒకదినమున నరసింహపండితుఁ డంతఃపురమునకు వచ్చెను. ఆయనను జూడఁగనే మల్లాంబిక కొక యాలోచనపోయినది. ఆయాలోచనలో నామె మొగమున దిగులుమునుగు గ్రొమ్మినది. నరసింహ పండితుఁ డామెను జూచి యాశ్చర్యపడి “ఏమిత్తల్లి! యిట్లు దిగులు వడియుంటివి” అనెను. మల్లాంబిక మాటాడలేదు. ఆయన మరల

నట్లే ప్రశ్నించెను. ఆమె తలవాల్చుకొని పాదాంగుశ్యగ్రమున నేల నిమిరుచు. -

మల్లాంబిక : సరసింహయ్యగారూ ! తమరు నాకుఁ దండివంటి వారు. మిమ్మొకటి యడుగుదునా ?

సరసింహ : అడుగుముతల్లీ. అనుమాన మెందులకు ? చిన్నతనమున నీన్ను నాచేతులలో నాడించితిని. మీయన్నగారితరువాత నిరువది యేండ్ల యెడముగా నీవు లేకలేక యొక్క యాడుబిడ్డవు పుట్టితివి. నిన్నుజూచి మురిసికొను నదృష్టముకూడ మీతల్లిగారికి లేకపోయినది. నీవు పృథివీపైఁ బడితివి. ఆమె స్వర్గము నలంకరించినది. ప్రభువులు నిన్ను గంటిని పాపవలెఁ గాపాడినారు. నేఁడేమో నీవు దిగులుపడు చున్నావు.

మల్లాంబిక చీరచెఱుగునఁ గన్నులు తుడిచికొనుచు. “సరసింహయ్యగారూ ! మీరు నాజాతకమును బరిశీలించినారా ?” అనెను.

సరసింహ : నీ జాతకమున కేమితల్లీ ! మహారాజ్ఞ జాతకము !

మల్లాంబిక : భాగ్యభావము సరియే కాని.....

సరసింహ : అనుమానింతువేల ? అడుగుముతల్లీ !

మల్లాంబిక : భర్తృభావము సంగతి యెట్లుండునో చెప్పుఁడు.

సరసింహ : ఆదర్శప్రాయమైన యనురాగదాంపత్య మందఱకు నగపడుచునేయున్నదిగదా. ఇందొకరు చెప్పవలసినదేమున్నది తల్లీ !

మల్లాంబిక : కాలమొక్క విధముగా నడచునా సరసింహయ్యగారూ !

సరసింహ : ఇంతకు నీ యనుమాన మేమనితల్లీ !

మల్లాంబిక : లకుమాదేవి మాయన్నగారి యంపుడుకత్తెయని యనుకొందురుగదా.

నరసింహ : శివశివా ! ఎవరమ్మా ! ఆ యన్నవారు ?

మల్లాంబిక : లోకము.

నరసింహ : లోకమున కేమితెలియును ? పోనీ లోకమనినంత మాత్రమున నీవెట్లునమ్మితివి ? ప్రభువునకు నీవొకటియు లకుమాదేవి యొకటియునా తల్లి !

మల్లాంబిక తెల్లబోయి నరసింహపండితునివంకఁ జూచెను.

నరసింహ : తల్లి ! నీవు మఱచితివా ? మీతండ్రిగారికి పంప, పొన్ని, రన్ని యని మువ్వరుంపుడుకత్తె లుండిరిగదా. వారిలో పంప నాయన రెండవ దేవేరిగా మన్నించెడివాఁడు. ఆ పంపాదేవి కూతురే కదా యీ లకుమాదేవి ! ఆమె ప్రభువున కేమగును ? నీ కేమగును ? ప్రభువంత వావివరుసలెఱుఁగని వాఁడనుకొంటివా ?

మల్లాంబిక : నరసింహయ్యగారూ ! ప్రభువువిషయమున నేను పొరపడితిని. నవరించుకొందును. ప్రభువువిషయము నాకుఁ బ్రధానము కాదు. ప్రధానివిషయమే నన్ను బాధించుచున్నది.

నరసింహ : ఆ విషయమున నీవనుమావించినను దప్పులేదు.

మల్లాంబిక : నాజాతకమునకు నవత్నీదోషము పట్టినదేమో మీరు చెప్పవలయును.

నరసింహ : ఆ విషయమునకు జాతక మక్కరలేదు. ఏది ? ఎడమచేయి చూపింపుము.

మల్లాంబిక గుండెలు బిగఁబట్టుకొని నరసింహపండితునకుఁ దన యెడమ యఱచేయి చూపించెను. నరసింహపండితుఁ డాచేయి నిదానించి

చూచి “తల్లీ నీయనుమానము కేవల మసత్యముకాదు” అనెను. మల్లాంబిక నిలువున నీరయ్యెను.

నరసింహ : తల్లీ ! ఒకక్షణము సావధానముగ వినుము. నీచేతిలో సపత్నీరేఖ యున్నది. కాని యామె లకుమాదేవి మాత్రము కాదు. ఇంతవఱకు నిశ్చితముగఁ జెప్పఁగలను.

మల్లాంబిక కించుక ప్రాణములు తేలుకొనెను. ఆమె “ఎట్లుచెప్పఁగలరు?” అనెను.

నరసింహ : వేశ్యలు సపత్నీభావములోఁ జేరరు. నీకు సపత్నీభావము వట్టినను ఆ సపత్నీ లకుమాదేవిమాత్రముకాదు. ఎవరగుదురో నేను చెప్పఁజాలను. ఇంక నీ భర్తకు వేశ్యాసక్తి యున్నదో లేదో యాయన చేయిచూచి చెప్పవలయును. ఇంతకును మహారాణుల జాతకములు సాధారణముగా సపత్నీభావ రహితములుగా నుండవు. తల్లీ ! నీవు నీ చిత్తమును సమాధానపఱచుకొని సుఖముగానుండుట యుత్తమోత్తమమైన మార్గము.

మల్లాంబిక హృదయభారము నగను తీసివైచినట్లయ్యెను. ఆమె కన్నులు చక్కగాఁ దుడిచికొని నరసింహపండితుని యథోచితముగ సత్కరించి పంపెను. దినములు గడచుచున్నకొలందియు మల్లాంబిక చిత్తమునఁ దా నన్నగారియెడ నవచారముచేసితి నన్న చింత యుత్కటము కాఁజొచ్చెను. అన్నగారి కంటఁబడుట కామెకు భయముగలుగుచుండెను. తన యవచారము నాయనతోఁ జోయి చెప్పికొంద మనిపించెను. ఏమని చెప్పికొనవలెను? ఆమెకేమియుఁ బాలుపోలేదు. ఆమెకు దైర్యము చాలలేదు. నరసింహపండితుఁడు తనది మహారాజ్ఞి జాతకమని చెప్పెను. మహారాణుల జాతకములు సాధారణముగ సపత్నీభావ రహితములుగ నుండవని చెప్పెను. తనకు సపత్నీ యుండునుగాని యా

శ్రీనాథుఁ డింటిలోఁ జెప్పకుండ నెచ్చటికిఁబోయెనో యిరువది నాళ్ళయినది. తనకేతెలియని దిగులుతో దుర్గ నలిగిపోసాగెను. ఆమె లకుమాదేవికడ నాట్య మారంభించి యీ యిరువది దినములనుండియుఁ గ్రమము దప్పకుండ నేర్చుకొనుచునే యున్నది. మల్లాంబిక యామెకు గీతగోవిందమున రెండుమూఁడుగీతములు పాడుట నేర్పినది. లకుమా దేవి యా గీతములు విని దుర్గకు వాని యభినయము నేర్పుచుండెను. అన్నయమంత్రిగారి కామె యాటపాటల కానంద ముప్పొంగిపోవు చుండెను. ఆడుచున్నను బాడుచున్నను దుర్గయేదో యన్యమనస్కుగా నున్నట్లుతోచును. అన్నయ్యగారికా యన్యమనస్కుత ముద్దు వచ్చు చుండెను. ఆమె పసిహృదయములో నప్పుడే యనురాగము, ఆ యను రాగమున కాఘాతము : శ్రీనాథుఁడు సింగనమంత్రి యింటికిఁబోయి వచ్చుచుండెనుగదా ! ఆయన యీతని కేదేని ఆసచూపి కొండపల్లికిఁ బంపియుండునా ! కోమటివేమారెడ్డి కొండపల్లినుండి పలాయనము చేసెనుగదా ! శ్రీనాథుఁ డేమైయుండును ? కొండపల్లిలో నుండినచోఁ దమ సేనలవళముననే యుండును. అల్లాడరెడ్డి నడిగిన సంతయుఁ దేలవచ్చునని యన్నయమంత్రి యనుకొనెను.

నాలుగునాళ్ళయినను యువరాజు పరిస్థితి బాగుపడలేదు. మీఁదు మిక్కిలి నాల్గవనాఁ డాతఁడు మఱిత యావేదన పొందసాగెను. ఎడ తెగని దగ్గుచే నాతఁ డూపిరి తీసుకొనుటకునుఁ జాలకున్నాఁడు. ఆ దగ్గు టలో నొకమా రాతఁడు చేరెడు రక్తము గ్రక్కుకొనినాఁడు. ప్రభువు హృదయము తల్లిడిల్లిపోయెను. అశ్వినీ దేవతలవంటి యాస్థానవైద్యులు చికిత్స చేయుచుండినను రోగమంతెకు వచ్చుటలేదు. ఆకాశమునఁ జిన్న చిన్న మబ్బుతునకలు గున్నయేనుఁగులవలె గుంపులు గట్టుచుండెను. వేణువనము వెదురుపొదలపైనుండి చిఱుగాలి యీలలు వేసికొనుచుఁ జిల్లగాలి వీతెంచుచుండెను. హజారమున వీరాస్వామికి మేఘమల్లారు

రాగము నాలపింపవలెననిపించెను. పిల్లగాలి తరగలపైఁ వేలియాడుచు మంద్రస్వరసంచారము రాజమందిరమును మెల్లమెల్లగా నావరించుచుండెను. యువరాజుగానము దిక్కునకుఁ గన్నులుత్రిప్పి సదుమనదుమ నుచ్చాస్వస నిశ్శ్వాసములు బిగఁబట్టుకొనుచు వినుచుండెను. రాయప్ప ప్రభువు చెవిలో నెదియో చెప్పెను. ప్రభువు పీరాస్వామిని బలిపించెను. ఆతఁడు వచ్చి “ప్రభూ ! నాగస్వరము దూరమునుండియే వినఁదగినది. మేఘమల్లారు క్షయవ్యాధి కుపశమనకారియగుట సత్తమే కాని సజీవమైన గాత్రమునఁ బలికినంతమే తగా నాసొన్నాయిగొట్టమునఁ బలుకదు. సొన్నాయిపాటలోఁ బ్రకోపనశక్తి యున్నంతగా నుపశమనశక్తి యుండదు. ప్రభువుల కిరువదియేండ్లుగా మేలుకొలుపులు పాడి పాడి నా సొన్నాయిగొట్టము మూర్ఛితులనుగూడ మేల్కొలుపుశక్తి నలవఱచుకొన్నది. అమ్మాయిగారిచే మేఘమల్లారు పాడింపుఁడు. చాలవఱ కుపశాంతి కలుగవచ్చును” అని విన్నవించెను. ప్రభువు మల్లంబికవంకఁ జూచెను.

మల్లంబిక మంద్రస్థాయిలో మధ్యషడ్జమున నారంభించి కంఠమున శంఖములు పూరించెను. మంద్రమునుండి మెల్లగా సనుమంద్రములోనికి జారెను. అనుమంద్రమున నామెకంఠమునఁ బుష్కలావర్తకములంతఃపరిఘూర్ణితములైనట్లు ధీరము గంభీరమునగు మేఘగర్జనాదము పలుకుచుండెను. అంతఃపురమున శయనమందిరాంతరాళమున వాయువులు సాంద్రములగుచుండెను. మల్లంబిక మంద్రమున నించుక సంచారముచేసి మధ్యమస్థాయి ప్రవేశించి యంతలో జజ్జునజారి మంద్రమున విదారించెను. వాయువరమాణువు లొత్తికొని యొత్తికొని శయనమందిరమునఁ గాంతులు మందగించుచుండెను. మల్లంబిక మరల మంద్రమునుండి మధ్యమము నందుకొని యచ్చట నించుక సంచారముచేసి

(10)

౧౬

అల్లాడరెడ్డికి మామిడి సింగన్నమంత్రినిఁ దలచుకొనినప్పుడెల్ల నొడలు మండుకొని పోవుచుండెను. కుమరగిరిప్రభువుపై నాయన పగఁ బట్టినాఁడు. వీరశైవులతో సింగనమంత్రి యూరేగుచుండ నడివీధులలో మిడితలలు వేసికొనరాదని రాజాజ్ఞపంపిన దాయనయే. అనాటి నుండియు నల్లాడరెడ్డి సింగనమంత్రినొకకంటఁ గనిపెట్టుచునేయుండెను. సింగనమంత్రి కొండపల్లెకుఁ గబురులు చేరవేయుటకు వీలులేకుండఁ గట్టుదిట్టములు చేయించెను. ప్రభువంశ నాశనమునకై యాయన యభిచారహోమములు చేయుచున్నట్లుకూడ అల్లాడరెడ్డికి విసవచ్చెను. కుమరాన్నవోతారెడ్డి రక్తము గ్రక్కికొనుటతో నాయనకు సింగనమంత్రి దుశ్చర్యలపై ననుమానము బలపడెను. ఆయన యింక నాగ్రహము పట్టలేకపోయెను. సింగనమంత్రిని ప్రత్యక్షముగ నిగ్రహించుటకుఁ బ్రభువుగాని, ప్రధానిగాని యంగీకరింపరు. ఆయన యాలోచించి యాలోచించి యేమైనఁగానిమ్మని తెగించి సింగనమంత్రిని దన విడిదలకు రావలసినదిగాఁ గబురుచేసెను. ఆయన యనుష్ఠానమున నుంటినని సమాధానము ఘోషెను. అనుష్ఠానము ముగిసినవెంటనే రావలసినదిగా అల్లాడరెడ్డి మరలఁ గబురుపంపెను. సింగనమంత్రి వచ్చెను.

అల్లాడ : సింగనమంత్రిగారూ !

సింగన : నా మంత్రిత్వ మేనాఁడో మంటఁగలిసినదికదా.

అల్లాడ : అందుచేతనేకాఁబోలు మాంత్రికులయినారు.

సింగన : మా హేశ్వరులను మాంత్రికులనుట యీశ్వరద్రోహము.

అల్లాడ : ఈశ్వరద్రోహము చేసినను, రాజద్రోహము చేసినను మీవంటి మాంత్రికులు చేయవలసినదే. మే మీశ్వర భక్తులము. రాజభక్తులము. మీరు మిట్టిమిట్టిచూచి లాభములేదు. ఈశ్వరుఁడు రుద్రుఁ

డని, భైరవుడని, లయకారుడని వర్ణించి భయపెట్టుటకు మేము వెట్టి ప్రజలము గాము. ఈశ్వరుడు, శివుడు, శంకరుడు సృష్టికి, ప్రభువు నని మే మెఱుంగుదుము. అసలు పరతత్వ మొక్కటియే. యభిరుచి భేద మునుబట్టి దానినే కొందఱీశ్వరుడనియు, గొందఱు విష్ణువనియు ననుచున్నారు. హరిహరైక్య మీ యాంధ్రభూమిలో వందయేండ్లుగా వర్ధిల్లుచున్నది. పాతాళమున నణఁగారిపోయిన వీరశైవమును మఱల నీనాడు మీరు పైకిఁ బెల్లగించుచున్నారు. వీరశైవమును రెడ్డిప్రభువు లేమాత్రమేని నభిమానించినచో నది దేశాభ్యుదయము కొఱకే. శివ కేశవుల యభేదము రెడ్డిప్రభువుల జీవితములలోఁ దేటతెల్లమగు రహస్యము. ఆ వీరశైవము నేడు దేశద్రోహములకు దిగుచున్నది. దానికి మీరు మూలకారణము. కుమరగిరిప్రభువు ధర్మమూర్తి. పరమ శాంతుడు. కనుకనే మీ యాగడ మింతవఱకును సాగుచువచ్చినది. ప్రభువు ధార్మికత్వమును, మీ బ్రాహ్మణత్వమును, మీ శిరస్సును గాపాడుచున్నవి. ఆ చూపులే చూడవలదనుచున్నాను. ఈశ్వరభక్తుల మని మీరేమో హెచ్చులు చెప్పకొనుచున్నారు. భక్తికిని ద్వేషము నకును, బొత్తెచ్చటనున్నది. ఈ ద్వేషమే మీ మాహేశ్వరమును మాంత్రికతలోనికి దింపినది. మీరు శైవులగుట యొప్పుయి ప్రభువు వైష్ణవుడగుట తప్పయినదా? పారమార్థికమైన తత్వైక్యమును విడనాడి వ్యావహారికమైన నామరూపభేదమును బట్టుకొని దేవులాడుట మీవంటి వివేకులకుఁ దగనిపని. ఇదియంతయు నట్లుండనిండు. ప్రభు వంశముపై నభిచారహోమములు చేయుట, ప్రభువైరులతో భైరవ తంత్రములు నడపుట, శత్రువులకు గూడచర్య నిర్వహించుట మున్నగు నభియోగములు మీ తలపైఁ బుట్టెడున్నవి. అయినను మీ తల నిలువఁ బడుటకు గారణములు ప్రభువు ధార్మికత్వమును, మీ బ్రాహ్మణత్వమును, నొకనాటి మీ మంత్రిత్వమును. చివరిమాటగా నిది వినుడు.

భద్రకాళికాలయమునను, మైలారపీఠభద్రాలయమునను నిత్యనైవేద్యములు జరుపు సర్పకులుతప్ప నన్యులు ప్రవేశింపరాదు. మీరు మీయింట స్వేచ్ఛగా జపతపోహోమాదులు చేసికొనవచ్చును. వీధిలో నడుగుపెట్టుటకు వీలులేదు. మీరింకఁ బోవచ్చును.

సింగనమంత్రి కోటలు పెరికిన కోడెత్రాచువలఁ దలవేలవైచుకొని దవుడలు చప్పరించుకొనుచుఁ దనయింటికిఁ బోయెను.

మల్లాంబిక మేఘమల్లారురాగము నాలాపించిననాటిరాత్రి కుమరగిరిప్రభువామె నెంతయో కొనియాడెను. అల్లునిప్రాణములు నిలుపుకొంటివని యుల్లసమాడెను. మల్లాంబిక యుల్లసములేమి నాయనగుర్తించి యామె దిగులుగానుండుటకుఁ గారణము గ్రుచ్చిగ్రుచ్చియడిగెను. మగనిమీఁది తనయనుమానమును తాను లోకులమీఁదఁబెట్టియన్నగారికందించెను. ఆయన ముక్కున వ్రేలువైచుకొనెను. లకుమవయస్సేమి? కాటయవేమారెడ్డి వయస్సేమి? లకుమ నలుబదియేండ్లది. వేమారెడ్డి యామెకన్నఁ బదియేండ్లుపిన్న. తానీమాటవిని యాశ్చర్యపడెను. ప్రభువు లకుమాదేవి తారుణ్యరహస్యము వివరించెను. లకుమాదేవి సామాన్య సర్తకకాదు. ఆమె నాట్యము నొక యోగముగా నభ్యసించెను. నాట్యశాస్త్రము నొక వేదముగా నధ్యయనముచేసెను. ఆమె నాట్యములోని రహస్యము సామాన్యులు గ్రహింపఁజాలరు. ఆమె నాట్యభంగిమలన్నియు యోగాసనములు. ఈ యోగాభ్యాసముచే నామె కర్మేంద్రియవంచకమును వశపఱచుకున్నది. నాట్యవేదము నామె రసబ్రహ్మ ప్రతిపాదకముగా నారాధించును. “రసోవై సః” అనునదియే యామెకు మహావాక్యము. ఈ రసజ్ఞాన మామెకు జ్ఞానేంద్రియవంచక వశీకరణము గలిగించెను. విష్ణుదేవుఁడు రసమయుఁడు. లోకము విష్ణుమయము. కాటయవేమారెడ్డి యామెకు

ప్రతక్ష్య విష్ణుదేవుడు. ఆమె యభినయ మంతయు విష్ణుపరమైనదే. ఆ యభినయమందలి రసభావములకు వేమారెడ్డి యాలంబన విభావము, యోగబలము, భావనాబలము నామె కభినవమైన యౌవన లావణ్యములను బ్రసాదించినవి. ఆమె పరమ నైష్ఠవి. ఆమె జీవితము పాలసముద్రము.

మల్లాంబిక మనస్సునకంటిన మాలిన్యము కుమరగిరిప్రభుని యుపదేశ జలముచే సంపూర్ణముగఁ బ్రక్షళితమైపోయెను. వర్షానంతర వియదంతరాశమువలె నాయమ హృదయాంతరాశము నిర్మలముఁ బ్రసన్నము నయ్యెను. క్రొత్తగా నత్తవారియింటికిఁ బోవు పెండ్లికూఁతురువలె నామె యన్నగారి పాదములఁ గన్నులకద్దకొని పల్లకియెక్కి తన భవనమునకుఁ బోయెను. గగనముననొక జలధరము మంద్రమధురముగ నుఱిమెను. మల్లాంబిక పల్లకిముత్యాల తెరలలోనుండి నింగివైపుఁ దొంగితొంగిచూచెను. అనీలాంబుదము మెఱపుఁ జీఱునవ్వు తళుక్కుమనెను. మల్లాంబిక యెక్కినపల్లకి మందిర ప్రాంగణమునం దాఁగెను. మందిర మయూరము పురివిప్పి యాడుచు నెదురువచ్చి యామెకు స్వాగతమిచ్చెను.

“త్వమసి మమ భూషణమ్ త్వమసి మమ జీవనమ్

త్వమసి మమ భవజలధి రత్నమ్”

కాటయవేమారెడ్డి మందిర చంద్రకాలపై నెవరో పాడుచు నాడుచుండిరి. మల్లాంబిక కా కంఠము తనదేయనిపించెను. అది తన కంఠ పరిచితమైన కంఠము. ఆ పాడుచున్నది దుర్గ. ఆ పాట యైదా తేండ్లక్రిందట మల్లాంబిక పాటవలెనుండెను. దుర్గను వినోదపఱచుటకును, దన్ను వినోదపఱచుకొనుటకును గాటయవేమారెడ్డి యప్పుడప్పు డామెకుఁ గబురుపంపి పిలిపించుకొని పాడించి యాడించి యానందించుచుండెను.

గ్రీష్మఋతు వంతయు, దీప్రాతపతాపమున నావట్లిపోయిన
యవని యాషాఢాంతమున జిలుగుజిలుగు జల్లులకు, జిజుచ్ఛలాలకు,
జులకరించి పచ్చని దుకూలము నొడలంట, గప్పకొనెను. హలముఖ
ముల చక్కిలిగింతల కవనీకాంత యవశయై పోవుచుండెను. కురంటక
లేపనములచే, దరుణుల కరములును రక్తచందన లేపనములచే, బురుషుల
యురములును నరుణారుణములయ్యెను. కోడెగిత్తలు కొమ్ముల కొసలను
గొమ్ములతో, గోరాడెను. కొదమయేనుంగులు కొండకొమ్ములను
గోరలతో, గ్రుమ్మివిడిచెను. ఆకాశమున సంబుడముల రొదలకు
ఆరామముల మయూరములు బదులుచెప్పెను. తనకిది తరుణముగాదని
కోయిలగొంతు నొక్కుకొనెను. కొండవీటి నాగరకు లిప్పసారాయ
ముల కెగబడిరి. తుమ్మెదలకు, జాతుర్మాస్యములును, జకోరములకు,
జాండ్రాయణములు నారంభమయ్యెను.

అధికాషాఢమాసమంతయు వామనభట్టు నాగమణి దాసితో
నేస్తము గట్టిపఱచుకొనెను. కొండపల్లి పతనమై కోమటివేమారెడ్డి
రాజుకొండవారి యండ, జేరెనని విన్నప్పటినుండియు నాగమణికి నిప్పు
లలో, బొరలినట్లుండెను. హరిహరరాయల వారామె యొత్తిడి కాగ
లేకపోవుచుండెను. కొండవీటిపై కేమి నెవమున ధండుపోవలయును ?
త్రిపురాంతకమును గొండవీటివారాక్రమించుట చాలదా ? కొండపల్లె,
యమరావతి, ధనదవోలు నిప్పుడు తమచేతికి, జిక్కినవి గనుక నేడో
రేపో వారు శ్రీకైలమునుగూడ నాక్రమింపవచ్చును. నడివేసంగిలో
నైన్యసమీకరణము చేయుటకు వేణుకారణ మేముండును ? నల్లమల
యడవులలో, నడివానకాటున యుద్ధమునడపుట యెట్లు ? నాగమణి
వండవిధముల, జెప్పియు హరిహరరాయల నప్పటిలో యుద్ధమునకు
సిద్ధపఱుపజాలక పోయెను.

వామనభట్టు నాగమణి రాజుతోనున్నప్పుడెల్ల దాసిదానిని గదలించి నాగమణి యంతస్సు నింతింతగా సంగ్రహించెను. తనకెన్నియో యాసలుపెట్టి విద్యానగరమునకుఁ దెచ్చి నాగమణి తన్ను దాసిగాఁ జూచుచున్నదని దానికామెపై గుఱ్ఱు. వామనభట్టు దానికి మఱిన్ని యాసలుపెట్టి వలలో వైచుకొనెను. కొండవీటిపై లేనిపోని కొండెములు చెప్పి హరిహరరాయలవారి నకారణ సమరములోనికి దింపుచున్నదని యాతఁడు పీలుచిక్కించుకొని గంగాదేవికిని, సాయణమాధవులకును, నిరుగప్పదండనాథులకును, ముద్దప్పమంత్రికిని నూరిపోసెను. రాయల వారు కొండవీటివ్రసైతెచ్చినప్పుడెల్ల వారెల్లరును విముఖత్వము వహించుచుండిరి. గంగాదేవియనిన హరిహరరాయలవారి నొకవిధమైన భయము, నొకవిధమైన భక్తి. గంగాదేవి రాయలవారికంటె వయస్సునఁ బెద్ద. అన్నగారి భార్య. ఆయన యాకస్మిక మరణమువల్లనే తనకు రాజ్యము సంక్రమించెను. మంత్రులు, దండనాథులు, బ్రజలును నామెనే మహారాజిగా గౌరవించుదురు. ఈ విధముగ రాయలవారి కామె యనిన నొక విధమగు భయము. ఆమె విద్యారణ్యుల శిష్యురాలు. ఆయనకడ నామె వేదాంతసారమును జక్కగా గ్రహించెను. ఆమె గొప్ప పండితురాలు, కవయిత్రి. ఈ విధముగ రాయలవారి కామె యందొక భక్తి. ఆమె కాదనిన దాని నాయన యెన్నఁడును జేయ సాహసించఁడు. ఆయన వ్యక్తిగత విషయముల నామె పట్టించుకొనదు. రాజ్యవిషయములందే యామె కల్పించుకొనును. కొండవీటి దండయాత్ర కామె యామోదముద్ర లభింపలేదు.

నిజాషాఢమునఁ జాతుర్యాస్యములు పట్టుదురు. అహోబిలము నుండి తిరిగివచ్చిన యనంతరము గంగాదేవి మథురా విజయమునఁ గొన్ని శ్లోకములు రచించెను. అహోబిలమున రచించిన శ్లోకముల పాఠము వీనిలో నామె కగపడలేదు. డిండిములు గూడ నా యభి

ప్రాయమునే వెల్లడించిరి. విజయదశమినాటికి మఘరావిజయమును బూర్తిచేయవలెనని యామెకు సంకల్పము గలిగెను. చాతుర్మాస్యమును దానహోబిలమున స్వామిసన్నిధిని గడుపదలఁచినట్లై యె రాయల వారికిఁ దెలియపఱచెను. డిండిములను, వామనభట్టును యమతోఁ దీసి కొని పోదుమనియు నామె తెలియఁజేసెను. తన కావ్యము వినుటకు డిండిములను, హీరాంబికకుఁ జాతము చెప్పటకు వామనభట్టును యమ వెంటనుండవలెను. రాయల వారామెమాట కడ్డమాడు నాచారమే లేదుకదా. వర్షములలోఁ బచ్చమల యడవులలో వారు నాలుగునెలలు నిలువయుండు టాయనకు మనసులో నిష్టములేదు. ఆమాట నాయన యసలేడు.

గంగాదేవి రాచకొమార్తెతో నహోబిలమునకు వచ్చినట్లును, చాతుర్మాస్యము లచ్చటనే వెళ్ళఁబుచ్చునట్లును వామనుని మూలమునఁ గొండపీటను, నాగమణి మూలమున రాజుగొండలోఁ గోమటివేమారెడ్డికినిఁ దెలిసెను. కోమటిరెడ్డి రాజుకొండ దేవరకొండల నడుమ నాసులో గొట్టమువలె నాడుచుండెను. అన్నెదేవచోడఁ దొకవంకఁ గోమటివేమారెడ్డి యొకవంకఁజేరి పెదవేదగిరినాయనికి సింగమనాయనికిఁ జెవులలో నిల్లుగట్టుకొని కూర్చుండిరి. వారి పోరు పడఁజాలక నాయకులిరువురు మెల్లమెల్లగా మెత్తఁబడుచుండిరి. విద్యానగరమున కునుఁ గొండపీటికినిఁ బోరు పుట్టించినఁగాని తమకుఁ జోటు దొరకదు. వెలుగోటి రాయపనాయకుఁడు కొండపీటివారి చంకక్రిందదూరి వెలమ కులమునకుఁ గళంకము తెచ్చినాడు. రాయపనాయకునకుఁ గుడిభజము గజరావు తిప్పానాయకుఁడు. తిప్పానాయకుఁడు పెదవేదగిరినాయనికి సవతితమ్ముడు. దేవరకొండ రాజ్యము తనకు రావలెనని తగవులేవఁ దీసి యాతఁడు దేశభ్రష్టుడై దేవరకొండ వీడి నాలుగైదేండ్ల క్రిందట రాయపనాయకుని యండఁజేరెను. తన బలపరాక్రమములచే నాయ

ననుమెప్పించి క్రమముగఁ ద్రిపురాంతకమున దండనాయకపదవి సంపాదించెను. రాయప్పనాయకుఁడు వృద్ధుఁడు. యుద్ధమనిన నిప్పటికిని ఋలివలె గాండించి యురుకును. వెలమరాజ్యపు సరిహద్దున నీ వెలమ పులియుండుటయే మంచిదని త్రిపురాంతకము నాక్రమించినవెంటనే కాటయవేమారెడ్డి రాయప్పనాయకునే యచ్చట దుర్గాధిపతిగా నియమించెను.

అన్నెదేవచోడఁడీ నడుమ వేదగిరినాయని కొక యుపాయము చెప్పెను. గజరావు తిప్పానాయకుని జల్లగాదువ్వి తమవైపునకుఁ ద్రిప్పుకొన్నచోఁ ద్రిపురాంతకము తమగుప్పటిలోనుండును. దానితో పీలుచూచుకొని కొండపీటి నొకయాట యాడించవచ్చును. అన్నెదేవచోడని కుమారుఁడు వీరభద్రుఁడు గుండెలుతీసినబంటు. గజరావు తిప్పనిఁ దమవైపునకుఁ ద్రిప్పుకొనుటకు వీరభద్రుఁడు నియుక్తుఁడయ్యెను. వీరభద్రుఁడు తిప్పానాయకునితోఁ జెలిమిచేసి యిట్టైవలలో వైచుకొనెను. త్రిపురాంతకదుర్గమున దండుమూకలకు తిప్పానాయకుఁడెంతచెప్పిన నంతియే. రాయప్పనాయకుని ద్రోసిరాజుని తిప్పానాయకుఁడు త్రిపురాంతకదుర్గము నాక్రమింపవలయును. దీనికిఁ గినిసి కొండపీఁడు త్రిపురాంతకముపై దండెత్తవలయును. ఈ దండెత్తుట విద్యానగరముమీదికే యని వాడు పుట్టింపవలయును. పిల్లియుఁ బిల్లియుఁ బోరాడుకొనును. పిట్టలు తీర్పుచెప్పను.

హీరాంబిక యహోబిలమునకు వచ్చియుండుట కోమటివేమారెడ్డికొకవింతయూహ పుట్టించినది. ఆయూహను బ్రేరేచినది నాగమణిలేఖ. హీరాంబిక యహోబిలమునకు వచ్చిన వర్తమానము నంపుట చాలక నాగమణి యామె యందచందము లభివర్ణించుట యేటికో : వామనభట్టి యందగత్తెను గాటయ వేమారెడ్డికిఁ గూర్చవలెనని

యత్నించుట గోమటివేమారెడ్డికిఁ జూచాయగాఁ దెలియును. శాకుంతల వ్యాఖ్యానపుఁ బ్రతి సిద్ధమైనపెంటనే తాను విద్యానగరమునకుఁ దిరిగి పోనుంటినని వామనభట్టే సింగనమంత్రిముందు నోరుజారి బయటఁ బెట్టెను. సింగనమంత్రి యావార్తను కొండపల్లికిఁ జేరవేసెను.

హీరాంబిక నహోబలమునందుండఁగనే యపహరించి యా నిందను కాటయవేమారెడ్డి తలమీదికిఁ ద్రోసినచోఁ గొండవీడును విద్యానగరమునుఁ గొట్టుకొనిచచ్చును. రాజ్యముతోపాటు రాజకుమారియుఁ దనకుఁ దక్కును. కోమటివేమారెడ్డి యీ యాలోచనలోఁ బూర్వభాగము మాత్రము వెలమలముందు వివరించెను. ఈయూహ బాగుగనున్నది. ఇది తీవ్రకోపకారి, శీఘ్రకార్యకారి. కోమటి వేమారెడ్డి యీక్రొత్తయెత్తును వివరించుచుఁ గాటయవేమారెడ్డి హీరాంబికపైఁ గన్నువై చినట్లు హరిహరరాయలకు నచ్చఁజెప్ప వలసినదిగా నాగమణికి లేఖ పంపెను. ఉన్నవియు లేనివియుఁ గల్పించి యది రాయలవారికిఁ గొంప మునిఁగిపోవుచున్నట్లు చిత్రించెను. గంగాదేవిని, డిండిమభట్టును నీ కథలో ముడివెట్టి యామె దినమునకొక క్రొత్త రహస్యమును రాయలవారి చెవిని వేయుచుండెను. రాయలవారు తనకు రెండవ యంతఃకరణమైన యిరుగప్ప దండనాథుని బిలిపించి యీ ప్రస్తావనఁ దెచ్చెను. ఆయన నాగమణిమీఁద నూఱు కొండెములు చదివెను. రాయలవారిపని ముందు నుయ్యి వెనుకగొయ్యిగా నుండెను.

౧౭

కుమరగిరి మహీపతి తులాపురుష మహాదానమున వివిధ సీమలకుఁ బంచిపెట్టఁబడిన ధనముతోఁ గొండవీటిరాజ్యమునఁ బ్రాతఃచెఱుపులు బాగుపడి క్రొత్తచెఱుపులుగూడ వెలసెను. పుష్కలముగ వర్షములు గురిసి యొడ్డులెగఁదట్టి పిల్లనంద్రములవలెనున్న యీ పంటచెఱుపుల

క్రిందఁ దరినేడ్వములు చక్కఁగాసాగి రాజ్యమెల్లఁ బెరులతోఁ గన్నులపండువుగ నుండెను. రైతులెల్లరును గుమరగిరిప్రభుని యాదార్యమును గథలుగాఁ జెప్పికొనుచుఁ బదములుగాఁ బాడుకొనుచుండిరి. పంటలక్షులువోలెఁ జేలగట్లవెంటఁ బచారులుపోవుఁ గావుఁ బడుచుల సిగలలోఁ గాజపువ్వులు కలకలనవ్వెను. కమ్మని జున్నగడ్డలఁ జప్పరించుకొనుచు నెండవానల పెండిపందిటిలోఁ బిల్లకాయలు వానవల్లప్పలాడుకొనిరి. పంటవలఁతి చెక్కిళ్ళపైఁ గుంకుమపత్రభంగములవలె నింద్రగోపములు పచ్చికబయిళ్ళపైఁ దీరుతీరుల రంగవల్లులుదీర్చెను. ఆకాశమున బెగ్గురులు కలువపూఁ దోరణములుకట్టెను. నెలయేళ్ళ చిందులకుఁ గప్పలు డప్పలు వాయించెను. ముత్తైపుఁజిప్ప కిన్నాళ్ళకుఁ జూలు నిల్చెనట. గగనలక్ష్మి సీమంతమున బలకలు బారులుగట్టి ముత్యాలచేరులమురువుచూపెను. బంధూకములు చెవిసందులఁజెరివికొన్న కాపుకన్నెకు సిగలో మొగలిపొత్తికఁ బొదివికో ముచ్చటయయ్యెను. మొగిలు మఱువున వెలుగుతేఁడు మొగము చాటువైచెను. ముసురు వానల ముసుగులోఁ దమ్మిపడఁతి మొగము ముడిచెను. కొండవీటి హంసతూలికాతల్పమున మల్లాంబిక గాఢాలింగనములలోఁ గాటయ వేమారెడ్డియుఁ, బాలమున్నీట శేషభోగితల్పమున శ్రీదేవి యంకతలమున శ్రీమహావిష్ణువును శయనసుఖ మవధరించిరి.

అల్లాడరెడ్డి సకుటుంబముగ రాజమహేంద్రవరముఁ జేరుకొని యా వానలోనే నేనల సమీకరణమున మునిగియుండెను. కోమటి వేమారెడ్డి పట్టువడుననుకొనునది వేఱు విధముగఁ బరిణమించెను. వానలు వెలిసినంతనే పెద్దయెత్తునఁ గొండవీటిపై దండులయొత్తిడి తాఁకవచ్చును. వెలమరాజ్యపు సరిహద్దులవెంటఁ దగిన కట్టుదిట్టములు చేయఁబడెను. కృష్ణా దక్షిణతీరము పొడవునను బుట్టగొడుగులవలె గుఢారములు వెలసెను. ఊడ్పులు పూర్తియైనవెంటనే మఱికొంత

నైన్యమును సమకూర్పవలెను. నాగటికట్టులు చరిచిన దాగళ్ళపై బల్లెపుమొనలు సాగుచుండెను. ఆషాఢారంభమున రగులుకొన్న కొలుములు శ్రావణాంతమువఱకు జ్వలించుచునే యుండెను. శ్రావణ బహుళాష్టమి శ్రీకృష్ణ జయంతి. పల్లెప్రజలకిది యుట్లపండుగ. ఆయేటి యుట్ల తిరునాళ్ళలోఁ బల్లెవీధులలో నుట్లుకొట్టిన యువకుల కుట్టికొక కొబ్బరికాయయు నొక మొహరీయు దొరకును. ఆ మొహరీచూపినచోఁ గుమరగిరిప్రభువు కప్పురపుఁ దాంబూలము చేతిలోఁబెట్టి పట్కారత్తి నడుమునకుఁ గట్టును. ఆ కత్తితోఁ గదనరంగమున శత్రువీరుల శిరములు గొట్టినవీరులకుఁ గుమరగిరిప్రభువు బిరుదు పెక్కెములు, వీరమాన్యములు నిచ్చును. ఉట్లపండుగ యెప్పుడెప్పుడాయని పల్లెపల్లెల యువకు లువ్విశులూరుచుండిరి. ఎవనికివాఁడే యేకాంగ పీరుఁ డనిపించు కొనవలెనని యాశ. కొండయెత్తు తాడిని గుప్పిటఁబెట్టి యొక్కయూపున నున్న పండ్లన్నియుఁ గురిపించవలయును. చెట్టుపై నొక్క తాటిపండు మిగిలెనా, తనకుమఱి తలపండు మిగులదు. గడ్డికోతలలోఁ, గలుపు తీతలలోఁ, నేటియాతలలోఁ, నెల్లచేతలలోఁ బల్లెయువకులకు బవరపు, దలపోతలే యయ్యెను.

అన్నయమంత్రితో నాలోచించి, గుమరగిరిప్రభుని యామోద ముద్ర వహించి లకుమాదేవి యహోబిలమునకు బయలుదేరెను. కొండవీడు తనకు నాట్యరాజీపట్టముగట్టెను. కుమరగిరిప్రభువు తన్ను రెండవ ప్రాణముగా మన్నించును. ఆ రాజ్యమునకు, నా ప్రభువునకుఁ దానేమి చేసెను. అభినయములచే వేయివిధముల నలరించెను. నిజమే. ఆ రాజ్యమును, నా ప్రభువును సుఖముగనుండినంత కాలమును దన యాటలు సాగును. కొండవీటి చుట్టును గుట్టలు గ్రమ్ముకొని వచ్చు చున్నవి. కుమరగిరిప్రభువు సింహాసనమున, గుదురుకొనెనేకాని ఆ సింహాసనమింకనుఁ గుదుటఁబట్టలేదు. వెలమరాజు లొకవంకను,

విద్యానగర మొకవంకను నెత్తివచ్చినచో సంతయుఁ దలక్రిందులగును. అప్పుడు తా నెచ్చట, తన నాట్యములెచ్చట? రాజ్యము స్థిరపడవలెను. రాజు స్థిమితపడవలెను. కళలు విరిసి జీవితము కలకలలాడవలెను. సంపదవేళ శృంగారములు. విపత్తువేళ వీరములు. వామనభట్టునకు దైవికముగఁ జక్కని యవకాశము చిక్కినది. తానెట్లయిన సందుచేసి కొని యందులోఁ జొరఁబడవలెను. ఆయన పౌరోహిత్యము చేయును. తాను బెండ్లిపీటలు పఱచుటకైనఁ బనికిరాకపోవునా? శ్రావణ శుక్ర వారపుఁ గన్నెపేరటాండ్రి మంగళాలంకృతలై కొండవీటి వీధులలో గుంపులు గుంపులుగాఁ గులుకునడకలు పోవుచుండిరి. క్రొత్తపెండ్లి కూతురిని గొండవీటికిఁ గొనివచ్చుటకై పూలపల్లకి యహోబిలమునకు బయలుదేరెను.

అహోబిలమున నెగువకొండపై విద్యానగరప్రభువుల రాజసౌధ మున గంగాదేవి కనకపుగంటము తాళవత్రిములపై నమృతపుఁ జిను కులు చిలుకుచుండెను. ఎదలోఁ గాటయవేమారెడ్డి రూపము, నెడపైఁ గస్తూరికాలేపమునై హీరాంబికతనువహోబిలముపైని దలపు కొండవీటి పైని దహతహలాడుచుండెను. వామనభట్టు మూఁడువేళలను శాకుంతల వ్యాఖ్యానము నామె చెవులకుఁ జెప్పి పోవుచుండెను. జడిగురియుఁగాక, పిడుగుచరించుఁగాక, అఱువేళల నామె స్వామిని దర్శింపవలసినదే. ఆలయమున నర్చకులు ప్రభాత మంగళ గీతము లాలపింతురు. అడుగోఁ స్వామి మేల్కొంచినాడు. అదె యభ్యంగనమాడినాడు. ఫాలమునఁ గస్తూరితీలకము దిద్దుకొనినాడు. కంఠమునఁ దులసిమాల ధరించినాడు. హీరాంబిక యలంకృతయై యాలయమునకుఁ బరువెత్తును. స్వామి కంఠమునఁ దాను బుష్పమాల యర్పింపవలెను. ఆమె మంటపసోపానము లెక్కుచుండును. సోపానపంక్తిపై స్వామి తన కెదురువచ్చి కౌగిలించుచున్నాడు. హీరాంబిక హస్తములలోఁ బూలమాలికపట్టు

సడలిపోవును. అర్చకుడద్దాని సంజలితో గ్రహించును. హీరాంబిక స్వామిగళమునఁ బూజితమైపోవును. గర్భాలయమున సర్వము చేగంట గణగణ మోగెను. హీరాంబిక ద్వారముచేరువనిల్చి స్వామి కారగింపుచేయించును. కర్పూరనీరాజన మిప్పించును. కస్తూరితాంబూల మిప్పించును. తాంబూలరక్తిమచేఁ గించిదరుణములైన దంతములు తోచియుఁ దోచనట్లు స్వామి మందహాసముచేయును. ఆ మందహాసము లను గన్నులలోఁ బడిలించుకొని, మల్లాంబిక తులసీదళము, పరిసాదము స్వీకరించి యాలయము వెడలివచ్చును. పటికతాలమెట్లపైఁ తనకొఱకై కలువపూరేకుఁబొత్తులు పఱచియుండును. మెత్తని పాదముల యొత్తిడి కవి నలిగిపోవునేమోయని హీరాంబిక తేలితేలి సడచును.

శ్రావణపూర్ణిమనాఁడు చంద్రోదయవేళలకు లకుమాదేవి యెగువ యహోబిలమునఁ గోవెలసత్రముముందు పల్లకి దిగెను. ఆమెవెంట నిరువదిమందికంటెఁ బరివారములేదు. తోడుగానుండుటకై యామె తన వెంట దుర్గనుగూడఁ దెచ్చికొనెను. తానొక నెలయో రెండు నెలలో అహోబిలమున నుండవచ్చును. పిల్లకు నాట్యము వెనుకఁబట్టవచ్చును. ఏదోవ్యాపకములోనుండినచోఁ బిల్లకు దిగులుకొంత తీరవచ్చును. మఱు నాఁడు లకుమాదేవి కోవిలలో హీరాంబికకుఁ గనిపించెను. ఒకరిని జూచి యొకరు చకితులై పోయిరి. అరనిముసములోఁ జూపులు చిఱునగ వులై, చిఱునగవులు పలుకరింపులై, పలుకరింపులు పరిచయము లయ్యెను. పూజావిధి జరుగుచుండినంతనేపును నిరువురకును నొకే భావన, యొకేపారవశ్యము. ఒకరొకరినిఁజూచుకొందురు. ఇరువురును స్వామివంకఁ జూతురు. వేఱువేఱుగఁ జూచినచో నామెయే యామె యను భ్రాంతి జనించును. కలిపిచూచినచోఁ గవలపిల్లలో కాక యొకామె యిండుక పెద్దదిగా నుండుటచే నక్కచెల్లెండ్రో యను సందేహము గల్గును. హీరాంబిక యైదేండ్లనాడుఁ నీవలెనుండునని లకుమాదేవికిని,

నై దేండ్లుగడచినచో రాజకుమారి లకుమాదేవివలె నుండునని గంగా దేవికిని జెప్పియేయుండెను. ఇరువురనడుమ దుర్గయే పొరపడుచుండ గంగాదేవిమాట చెప్పనేల? నాటిసాయంకాలమే లకుమాదేవి నివాసము సత్రమునుండి యంతఃపురమునకు మార్పునంతవఱకును హీరాంబికయు గంగాదేవియు నామెను నిలువనీయలేదు. లకుమాదేవి తన పరివార మునం దిరువురనుమాత్రము తనతోనుంచుకొని మిగిలినవారిని నై దారు దినముల యనంతరము తిరిగి పంపివైచెను. తిరిగి వచ్చునప్పుడు పచ్చ మల యడవులలోఁ దాము మెడకుగొలుసు దగిలించివిడిచిన కాలు దున్ననుఁ బట్టుకొనిరండని కాటయవేమారెడ్డి వారికానతియిచ్చి యుండెను. వారాయడవులలో దాని నెదుకులాడుచుఁ దిరుగుచుండిరి.

లకుమాదేవి కచ్చటి శబరికన్నెల గాత్రాలావణ్యము, నవయవ స్థౌషవముఁ గన్నులపండువుగనుండెను. రాజకుమారి నాటపాటలచే నలరించి యామెకడ నదియోయిదియో గడించుట కలవాటుపడి వారు సంజవేళల నప్పుడప్పుడామె దర్శనమునకు వచ్చుచుందురు. లకుమాదేవి వారి బృందనాట్యములను దిలకించి యాశ్చర్యపడెను. నిసర్గసుందరము లగు వారి యంగభంగిమములు, నమాయకములగు వారి హావభావ ములు, నశిక్షితములగు వారి యభినయరీతులు నామెను ముగ్ధురాలి నొనర్చెను. వారి వ్యష్టినమష్టి నృత్తములవలనఁ దాను నేర్చుకొన వలసిన విశేషములెన్నియో యున్నవి.

జన్మాష్టమి యింకను నైదు దినములేయున్నది. శబరకన్యలచే రాసలీలానృత్యము చేయింపవలెనని లకుమాదేవికి మనసు కలిగెను. దుర్గకృష్ణుఁడు, శబరబాలికలు గోపికలు. లకుమాదేవి యీయైదాఱు దినములును వారి కూపిరినలువనీయలేదు. అష్టమినాటి సాయంకాలము కోయగూడెమంతయుఁ గోవెల యావరణయందే యుండెను. కోయలు వారి యాచారము ననుసరించి గర్భనృత్యము, కుండలీనృత్యము,

చెంచులక్ష్మి నృసింహ సంవాదిము మున్నగునవి ప్రసిద్ధిచిరి. నెమలి నృత్యము, నేడునృత్యము సద్భుతముగ నుండెను. అనంతరము లకుమా దేవి రాసరీలా నాట్యము చేయించెను. పచ్చమలయడవులు బృందావన ముగాఁ బరిణమించెను. కన్ను లిన్నివిధములుగాఁ ద్రిప్పవచ్చునని, కంఠ మిన్నివిధములుగాఁ గదల్పవచ్చునని, అవయవముల నిన్నివిధము లుగా నాడింపవచ్చునని వారెన్నడు సూహించి యెఱుఁగరు. వారికొక క్రొత్తలోకములో నున్నట్లు తోచెను. ఈ ప్రదర్శనమున హీరాంబిక కంటె లకుమాదేవియే కోయలహృదయములకుఁ జేరువయ్యెను.

ప్రదర్శనములు చూడవచ్చినవారిలోఁ గోయలుకాని యపరిచి తులుగూడఁ గొందఱుండిరి. వామనభట్టునకు వారెవ్వరో తెలియలేదు. ఎవరో యాత్రికులు కాఁబోలు ననుకొనెను. మఱునాఁ దొక్కఁడు కోవెలలో నగపడి “యా యిరువురిలో రాజకుమారి యెవ్వ”రని వామ నుని బ్రశ్నించెను. వామనున కాతని వాలక మనుషాస్పదముగ నుండెను. రాజకుమారి యెవ్వరైన వీని కేల ? “ఇరువురు” నని వామ నుఁడు బదులు చెప్పెను. “ఇరువురిలో విద్యానగర రాజకుమారి యెవ్వ”రని వాఁడు తిరిగిప్రశ్నించెను. ఆమెయే యని వామనుఁడు ప్రేలితోఁ జూపెను. వాడింతను నేదియో యడుగఁబోయెను. వామ నుఁడు విసుగుకొనుచు వానిఁ దప్పించుకొనిపోయెను. అంతఃపుర మున కేగినపిదప వామనభట్టిమాట యందఱకునుఁ జెప్పెను. అంద ఱును బకపక నవ్వుకొనిరి.

శ్రావణబహుళపంచమినాఁడు విద్యారణ్యులు సిద్ధిపొందిరని విద్యా నగరమునుండి వార్తవచ్చెను. వామనభట్టునకు, డిండిములకుఁ బిడుగు పడినట్లయ్యెను. అక్షణమే వారు ప్రయాణమునకు సిద్ధపడిరి. గంగా దేవికిఁగూడ బయలుదేరవలె ననిపించెను. లకుమాదేవి సాహచర్యము వీడుట హీరాంబికకుఁ గష్టముగ నుండెను. ఆమె యీ యాకస్మిక

ప్రయాణమునకు వెనుకాడజొచ్చెను. బిడ్డయుత్సాహమును, దస ప్రతమును భంగపఱచుకొని గంగాదేవి యిప్పుడువచ్చి చేయునదిమాత్రమే మున్నదని డిండిము లామెనుండిపొందని సమాధానపఱచెను. తమతో వచ్చిన విద్యానగర పరివారమును “రాజోవునవి చీకటిదినములు. భద్రమునుడి” యని హెచ్చరించి వామనుడు డిండిముల నందలముపై వెనుకరింపజేసి గుట్టముపై, దాను ముందు పరువెరి పోయెను. వానవంశులకు చెక్కనేయక వామసభటు తరిపి తరిపి పయనించి యేకాదశినా, ధర్మరాత్రమున విద్యానగరము చేరుకొనెను. తిన్నగా విద్యారణ్యుల యాశ్రమమునకుఁ బోయెను. విద్యానగరమే యంధకారమున మునిగియుండెను. అశ్రమ మచ్చముగ నంధకారపు ముద్ది. తెల్లవాలువఱకును వామసభటు గురువులవారి సమాధిమోలనే యొడలెఱుంగక పడియుండెను. తెల్లవాటిసంత నాతని కిండుక తెరివి వచ్చెను. అతని మనస్సు వెంటనే యహోబిలమునకు, బరువెత్తెను.

అమావాస్య సమీపించుచున్నది. అంతఃపురస్త్రీల నొంటరిగ విడిచి వచ్చినందులకు హరిహరరాయలవా రేమందురో, పరివార మొక వందమంది భటులుండినను భారమంతయు వారిపై వీడివచ్చుట ప్రభు వంగీకరించునా? అడుగులో నడుగువైచుకొనుచు వామసభటు రాజ భవనముదెస నడచుచుండెను. త్రోవలో నాగమణి భవనము వామనుని చూపు నాకర్షించెను. అతఁడు ద్వారముకడకేగి “నాగమణి యున్నదా?” యనెను. దానినేస్త మాకంతము గుఱుతించి యొక్క గంతున వీధిలో దుమికెను. నాగమణి యింటనేయున్నది. ప్రభుదర్శనమున కరుగుటకై యలంకరించుకొనుచున్నది. దానిది వామనుని దిగులుమొగముచూచి దిగ్భ్రమఁజెంది “అప్పుడే యైపోయినదా?” యని నీరు నమలెను. వామనున కీప్రశ్న మర్థముకాలేదు. “అయి పోయినదేమి?” యని యాతఁడు తిరుగఁ బ్రశ్నించెను. “హీరాంబిక

నపహరించుట” యని యది యాతని చెవిలోనూడెను. వామనభట్టు మొగమున నెత్తుటిచుక్కలేదు. “అ” యని యాతఁడు నోటుదెఱచి యొకక్షణమట్టై నిలిచిపోయెను. అతనిపచ్చట నిముసమేనియుఁ గాలు నిలువలేదు. “మఱల నిప్పుడేవత్తు” నని యాతఁ డచ్చటనుండి చరచర నడచిపోయెను.

హరిహరరాయలవారి కీవార్త వెంటనే యెఱిగింపవలయును. కోమటివేముఁ డెంతనీచమునకుఁ బాల్చుడినాఁడు ! తన యనుమానము నిజమేయయ్యెను. రాయలవారితోఁజెప్పి తగినసిద్ధుండితో నిప్పుడే యహోబిలమునకుఁ బోవలెను. రాజద్వార మల్లంత దూరముగా నుండెను. వామనభట్టు తటాలున నిలిచిపోయెను. అతని కేదో యూహ స్ఫురించిసది. కోమటివేముని యెత్తు కొండవీటికే మంచి. రాయలవారిని గొండవీటిపై కుసికొల్పవలెనని కదా ఎన్నాళ్ళుగాఁ దాను పాట్లుపడిసది. ఈ దుశ్చర్యతో, దనగోతిని దానే త్రవ్వకొని సట్లయినది. కోమటివేముఁడు హీరాంబిక నపహరింపవలయును. రాయల వారి కావార్త యండవలయును. కోమటివేమున కాయనయే గోరీ కట్టి వలయును. ఈ యాలోచనతో వామనభట్టు చివారున వెనుకకుఁ దిరిగెను. నాగమణి పల్లకి యాతని కగపడెను. అతఁడు దారితప్పించి యావలసందునఁ దిరిగి దానియింటికే పోయెను. దానినిఁ బిలిచి యా వివరములన్నియు నడిగెను. అది కోమటి వేమారెడ్డి లేఖయందలి యంశములన్నియుఁ బూసగుచ్చినట్లు వివరించెను. వామనభట్టంతయు విని దానికిఁ జెప్పవలసిన తీయని మాటలుచెప్పి యటనుండి యాశ్రమ మార్గముఁ బట్టెను. కోమటి వేమారెడ్డి హీరాంబిక నపహరించుట యందలి నీచత్వమే యాతని కింతకుముందు గోచరించినది. ఈ లేఖాంశములందలి కుటిలత్వమునుగూడ బయటఁబెట్టినవి. కోమటి వేమునియెత్తు “ఏకక్రియా ధ్వ్యర్థకరీ” యనునట్లున్నది. హీరాంబికా

పహారజాపరాధమును గొండవీటిపైఁ ద్రోయవలెననియా వీని పన్నుగడఁ
కానిమ్ము. అదియునుఁ జూతము. రాయలు గుడ్డిగా నమ్మినను,
నిరుగప్ప దండనాథుఁడులేడా ? డిండిమభట్లలేరా ? గంగాదేవిలేదా ?
గంగాదేవియు, నామెవెంట లకుమాదేవియు నాతనికి గుఱుతువచ్చిరి.
ఆతనికింక నచ్చటనిలువ బుద్ధిపుట్టలేదు. తాను తిరిగి యహోబిలము
చేరునప్పటికే జరుగవలసినది జరిగినచో సరియే. లేనిచో గంగాదేవితో,
లకుమాదేవితో నాలోచించి కర్తవ్యనిశ్చయము చేయవచ్చును. వామన
భట్టు పరువుపరువున నాశ్రమమునకుఁబోయి విద్యారణ్యుల సమాధికిఁ
బ్రాణమిల్లి తన పవిత్రసంకల్పమున కా పరమగురుదేవుని యాశీర్వాచన
మర్చించి యవహితచిత్తుడై యశ్వమునెక్కి యప్పటికప్పుడే యహో
బిలమార్గముపట్టెను.

౧౮

వీరభద్రునితో నొప్పందము కుదిరిన యనంతరము గజరావు
తిప్పానాయకుఁడు రాయపనాయకుని యంతఃపుర పరివారములోఁ
బలువుర నేదోయొక సాకుపైఁ దొలఁగించి కొత్తవారిని నియమించెను.
రాయపనాయకుఁడు రణరంగమునఁ గాలాహియేకాని యన్యత్ర కేవలము
మన్నుదిన్న పెంజేరు. తనచుట్టు నల్లకొనివచ్చుచున్న సాలిగూడే
యాయనకుఁ గనిపించుటలేదు. వీరభద్రుఁ డొకటిరెండు పర్యాయము
లహోబిలమునకుఁ బోయివచ్చెను. అచ్చట విజయనగర పరివారము
నూఱుమందికి మించిలేదు. కోయగూడెము కోవెలకుఁ గొంతదూరము
ననే యున్నది. రెండువందలమందియైనచోఁ గార్యమును గుట్టుచప్పుడు
గాకుండఁ బూర్తిచేయవచ్చును. శ్రావణపూర్ణిమనాఁటికిఁ గార్యవిధానము
నిశ్చితమైనది. అమావాస్యనాఁడు హీరాంబిక నపహరింపవలయును.
అహోబిలమునుండి తిప్పరొంతకమువఱకు మెఱికలవంటి బోయాలను

పదియంచెలుగా నేర్పాటుచేసిరి. కాకలుతీరిన యాశ్వికులు రెండువందల మంది యడవుల మఱుగునఁ జీతటివేశలఁ బ్రయాణము సాగించి యమావాస్యనాఁ డర్ధరాత్రమున నహోబిలము చేరవలెను. నిద్రావశులై యున్న విద్యాసగర భటులను గిక్కురుమనకుండఁ గుత్తుకలుతరింప వలయును. పీఠభద్రుఁడు పదిమంది భటులతోఁ జని చక్కఁబెట్టవలెను. భాద్రపదశుద్ధ పౌర్ణమివత్తున నర్ధరాత్రమునకు హీరాంబిక తిరిపురాంత కమున నుండవలయును.

పాడ్యమినాఁడు బారెడు పొద్దెక్కునప్పటికి వామనభట్టు దిగువ యహోబిలమున నుండెను. కోవెలలో నేదియో గోలగా నున్నదని యాతని కచ్చటనే తెలిసెను. అతని గుండె గుఱేలుమనెను. ధైర్యము చిక్కఁబట్టుకొని యాతఁడు కొండలుదాటి గుఱ్ఱముపై నురుకుచుండెను. మెట్లదారిని బరువులెత్తు ప్రజలయఱపు లాతని చెవులలోఁ జొఱఁబాటుట లేదు. మఱుగడియలో నాతఁడెగువ యహోబిలమున నంతఃపురము ముందు నిలిచెను. కోయమూకల నొత్తిగించుకొనుచు మందిరము లోనికిఁ జోయెను. హీరాంబిక కన్నులఁబడినంతనే వామనభట్టునకుఁ బ్రాణములు లేచివచ్చెను. దుర్గవచ్చి యాతనినిఁ గౌగిలించుకొని బిగ్గరగా నేడ్చెను. గంగాదేవి కన్నులనీరు గుక్కికొనుచుండెను. వామనభట్టునుజూచి హీరాంబిక గొల్లుమనెను. వామనభట్టున కేమియు నర్థమగుటలేదు. లకుమాదేవి యేది? దుర్గ “అక్కా యక్కా” యని పలవించుచుండెను. “అమ్మా! లకుమాదేవి యేది?” యని వామనుఁడు గంగాదేవి నడిగెను. “అపహరింపఁబడినది వామనయ్యగారూ!” అని యామెయు వాపోవఁదొడఁగెను. వామనభట్టున కాశ్చర్యము, శోకము, భయము నొకదానిపై నొకటి ముంచుకొని వచ్చెను. క్షణమాత్రము నిమిలిత నేత్రుఁడై యల్లేనిలిచి నిట్టూర్పుచు నాతఁడు నిలువఁజాలక నేలపైఁ గూలఁబడెను. అతని ఇంద్రియము లేవియు నాతని వశమున

లేవు. ఐదు దినములు నిద్రాహారము లెఱుంగని నిరంతర ప్రయాణము. తదంతమున విషాదవార్త. వామనభట్టు తటాలునలేచి పొంగణమున మూగిన ప్రజలలోఁ బ్రధాన భిల్లనాయకులు తప్ప కడమవారెల్లరును నిండ్లకుఁ బోవలెనని యాదేశించెను. రాజకుమారి సర్ధరాత్రమున నెవరో యపహరించిరని యహోబలమున వదంతి వ్యాపించెను. అంతః పురమునఁ బరిచారికల యజపులువిని కోయనాయకు లాయర్ధరాత్రమునఁ బరువెత్తుకొని వచ్చిరి. రాజకుమారి యపహరింపఁబడినదని చా రిడిన బొబ్బలువిని యదరిపడి పరువిడివచ్చిన జనము లా మాటనే పట్టుకొనిరి.

గంగాదేవి వామనభట్టునకు జరిగినదంతయు వివరముగాఁ జెప్పెను. అర్ధరాత్రమున శిబిరములనుండు పరివారము హాహాకారములు విన వచ్చెను. అంతఃపురమున నందఱును దద్దిరిల్లి మేల్కొనిరి. పరిచారికలు ద్వారము దెఱచినంతఁ బొంగణమునఁ గాలకింకరులవంటి దొంగలు పదిమంది ప్రత్యక్షమైరి. కెవ్వనఁ గేకవైచి పరిచారికలు వెనుదిరుగు నంతలో నాపదిమందియు మందిరమునఁ జొరఁబడిరి. వారిలో బెద్ద దొంగ “రాజకుమారి యెక్కడ ?” అని గద్దించెను. మాకు గుండెలలో బిడుగుపడెను. లకుమాదేవి య గజదొంగ యెదుట నిలువఁబడి “రాజకుమారితో నీకేమిపని ?” యని ధిక్కరించి పలికెను. “రాజ కుమారి యేది ?” యని వాడు మఱల హూంకరించెను. లకుమాదేవి కన్నులలో నిప్పులు గ్రక్కుచు “ఇదిగో” యనెను. వారామెను బట్టుకొని బలవంతముగ నెత్తుకొనిపోయిరి.

ఔరా ! లకుమాదేవి యెంతసాహసము చేసినది. రాజకుమారిని రక్షించుటకుఁ దన మానప్రాణముల నడ్డువైచినది ! వామనభట్టు సంభ్రమాశ్చర్య పరపక్షుడై నిస్తబ్ధుడై పోయెను. గంగాదేవి “వామనయ్య గారూ ! మేము మహాపచారము గావించితిమి. హీరాంబికను రక్షించు

అతై లకుమాదేవిని అలిచేసితిమి. రాజకుమారిని నేనే యని యామె
యా భూతుకులకు వశమగుచుండ గుర్తింపగించి చూచుచుంటిమి.
రాజకుమారి యామెకాదని యనలేకపోతిమి. దామనయ్యగారూ !
సిగ్గుతో, దుఃఖముతో నా మనస్సు క్రింగిపోవుచున్నది. ఆ ప్రేమ
మూర్తిని, ఆ రాగముగూర్తిని స్వార్థముకొఱకు, తేతులలో బిరియిచ్చి
యింక మే మేమని తలయెత్తుకొని గిరుగవలయును” అని విలపింప
సాగెను. దుర్గ రోదనము పట్టరాకుండెను. హీరాంబిక తలవంచి కన్నీ
రేకధారగా గార్చుచుండెను.

“తల్లీ! యిది దైవ సంకల్పము. లకుమాదేవి మీ కొఱకు
రాగముచేయలేదు. కుమరగిరి ప్రభువుకొఱకుఁ జేసినది. కొండవీటి
కొఱకుఁ జేసినది. కాటయవేమారెడ్డి కొఱకుఁ జేసినది. కాటయవేమా
రెడ్డి యామెకు దైవము. ఆ దైవమును దానై సుఖపెట్టఁజాలదు.
తానేమైననేమి? హీరాంబిక కుశలముగ నుండవలయును. కాటయ
వేమభూపతి సుఖము, కుమరగిరిమహీపతి శాంతి, కొండవీటి భద్రత
హీరాంబిక చేతులలో నున్నవి. ఆమె గంగాదేవి చేతులలో నున్నది.”
ఇట్లనుచు వామనభట్టు తత్క్షణ కర్తవ్యము నాదేశింపుమని గంగాదేవి
నర్థించెను.

“వామనయ్యగారూ! విద్యానగరము లకుమాదేవిని విడిపించి
యిచ్చి హీరాంబికను విడిపించుకొనిపోవును” అని గంగాదేవి దృఢ
స్వరమునఁ బలికెను. హీరాంబిక కన్నీటిజడి ముఱుగుననుండి గంగా
దేవి ముఖమునఁజూపు నిలిపెను. వామనభట్టు గంగాదేవి వాక్యమునకు
వ్యాఖ్యానము నామె ముఖమున వెదకికొనుచుండెను. అముఖము నిర్వి
కారముగనుండెను. “హీరాంబికను బట్టుకొనుసంతటి నైచ్చమునకుఁ
గొండవీడు పాలుపడదు తల్లీ” యని వామనుఁడు తలవంచుకొనెను.

“కొండవీడువచ్చి పట్టుకొనిపోనేల: హీరాంబిక తానేపోయి పట్టువడును. ఆమె తన ధర్మముఁ దానెఱుఁగదా: వామనయ్యగారూ: పల్లకిసిద్ధము చేయింపుఁడు.” గంగాదేవి నిర్మలాంతరంగమునుండి యమృతబిందువు లొలికెను. హీరాంబిక వదనరంగమున విషాదవర్షాతిరస్కరిణి యపా కృతమై యానందశారదచంద్రిక నర్తింపసాగెను. హీరాంబిక గంగా దేవి కంఠము పెనవెచ్చుకొని చివురుదొడిగిన లేదీవవలె నామె నిలు వెల్ల నల్లకొనిపోయెను. విష్ణుపదమునుండి హిమశైలశృంగగ్రమున నవతరించు నమరగంగాలహరినిఁ దిలకించు భగీరథునివలె వామన భట్టు భయవిస్మయానంద విభ్రాంతుఁడై గంగాదేవి చరణములకు సాష్టాంగమొఱగెను. మువ్వరయానందమును దిలకించి దుర్గ కన్ను లలోఁ జికిలినవ్వులు మొగలిపువ్వులు విరిసెను.

కొండవీటిలోఁ గుమరగిరి మహీపతి యంతఃపురమున వీరాస్వామి రాగస్వరమున సీమంతపుఁజాట యమృతపుఁదేటవలె మల్లాంబిక మధుర మూర్తికి జిలుగుదువ్వలువ యగుచుండెను. పృథువు నాశలు ఫలించి నవి. మల్లాంబిక సీమంతపుఁ బెండ్లికూతురై నది. ఈవానకాలమంతయు గాటయవేమభూపతి మల్లాంబిక పరిష్కంగపంజరమునఁగీరమై తియ్యని తేటమాటలతో మాళవికాగ్నిమిత్ర వ్యాఖ్యానము పలుకుచుండెను. జడి వానలలో, నడుగుపెగలని యడుసునేలలలోఁ, గొండలలోఁ, గానలలోఁ గొండవీటినేనల విన్వాసములు జరుగుచునేయుండెను. ఉడుతలదండు పండ్లతోఁటల నూపివైచినట్లు, మిడుతలదండు పైరుచేల తలలు నాకివైచి నట్లు, ఉడుములదండు మేడలనెగఁబ్రాకివైచినట్లు కొండవీటి యడవు లలో, మైదానములలోఁ గొండకొమ్మలలో నేనాదళములు చిత్రచిత్ర సమరపద్ధతుల నభ్యసించుచుండెను. అవచితిష్ఠయనెట్టి యనుపుచుండిన యాయుధములు, నశ్వములు వారమునకొక వంతుగా వచ్చి చేరు

చుండెను. అన్నయమంత్రాకి, జితసముపెద్దిరాజునకు, మామిడి ప్రెగడయ్యకుఁ జేతినిండుగాఁ బనియయ్యెను.

భాద్రపదశుద్ధ చతుర్థి. కుమరగిరి మహీపతి యొక క్రొత్తశిల్పి మునకు విఘ్నేశ్వరపూజ యాచరించెను. కాటయవేమారెడ్డి శాకుంతల మాళవికాగ్నిమిత్ర వాఙ్మానముల ప్రతులకుఁ బసపుగుంకుమలు, గంధాక్షతములు నలంకరించి గణపతి మంటపముపైనుంచి యర్చించెను. నైనికులు ముసలముద్దురకుంత తోమరకరవాల భిండివాలాది సమర పరికరముల నలంకరించి యర్చించిరి. కర్షకులు జడ్డిగములపై మృణ్మయ మైన యీశపుత్రుని ప్రతిమనుంచి యేకవింశతిపత్రములఁ బూజించిరి. మూషిక వాహనమునకు మోదకములు నివేదించిరి. పార్వతీతనయునకుఁ బప్పబెల్లములుఁ బానకములు సర్పించిరి. శృమంతకీ వృత్తాంతమును శృద్ధమై నాలించి శ్రీమహాగణపతి ప్రసాదమును శిరముల ధరించిరి.

అర్చరాత్రమున నిరువురాశ్వక గూఢచారులు కొండవీటి కోట వాకిట వ్రాలిరి. ద్వారపాలకు లభిజ్ఞానముదిక్కిలఁ బరికించి వారికిఁ బ్రవేశమిచ్చిరి. కాటయవేమభూపతి గాఢనిద్రలోఁ ద్రుళ్ళిపడిరేచెను. “త్రిపురాంతకమునఁ దిప్పానాయకుఁడు తిరుగుఁబాటుచేసెను. రాయప్ప నాయకునిఁ గారాగారమున నుంచెను. వెలమవీరులు కృష్ణవేణిదాటి బెలబెల వచ్చిపడుచుండిరి.” క్షీరసాగరమున కేషళాయికి నిశాట సందర్శనమున నిద్రాభంగమయ్యెను. పుండరీకములఁ బురుడించు నాదేవుని నేత్రముల ద్వాదశాదిత్యులు, నిటలమున నేకాదశరుద్రులు నుదయించిరి. చతుర్భుజముల శంఖచక్ర గదా భద్రములు ధరించి శ్రీమన్నారాయణుఁడు డనుజాలంభ సంరంభియయ్యెను. ఆయనవెనుకఁ దోకపైనిల్చి వేయిపడగలువిప్పి శేషాహి విశ్వమంతయు నావరించెను. ఆ సంరంభమునకుఁ గొండవీడంతయు నదిరిపడి నిదుర మేల్కొనెను.

భాద్రపదశుద్ధ పంచమి నాడరుజోదయవేళఁ గాటయవేమఘాపతి త్రిపురాంతకము మీదికి వండువెడలెను. ఆయన వెనుక వేయిమంది యాశ్వికులు, ఆ వెనుక నేఁబదివేల కాల్యలము. సప్తమినాడు తెల్ల వాఱుసరికిఁ గొండవీటిసేన త్రిపురాంతకదుర్గమును గొండచిలువ పత్రెఁ బెసవై చుకొనియుండెను. త్రాటివంతెనమీఁదను, బుట్టిలమీఁదను వెలమవీరులు పటదపొంగులు నులుకులెత్తు కృష్ణవేణిదాటి వచ్చు చుండిరి. కోటవెలుపల వెలమమూలకు రెడ్డిమూకలకుఁ దుములముగ వొమ్మిసాగుచుండఁ బ్రెగడయ్యగారు కొంతదందుతోఁ ద్రాటివంతెన కెగఁబడెను. వంతెనత్రాళ్ళు దెగనఱికించుట కాయన కరగడియయుఁ బట్టలేదు. వంతెన కృష్ణార్జుణమయ్యెను. పుట్టిలపై దాటివచ్చు జంట వీరుల నీవలియొనున నిచ్చిన చెట్టివిలుకాండుగి ద్రొట్టఁబెట్టుకొనిరి. వెలమ పీఠమజఁచుటకును, త్రిపురాంతకదుర్గ ద్వారములు దెఱిపించుటకును గాటయవేమఘాపతి గడియనేపు పట్టలేదు.

గంగాదేవితో నారోపించి వామనుఁడు కార్మవిధానము నిర్ణయించు కొనెను. భిల్లనాయకులను బిలిచి వెలమదొరలు విద్యానగర రాజ కుమారి సహహరించిననియు, గొండవీటినుండి వచ్చిన లకుమాదేవిని దగురక్షణతోఁ గొండవీటికిఁ జెర్పవలయుననియు వారికి నమ్మఁజెప్పి లకుమాదేవిని సురక్షితముగ, గుమరగిరిమహిపతి కప్పగించినచో గొప్ప బహుమానము లభించునని యానపెట్టెను. పల్లకులు సిద్ధము చేయించి గంగాదేవిని, హీరాంబికను, దుర్గను, నెక్కించి సూర్యురు కోయదొరలను దోడిదిచ్చి వారిని గొండవీటికిఁ బయనము చేయించెను. పరివారమంతయు మడినెఁగదా ! పరిచారికలు పదిమందియుండిరి. వారికిఁ గోయలను గాపువెట్టి యర్చకున కప్పఁజెప్పి వామనుఁడు తిరిగి విద్యానగరమునకు దవుడుతీసెను. తనకంటె ముందుగా రాజకుమారికా పహరణవార్త విద్యానగరము చేరరాదు. కొండవీడే యీపని చేసెనను

నాగమణి కొందెములు తలకెక్కినా రాయలవారి మనస్సు మఱిలించుట హరిహరాయలకు గాదు. ఆయన తత్వమట్టిది. ఆయన పట్టినదేపట్టు. ఆపట్టువిడిపించగల గంగాదేవి యచ్చటలేదాయె. ఎంతతక్కువైన నెగిరివచ్చినను దనకంటెముందే యావార్త విద్యానగరమున వ్రాలినది. నగరము గందరగోళముగ నున్నది. వామనభట్టు తిన్నగా డిండిముల యింటికిఁబోయి యనలువిషయ మాయనకు వివరించెను. ఆయనను వెంటఁబెట్టుకొని యిరుగప్ప దండనాథుని మందిరమునకుఁ బోయెను. ఆయన పృథుమందిరమున కేగియుండెను. వామనభట్టు నాగమణి సౌధమునకు త్రోవనీనెను. పృథువు పిలిపించఁగా నామెయు రాజభవన మునకే పోయియుండెను. తన కొంప మునిగిపోవుచున్నట్లు దాసి వామనభట్టునుగాంచి లబలబ మొత్తుకొనెను. “లేడును సంగ్రహించి తివా ?” యని వామనభట్టామె నాతురతతోఁ బిల్కించెను. ఆమె కంచుకమున దాచియుంచిన లేఖ నాతనిచేతిలో నుండెను. వామనునకుఁ బ్రాణములు నిలువఁబడెను. బిల్వహస్తము తనచేతికిఁ దిక్కినది. తానింతఁ ద్రిపురసంహారము గావింపఁగలఁడు. పరిదీనమూర్తియగు వామనుఁడు ప్రళయ రుద్రాకృతి యయ్యెను.

హరిహరాయల వారాలోచనామందిరముననుండిరి. వామనభట్టు డిండిములను, దాసిని వెంటనిడికొని యాలోచనామందిరమున కిల్లుత. తత్త్వములఁ దమ్మునిలువరించిన కావలివానిచేఁ దమ యాగమనవార్త ప్రభువునకుఁ బంపెను. వామనభట్టు పేరువిని రాయలు ధగ్గన మండి పడెను. వామనుడిండిము లాలోచనామందిరము పర్యవేశించిరి. రాయల వారు కన్నుల నిప్పులు చెఱుగుచుండిరి. సాయణమాధవులు, ముద్దప్ప, మురుగప్ప మొగములు జేగురించియుండిరి. నాగమణి యలంకారములు సవరించుకొనుచు నాలోచనామందిరము తన శయనాగారమన్నట్లు సొగసులు పోవుచుండెను.

హరిహర : వామనభట్టా !

వామన : ప్రభూ !

హరిహర : రాజపుత్రిని, మహారాణిని గొండవీటి కప్పగింత పెట్టితివిగదా ! ఇంకెవరికోసము వచ్చితివి ?

వామన : అట్టి యవరాధముచేసి మరలఁ దమ కంటఁబడుదునా ? ప్రభూ ?

హరిహర : వామనభట్టా ! వాదముతో మాకుఁ బనిలేదు. నేఁడు నీమేనుతుండెము నేలరాలును. తేవు కొండవీటి కోటగోడలు ఖండ ఖండములై నేలఁగూలును. ఎవఁడురా అక్కడ ?

యమదంష్ట్రలవంటి యిరువురుభటులు వామనభట్టు నిరుదెసలఁ బొదివినిలిచిరి. సాయణాదులు నిర్విణ్ణులైరి.

వామన : ప్రభూ ! ఈలేఖను చిత్తగింపుఁడు, అని యటచేత డాచియుంచినలేఖ నాతఁడు ప్రభువునకుఁ జూపెను. హరిహరరాయల వారలేఖను జదువుకొనుచుండెను. ఆయన ముఖమున నలుపు, తెలుపు నీడలు క్షణక్షణమునకుఁ దారుమాటగుచుండెను. ఆయన లేఖను సొంత ముగఁ జదువుకొనలేదు. దానినెడమకాలి నేలరాచుచు నాయన నాగ మణిని గాల్చివేయునట్లుచూచెను. ప్రభువు సుగ్రరూపమునుగాంచి నాగ మణి వడవడ వణఁకిపోయెను. తత్తరమెత్తి యామె పరువెత్తఁజూచు చుండెను. రాయలవారి కన్నుబొమ్మ లామె కాలునేతులుగట్టి ముడి వైచెను. ఆయన గ్రుడ్లుతీమిచూచెను. అచూపుత్రోవున నామె తలవరుల చేతులలోఁ దూలివడెను. సాయణమాధవు లొకధర్మము నిలిచినంత సంతసించెను. డిండిములొక వండితుని గెలిచినంత పొంగిపోయెను. “ప్రభూ ! కుమరగిరిరెడ్డి ధర్మప్రభువు. కొండవీడు కళాక్షేత్రము. కాటయవేమభూపతి కార్యకావ్యవివేకశాలి. కొండపల్లి పాములపుట్ట.

కోమటిరెడ్డి కుటిలవర్తననుఁడు. విద్యానగరమునకు విష మెక్కింప నాతఁడు పంపిన నాగుపాము నాగమణి" యని విన్నవించి, వాకిట నున్న దానిని రాయలకుఁజూపి "కొండవీడు దీనిఋణము నెట్లు తీర్పు కొనునో" యనెను.

మఱునాఁడుదయమున నాగమణి సుకుమారశరీర ముప్పు పాత టిలో సూరుచుండెను. విద్యానగరసేనలు వెలమరాజులపై దాడి వెడలుచుండెను. లక్షకొల్పలము, ఐదువేల యశ్వబలము, వేయిగజ బలము—ఇదిరాయలవారి మూలబలము. తుంగభద్ర పొంగినట్లు తెంచు కొని వఱవలుపాతెనో యన విద్యానగర సేనావాహిని నులుపులు గ్రక్క కొనుచుఁ గందనవోలుమీఁదుగా నుఱికివచ్చుచుండెను. విద్యానగరము నకు, విద్యారణ్సులకు జయజయధ్వానములు చెల్లరేచుచు వామనభట్టా సేనాగ్రమునఁ గాహళపూరించుచుండెను.

౧౯

భాద్రపదశుద్ధదశమీనాటి సాయంకాలమున నూర్వరు కోయ దొరలు మూఁడు పల్లకులతోఁ గొండవీటఁ బ్రవేశించిరి. అంకొక పల్లకి లకుమాదేవిది. అది కొండవీట నాబాలగోపాలమునకుఁ బరిచిత మైనదే. మూపులపై మొగలిపొత్తికలమోపులు, శిరములపై పెంగ, నోరెంజు, దబ్బ, యనంటిపండ్ల గంపలు, కక్షములఁ బుట్టతేనె తిత్తులు, బుజములపై నెమలియాకలకట్టలు మోసికొనివచ్చు కోయదొరలను గాంచి లకుమాదేవి యహోబలమునుండి యాసరుకులు కొనివచ్చు చున్నది కాఁబోలునని యందఱు ననుకొనిరి. మిగిలిన రెండుపల్లకు రెక్కడివో వారూహించుకొనలేక పోయిరి. ఆ పల్లకుల నొకటివీలి పదువురుకోయలతో నరియేటి యన్నయమంత్రిగారి యింటిదిక్కునఁ బోయెను. తక్కినవి రాజభవనమునకుఁ బోయెను. పల్లకులు రాజ

భవనద్వారమున దింపించి కోయనాయకుఁడు కుమరగిరిమహిపతి దర్శన మపేక్షించెను. ప్రభువాతనికి దర్శనమిచ్చెను. కోయదొర ప్రభువు చేతికొక లేఖ యందిచ్చెను. ఆలేఖ వామనభట్టు కాటయవేమారెడ్డికి వ్రాసినది. ప్రభువీవార్తవినినఁ గలతపడిపోవునని వామనభట్టు లేఖ కాటయవేమారెడ్డికి వ్రాసెను. వామనభట్టు చెవ్రాలుచూచి ప్రభువా లేఖను జదువుకొనెను. ఆయనగుండె జల్లుమనెను. లకుమాదేవి సాహసమునకుఁ ద్వాగమునకు నాయన బ్రహ్మానందమందెను. ప్రతిపక్షల చేఁజిక్కిన యామె యెట్టిభాములపాలగునోయని యాయనకుఁ బ్రాణములు పోవునంత భయమయ్యెను. ఇంతలో నింకొక యుత్తరము చేతఁబట్టుకొని యన్నయమంత్రిగారు పరువిడివచ్చిరి. తాననుకొని నట్లే ప్రభువుమోమున దైన్యమలమికొనినది. అన్నయమంత్రిని జూడఁ గనే ప్రభువెదురేఁగి తనచేతిలేఖ నాయనకుఁ జూపించెను. 'అన్నయమంత్రిగా రాలేఖను జదువుకొని తన లేఖాంశములను బ్రభువునకు వివరించెను. ప్రభువు మల్లాంబికకు ముందుగా రాయప్పచే వర్తమానమంపి గంగాదేవిని, హీరాంబికను కాటయవేమారెడ్డి భవనమునకుఁ బంపెను. ఆయన హృదయమంతయు లకుమాదేవి యావరించెను. ఆమె కేమగునోయనున దొక్కఁడే యాయనభయము. కోయనాయకుని సేవను బ్రశంసించి యుచిత సత్కారములచే నాతనిని సపరివారముగ సంతోషపఱచి పంపివైచి కుమరగిరిప్రభువు గోపాలనామస్మరణము గావించుకొనుచు సంతఃపురమున నేమియుఁ దోచక నటునిటు దిరుగుచుండెను.

మల్లాంబిక గంగాదేవికిని, హీరాంబికకును సాదరముగ స్వాగతి నెఱపెను. కాటయవేమారెడ్డి యంతఃపురమున వారిని విడియించెను. వారికిఁ బ్రత్యేకము పరిచారికావర్గము నియమించెను. అనుక్షణమును వారియవసరములు గనిపట్టుచు వీసమంతయేని లోపమురానీక కాపాడు

చుండెను. లకుమాదేవి యామె కిప్పుడు 'సంవృత్తముగ నర్జమైనది. కొండవీటి కొఱకామె చేసిన సాహసము, కాటయవేమారెడ్డి కొఱకామె చేసిన త్యాగము మల్లాంబిక మాటిమాటికిని స్మరించుచును ముగ్ధురాలగుచుండెను. లకుమాదేవి తీరనికోరికలు హీరాంబికయై వచ్చినట్లామెకుఁ దోచుచుండెను. దుర్గకాలమంతయు నచ్చటనే వెళ్ళఁబుచ్చుచు మల్లాంబిక సంగీతవిద్యా వ్యశస్తి హీరాంబిక యెదుటను, హీరాంబిక సాహిత్యవిద్యా వ్యశస్తి మల్లాంబిక యెదుటను జరుపుచుండెను. గీత గోవిందగానములతో హీరాంబికను, కాళిదాసశ్లోకపాఠములతో మల్లాంబికను మురిపించుచుండెను. భిల్లనాట్యాభినయములతో నిరువురను గలిపి యలరించుచుండెను.

చందనవోలునేన లద్దంకి కందుకూరులఁ బ్రోగైన యదనపు సేనలతో నాగార్జునకొండకుఁ జేరవరెను. వినుకొండ బెల్లంకొండ సేనలు కొండపల్లిలో నుండనేయున్నవి. కోరుకొండ రాజమహేంద్రవర సేనలు పాపికొండల ప్రాంతముల సమీపింపఁబడవలెను. అల్లాడరెడ్డి యదనుచూచి వానిని రాజుకొండమీదికి సడిపింపవలయును. ఈయేర్పాట్లఁత వఱకెట్లుగా నడచుచున్నవో కాటయవేమారెడ్డి యేగడియ రాగడియ విచారించుచునే యుండెను. త్రిపురాంతరము వశమైనపిమ్మట నాయన తనసేనలను శ్రీశైలమువఱకు సడిపించెను. గజరావుతిప్పఁడు తప్పించుకొనిపోయెను. రాయవనాయకుఁడు వానిపైఁ గారములు మిరియములు నూరుచుండెను. కృష్ణచక్షిణమునఁ గొండవీటిసేనలు, కృష్ణయుక్తరమున రాజుకొండ సేనలు, మీసములు మెలివెల్లి మిఱిమిఱిచూచుచుండెను. కరకరసూరినకత్తులు తళతళ మెఱపించుచుండెను. శ్రీశైల నాగార్జునకొండలనడుమఁ గాటయవేమారెడ్డి కృష్ణవేణీతీరమున సివారులుగా నేగుచుండెను. తానే యగస్త్యుడైనచో నీపాటికిఁ గృష్ణవేణీ జలము లాపొశనము పట్టియుండును. వెలమసేనను గబళించి గుఱునఁ

దేర్చిన్నియుండును. రాజుకొండ దేవరకొండలను బాతాళమంట నణగఁ ద్రొక్కియుండును.

విద్యానగరసేనలు వెలమరాజ్యము మీదికి వచ్చుచున్నవని వేద గిరినాయనికి వేగరులు వార్తలు దెచ్చిరి. కందనోలునకు రెండామడల దిగువగాఁ గృష్ణవేణి నుత్తరించినవి. వేదగిరినాయకుఁడీవార్త రాజు కొండకుఁబెను. విద్యానగరసేనలు రెండులక్షలపైఁబడి యుండుటచే క్రొత్తకొండయందలి బహ్మనీ సుల్తానుసేనలకుఁ దోడుగా దేవరకొండ నుండి కొంతనైస్యము పోవలయును. ఆసేనకు నాయకులు వేదగిరి నాయకుఁడు వీరభద్రుఁడు. సింగమనాయకుఁడు, కౌమటివేముఁడు రాజుకొండలలోనుండిరి. వీలుచూచి కొండపల్లెదిక్కునకుఁ బొడువవలె నని వారియూహ. క్రొత్తకొండలో యుద్ధము ప్రారంభమైనది. బదు దినములు తుములముగ సమరము జరిగినది. ఆసమరమున కొక దారియుఁ దెన్నునులేదు. మీద జడివానలు. క్రింద పెనుతొంపులు గడియసేపు పోరాటమునకు జాముసేపారాటము. కొటలోని నైస్యము సకుఁ బనియేలేదు. ప్రాకుడుపట్టి పచ్చగానున్న కోటగోడల కెగబడు శత్రువీరుఁడేలేడు. తడియారనితలలో ప్రాచిపోవుపాదములతో, నెము రలుకొఱుకు నీదురుగాయలలో, చెక్కునఁ జఱచు జల్లువాసలలో విద్యానగరసేనలు రోగములచే సగముచచ్చుచుండెను.

పూర్ణిమనాఁడు పాపికొండలో గోదావరిదాటి యల్లాడరెడ్డి యపైపునఁ జొచ్చుకొనివచ్చెను. సింగమనాయకుఁడాయన కడ్డుతగిలెను. కొరుకొండ వీరులు జలదుర్గ విభాళబిరుదాంచితులు. తొంపులు, నూలులు వారికి లెక్కలేదు. అల్లాడరెడ్డి సేనలోఁ గోయమూకలు దండిగానుండెను. తెరిపియిచ్చినంతసేపు దొమ్మిపోరాటము. ముసురు పట్టినంతసేపు శరవర్షము. కోయదండే యల్లాడరెడ్డికిఁ గొండంతయంద

యైనది. మన్యప్రాంతములఁ బుట్టిపెరిగిన కోయమూకలు జలుబులను దిగఁబ్రుంగును, జ్వరములను జీర్ణము చేసికొనును.

విదియనాఁడు కాటయవేమారెడ్డి కొండవీటి నైస్యములను కృష్ణ దాటించి దేవరకొండకుఁ బట్టించెను. దేవరకొండకుఁ గాపుదలగా నన్నదేవచోడఁడు కొలఁది నైస్యముతో నుండెను. కాటయవేమారెడ్డి లక్షసేనతోఁ గోట మట్టడించెను. జడివాసకు వెనుకాడక నడిరేయిఁ గట్టచీకటిలోఁ గోటకు లగ్గులు పట్టించెను. పడుములకుఁ బగ్గుములు బిగించి యడుములను గోటగోడల కెగఁబ్రాకించెను. పగ్గుములవెంట నుక్కుతుసకలవంటి యేకాంగపీఠులను గోటమీఁది కెక్కించెను. ఆ పీఠులు విడిచిన త్రాటినిచ్చెనలవెంట జట్లుజట్లుగా కెట్టిపీఠుల నెక్కించెను. రెండుగడియలలోఁ గోటగోడలనిండఁ గొండవీటిదండే నిండిపోయెను. పైనుండి దొరలునవి బండతాలో, శత్రుశిరాలో, మీఁదినుండి కురియునవి వర్షధారలో, వైరులరక్తధారలో ; తెలతెల వాటుచుండ దేవరకొండ కోటతలుపులు తెఱచుకొనెను. అన్నదేవర చోడఁడు పట్టువడెను.

వేదగిరినాయకున కీ వార్త తెలిసి కొంతనైస్యముతో నాతఁడు వచ్చిచేరునప్పటికి రెండుదినము లయ్యెను. సింగమనాయకుఁడు కోమటి వేమారెడ్డితోఁ గొంతసేనను బంపెను. ఆసేన నాల్గవనాటికిఁ జేరెను. కొండవీటి నైస్యమంతయుఁ గోటలో నుండెను. వేదగిరినాయకుఁడును కోమటివేమారెడ్డియుఁ గోటబయట గొల్లెనలెత్తి విడిసి కూర్చుండిరి. వెలమసేన సగము వెనుదిరుగుటలో విద్యానగరసేనలు విజృంభింప సాగెను. కొత్తకొండసేన లీ యొత్తిడికాగలేక కోటలోఁదూరి తలుపులు బిగించుకొనెను. కోటముట్టడి తెలగోలుమూకల నట్టెయుంచి దేవర కొండ దిక్కున కాళ్ళదళమును, గజదళమును, గరవాలబలమును, నెలగోలబలమును దరలింపవలెనని హరిహరరాయలు నిశ్చయించెను.

హీరాంబిక దేవరకొండలోనున్నదో, రాజుకొండలోనున్నదో యాయనకుఁ దెలియలేదు. క్రోధావేశమున నాయన వేశగానివేశ దండువచ్చెను. వహ్లాకాలపుయుద్ధ మాయన కనుభవమయ్యెను. చచ్చినసేన సమరమునఁ జావలేదు. జబ్బులకుఁ జచ్చెను. ధైర్యముతూలి తాను కాలు వెనుకాడు వేశకుఁ గొండపీటినేనలు దేవరకొండ ముట్టడించెను. ఆయన గుండెలకు నిబ్బరము కలిగించెను. వామనభట్టాయన వెనువెంటనే యుండి యంతయు జోస్యము చెప్పినట్లు చెప్పుచుండెను. కాటయవేమభూపతి దేవరకొండ కోటలో జేరెనుగదా ! తాను కోటబయటి ముట్టడినేనలను మట్టుపెట్టవలెను.

కోమటివేమారెడ్డికి గుండె జారిపోవుచుండెను. తానొకటి తలఁచిన దైవమొకటి తలఁచినట్లయినది. ఒకదిక్కున హరిహరరాయలు, నింకొకదిక్కున నల్లాడరెడ్డి, యిరువురి సడుమఁ గాటయవేమారెడ్డి— మూఁడుమొనలుగాఁ దాకుదురని యాయన యూహింపఁలేదు. పరమేశ్వరుఁడు తన ఫాలముపైకిఁ ద్రిశూలమునఁ బొడువఁబోవు చున్నాఁడా ? బహుశపంచమినాఁడు కొండపల్లి సేనలతో భీమదేవ చోడఁడు దేవరకొండ తూర్పుదిక్కునఁ దాకెను. పడమట హరిహర రాయల సేనలు, తూర్పున భీమదేవచోడని సేనలు. పెదవేదగిరియుఁ గోమటివేమూఁడునుఁ జక్రబంధనములఁ జిక్కుకొనిరి. పెదవేదగిరి నాయకుఁడు ధర్మదార యూదించెను. కోమటివేమారెడ్డి రాయబారము పోవలెను. ఆయనకుఁ దలతీసివై చినట్లుండెను. యుద్ధమునకుఁ దానే మూలము. సంధిబేరమునకుఁ బోక తనకెట్లు తీరును ?

కోమటివేమారెడ్డి హరిహరరాయలవారిని దర్శింపఁబోయెను. రాయలు నిలువెత్తు గద్దెపైఁ గూర్చుండెను. కోమటివేమారెడ్డి యంత పైకిఁ దలయెత్తి చూడలేకపోయెను. “మిమ్ము క్షమింపవలసినది మేము కాదు. కాటయవేమభూపతి” యని మందలించుచు రాయలవారు

కోమటివేమారెడ్డిని వెంటఁబెట్టుకొని కోటలోనికిఁ బోయెను. హీరాంబిక సంగతి రాయలవా రాతని నడుగలేదు. ఆమె విషయము కాటయవేమ భూపతియే చూచుకొనును. . దుర్గద్వారమునఁ గాటయవేమభూపతి హరిహరరాయలవారి కెదురువచ్చి యభివాద మొనరించెను. ఆయన మూర్తిమత్వము రాయలవారిని ముగ్ధుల నొనర్చెను. రాయలవారాయన నాలింగనము చేసికొని యానందాశ్రవుల నభిషేకించెను. కోమటి వేమారెడ్డికిఁ దల క్రుంగిపోవుచుండెను. కాటయవేమారెడ్డి “వేమయ్య గారూ : రాజకుమారి యెచ్చట ?” నని ప్రశ్నించెను.

కోమటి : ఆమె రాజకుమారికాదు.

కాటయ : అనఁగా ?

కోమటి : లకుమాదేవి.

కాటయ : మీరు పొరపడుచున్నారు.

కోమటి : పొరపాటుననే యామె లకుమయైనది.

హరిహరరాయల కంతయు నగమ్యముగనుండెను. కాటయ వేమారెడ్డి కాశ్చర్యముగ నుండెను. “ఆమె యెచ్చటనున్న” దని యాయన కోమటిరెడ్డిని బ్రశ్నించెను. “పాతాళగృహమునం” దని యాతఁడు తడఁబడుచు బదులుచెప్పెను. ఒక యరగడియలో నామె యున్నట్టికిఁ బ్రత్యక్షమయ్యెను. హరిహరరాయ లామెనుగాంచి యాశ్చర్యచకితుడయ్యెను. హీరాంబిక యంతపెద్ద దెప్పుడయ్యెను ? లకుమాదేవి నడచిన కథయంతయు వివరించెను. కాటయవేమారెడ్డి ప్రశంసామధురమందహాసమున లకుమాదేవిని లాలించెను. హరిహర రాయల వా రామె యద్భుత సాహసాదార్యముల నభినందించెను. “ప్రభూ : హీరాంబికను గొండవీటికర్పించి నన్ను విద్యానగరమునకుఁ గొనిపొండు. నేను మీకు దైవదత్తయగు పుత్రికను” అనుచు లకుమా

దేవి రాయలవారి పాదములచెంత మోకరిల్లెను. హరిహరరాయలవా రామె నాశీర్వదించి “తల్లీ ! అహోబిలన్యసింహదేవుడే హీరాంబిక నత్తవారింటి కంపించెను. మనమాస్వామి యాదేశము శిరసావహించి యానందింపఁచినవారము మాత్రమే” యనెను.

వామనభట్ట శుభవార్తను మోచికొనిపోయి కుమరగిరి మహీపతికి నివేదించెను. ఆయన మల్లాంబికను బిలిపించి యా విషయము నెఱిగించెను. ఆమె యానందముతో నెగిరిపోయి హీరాంబికను గొగిలించు కొనెను. కొమార్తె కళ్యాణవార్త విని గంగాదేవి పొంగిపోయెను. మల్లాంబిక వామనభట్టునుజూచి “వామనయ్యగారూ ! కొండవీటికి మీరు కళ్యాణదూతలై తిరి” యని యభినందించెను. “తల్లీ ! ఇదియంతయు నీనోటి చలువయే ! అనాఁడు నా గళమందలి బిరుదపతకమునుగాంచి ‘ఈ మంగళసూత్ర మెవరు కట్టిరి ?’ అని నీవు చమత్కరించితివి. ‘హరిహరరాయలవారు కట్టి’ రని నేను హాస్యమునకంటిని. ‘కొండ వీటికి విద్యానగరమునకుఁ బెండ్లిచేసితివన్నమాట’ యని నీ భర్త వ్యాఖ్యానము చేసెను. ఆ వ్యంగ్య మీ శృంగారమైనది. అమ్మా ! నీ హృదయ మమృతము గనుక సర్వము నిట్లు సరసముగఁ బర్యవసించినది” అని వామనభట్టు మల్లాంబికను గొనియాడెను.

విజయవార్తయుఁ గళ్యాణవార్తయుఁ గొండవీటి జాజిపూల వాసనవలె గుప్పన వ్యాపించెను. విజయలక్ష్మి స్వయంవరశోభన మూర్తియయి కాటయవేమారెడ్డి కొండవీటికిఁ దిరిగివచ్చును. ఆయనకు స్వాగతమొసంగుటకై కొండవీడు మంగళాలంకృత మగుచుండెను. త్రయోదశినాటి యుదయము కొండవీటిదుర్గప్రాంగణమున వెలిమంచు తెఱమఱుగునఁ గొండవీటి నగరలక్ష్మి క్రొత్తపెండ్లికూతురువలెఁ గులుకుచుండెను. కాటయవేమభూపతి కతివయవరివార పరివేష్టితుడై పల్లవకళ్యాణోపైఁ దురికినడకలు వచ్చుచుండెను. వీరాస్వామి మాయా

మాశవగౌళ రాగాలాప మాయనకుఁ జల్లగా స్వాగతము పలుకుచుండెను. దుర్గప్రాంగణమునఁ గుమరగిరి మహీపతి యాయన కాలింగ నములతో నానందబాష్పములతో నర్ఘ్యపాద్యము లర్పించెను. మంగళ వాద్యములు జయజయధ్వనములు శ్రవణశుభగములై ధ్వనించి హృదయరంజకములై ప్రతిధ్వనించెను.

కాటయవేమభూపతియు నల్లాడరెడ్డియు పరివారముతోఁ బ్రభు మందిరమున కరిగి ముహూర్తకాల మాయనతో ముచ్చటించిరి. ముఖ్యాంశముల నాయనకు విన్నవించిరి. ప్రభువున కవియన్నియుఁ బట్టినవా ? ఆయన యానందమునఁ బరవశుడగుచుండెను. ఈ కథ నిట్లు నడిపించుచున్న దైవలీలావిలాస మాయన యంతరంగమంతయు నావరించియుండెను. ఆ దైవ మాయన నేత్రేంద్రియమంతయు నిండియుండెను. అల్లాడరెడ్డికిఁ గుమగిరిప్రభుని యార్ద్రహృదయత్వ మాశ్చర్యము గలిగించెను. ఆ యమృతహృదయుని సుకుమారభావనా స్పర్శచే గండశిలలుగూడ కరిగి కళాఖండములై రసము చిప్పిలుటలో నాశ్చర్యమేమున్నది ! ప్రభువెట్టకేలకుఁ గాటయవేమభూపతికి స్వభవనమున కరుగ ననుమతించెను. వేమభూపతి వెడలిపోయినంతనే ప్రభువు హృదయమున లకుమాదేవి నిండిపోయెను. లకుమాదేవి తనకుఁ బ్రాణము. ఆమె నేఁడు కొండవీటికే ప్రాణమైనది. కొండవీటి విజయ సేనావాహినిపై నామె రాజహంసవలెఁ దేలివచ్చుచున్నది. కొండవీటికి శరల్లక్ష్మీవలె విజయోత్సవసంభారములు తెచ్చుచున్నది. ఆమె కాంచన పల్కంకికా వాహకుల యోంకారమనోహరనాదములు డీణక్షణమును సన్నిహితతరములగుచుఁ బ్రభువు శ్రోత్రేంద్రియమునకుఁ జల్లఁగాఁ దగులుచుండెను.

కాటయవేమభూపతి భద్రతురంగ రింగణ మృదంగ ధ్వనులు మల్లంబిక హృదయమున ననురణితములై శృంగారము పొంగించు

చుండెను. ప్రాంగణమునఁ దురంగమునవరోహించిన పతికి మల్లాంబిక పాదములు గడిగి తడియొత్తెను. కంఠమునఁ గంకేశికాదామ మలంకరించెను. కన్నులకుఁ గర్పూరసీరాజన మర్పించెను. కాశకుసుమ పాండరములైన యామె కపోలములపైఁ గాటయవేమభూపతి కటాక్షము లిందీవరములై విరిసి యానందమకరందములు చిందెను. ముఖశాల యతిక్రమించి యాయన తన యంతఃపురమున కరుగుటకై దక్షిణాభిముఖుఁడగుచుండ మల్లాంబిక మందహాసముతోఁ “బ్రభువుల యంతఃపుర మన్యాక్రాంతమైన” దనెను. ఆయన తటాలున నాగి “అయినచోఁ బట్టపుదేవి యెట్లూరకున్నది ?” యని ప్రతిహాసించెను. “ప్రభువులెట్లు స్వాధీనముచేసికొందురో చూడవలెనని యూరకున్న” దని మల్లాంబిక యుపహాసము గావించెను.

శరత్కాల నిర్మలనదీప్రవాహమువలె విజయానంద భారసుందర మందగామినియైన కొండవీటిసేనావాహిని యాశ్వయుజ ప్రారంభమునఁ గొండవీడు చేరుకొని కోటకుఁ బ్రాగ్దక్షిణదిశల మహాసముద్రమువలె విడిసియుండెను. కోటబురుజులపై నెక్కి జనము తండోపతండములుగ నా సేనాసముద్రమును దిలకించుచుండిరి. అల్లాడరెడ్డి యా దృశ్యమును దిలకించి తాను రాజమహేంద్రవరమున నుంటి ననుకొనెను. పర్వత పంక్తులే పెట్టనిగోడలై గిరిశిఖరములే కట్టనిబురుజులై పరమేశ్వరుఁడీ కొండవీటిదుర్గమును కుమరగిరి మహీపతికొఱకే నిర్మించెఁగావలె. ఆయన సుందరకళాస్వప్నములకు సరిపడునట్లుగా ననపోతమహీపతి యీ గిరిదుర్గమును రాజధానిగా వరించెను.

కుమరగిరిప్రభువు నిముసమేని లకుమాదేవిని విడిచియుండలేక పోవుచుండెను. ఆమె యహోబిలమున కరిగిననాటినుండి నేటివఱకు వడచిన కథయంతయు తూచాతప్పకుండ దన కామె చెప్పవలెను. చెప్పినదే మరల మరలఁ జెప్పవలయును. ఆ చెప్పినదంతయుఁ దన

కన్నులఁ గట్టవలయును. హీరాంబికతో నామె యెట్లు కాలముపుచ్చెను? ఆ నవ్వులు, ఆ యాటలు, ఆ పాటలు, ఆ గుసగుసలు సర్వము నామె యప్పు డభినయింపవలెను. దీరభద్రుఁ డపహరింప వచ్చినప్పు డామె యేమిచేసెను : ఆ భయము, ఆ యాందోళనము, ఆ యా కోపము, ఆ దీక్ష, సర్వము నామె యప్పుడు మరల నభినయింపవలెను. కోపబివేమారెడ్డి తన్నవమానింపవచ్చినప్పు డామె యెట్లుయ్యెను? ఆ యభిమానము, ఆ జాగుచ్చు, ఆ క్రోధము, ఆ యవఘోరజ్వలము నామె యప్పు డభినయింపవలెను. పులివాతికిఁ దప్పి బ్రతికివచ్చిన యామెను జూచుకొని కుమరగిరిప్రభువు వాత్సల్యరసకల్లోలినియైపోవుచుండెను.

౨౦

శరదుత్సవము లుత్సాహభరితములై జరుగుచుండెను. నగరి వాకిటమైదానమున దేవీమూర్తి ప్రతిష్ఠింపఁబడెను. మైదానమున నచ్చటచ్చటఁ గుమరగిరి ప్రభువు నిర్మించిన శిల్పప్రతిమలు దారుహితములపై నిలుపఁబడియుండెను. దేవీమూర్తిచుట్టును ప్రభువు పాలతాతితో నిర్మించిన దేవి తొమ్మిది యవతారముల కథాశిల్పములు ప్రదర్శింపఁబడియుండెను. వాని యగ్రమునఁ బ్రభువు ప్రత్యేకమీనడుమ నిర్మించిన శిల్పమూర్తి స్థాపింపఁబడి యుండెను. దుర్గము లోపలఁ బౌరులును, దుర్గము వెలుపల వీరులును తొమ్మిది దినములు దుర్గాపూజలు నిర్వహించిరి. పవలెల్ల దేవికి రథగజతురంగమాందోళికాది వాహనములపై సుత్సవములు. రాత్రులందామె యవతారగాథలు చిత్రించు వేషముల యూరేగింపులు. దేవియే శైవులకు శక్తిరూపిణి, వైష్ణవులకు మాయారూపిణి. వైష్ణవమాయ జగన్మోహిని. శైవశక్తి జగత్సంహారిణి. ఆమెయే లోకమును మోహపెట్టును. ఆ మోహమునఁ జిక్కిన లోకమును సంహరించును. మోహతీతులకామె ముక్తినిచ్చును. కొండ

వీటిప్రజలు శైవ వైష్ణవభేదము విస్మరించి శరన్నవరాత్రములం దా శక్తినే మఘకైటభసంహరిణిగా, మహిషాసురమర్దనిగా, కుంభని కుంభ సమాలంబినిగా, గంసాసుర భర్తనిగా, దుర్గదైత్యభంజనిగా నారాధింతురు. దేవి నల్లనిది. ఆమెకుఁ బది తలలును, బది చేతులును, బది కాళ్ళును గలవు. ఆమె మహాకాళి. మాతంగిని, శాఖాంబరి, చాముండి. ఉత్సాహశక్తి, ప్రభుశక్తి, మంత్రశక్తి యామెయే. ఆమెయే సరస్వతి, పార్వతి, శ్రీమహాలక్ష్మి. సర్వవిద్యలు, సర్వవృత్తులు, సర్వ కళలు నామెయే. ఆమె సర్వజగత్ ప్రసవిని. సర్వ రసప్రసవిణి.

ఆ తొమ్మిది దినములలో దేవికి వివిధ జంతువులు బలు లొసంగఁ బడెను. అట్లు బలి యొసంగఁబడిన వానిలోఁ బచ్చమల యడవులలోఁ బట్టుకొనివచ్చిన కాణుదున్న యొకటి, లకుమాపహరణాపరాధియగు వీరభద్రుఁ డొకఁడు. ఆ తొమ్మిది దినములును కవిపండితులు కవితా గోష్ఠులు, సాహితీశాస్త్ర చర్చలు సాగించిరి. వామనభట్టు, అనంతా మాత్యుఁడు, పెద్దిభట్టు, ప్రకాశభారతీయోగి, ఎఱ్ఱయావధాని, త్రిలోచ నాచార్యుఁడు, లొల్ల మహాదేవ పండితుఁడు, రాయన భాస్కరయ్య, నిశ్శంక కొమ్మన మున్నగు కవులు, బండితులు రీత్యలంకారాచిత్య వాదములు చర్చించి రసధ్వని సిద్ధాంతముల నంగీకరించిరి. సంస్కృతాంధ్ర సాహిత్య సాగరములు మధించి యమృతరసము నాస్వాదించిరి. కొండవీటి ప్రభువుల సారస్వతాభిమానమును గొనియాడిరి. వారి కవి పండిత పోషణాదార్యము నభినందించిరి. వారి సాహిత్య కృషిని బ్రశంసించిరి. “కొండవీటి ప్రభువులు సంస్కృత సాహిత్యము నారాధించిరి. ఆంధ్ర సాహిత్యము నాదరించిరి. ప్రబంధ పరమేశ్వరుని హరివంశసుధా స్వాదము మఱగినవారి రసజ్ఞు నీ రసకావ్యము లపై వ్రాలఁజాలదు. వారికవితాదర్శము మహోదాత్తమైనది. కావ్యమునం దాదికవి కథాశిల్పము, శబ్దమాధుర్యము, నర్థవైచిత్ర్యము నుండవలెను.

కవిబ్రహ్మ వాక్పాటవము, పాత్రనిర్మాణము, రసపోషణము సుండ వలెను. అట్టి విశిష్టకావ్యమునే వారు స్వీకరింతురు.” ఈ విధముగ ససంతామాత్మలు గావించిన రెడ్డిప్రభువుల యభిరుచి వ్యాఖ్యానము పరిష్కదంగీకారము వడసెను.

సవమినాడు కుమరగిరి ప్రభువు నిర్మించిన స్ఫటికశిలాశిల్పము వీథులలో నూరేగింపఁబడెను. సాయంకాల మా మూర్తి రాజసౌధము నెదుటఁ బ్రతిష్ఠింపఁబడెను. ఆ మూర్తి కలహంస వాహన, కమలకర్ణి కాసీన, చతుర్భుజ, చంద్రకళావతంస. సవ్యాపనవ్యకరయుగళముల వీణాదండకూల దండములు ధరించియున్నది. ఉభయపార్శ్వముల భద్రేభములు తుండాగ్రములఁ బుష్కర బీజమాలిక లెత్తిపట్టుచున్నవి. అర్ధనిమీలితములగు నామె నేత్రములు హంస శిరోన్మస్తమగు పుస్తకముపైఁ బ్రసరించుచున్నవి. ప్రభువామూర్తి పాదములఁ బుష్పాంజలి యుంచెను. వక్షమున శ్రీగంధము, కంఠమునఁ గస్తూరి, ముఖమునఁ గాశ్మీరము, శిరమునఁ బటీరజలముఁ జిలుకరించెను. ప్రదక్షిణము తిరిగి సాష్టాంగ ప్రణామ మాచరించెను. ప్రయతాత్మఁడై యొక క్షణము ధ్యానముచేసెను. ప్రభువునకు బాహ్యస్మృతి లేదు. ఆయన సర్వేంద్రియములు సంతర్ముఖములై యంతరంగమున లీనములయ్యెను. లకుమాదేవి యాదేవతామూర్తికిఁ గర్పూర నీరాజనమెత్తెను. ఆనీరాజన కాంతులు ప్రసరించి ప్రభువొక కాంచన శిల్ప ప్రతిమవలె భాసించెను.

అనంతరము లకుమాదేవి తన శిష్యురాండ్రచే ‘రసరాస’ మను నృత్యము చేయించెను. రాజసౌధమున దుర్గాధిపనీమాధిప దండనాథా మాత్యవర్గము కిటికిటలాడుచుండెను. నానాదేశాగతులయిన కవులు, బండితులు, పీరులు సుచితాసనము లలంకరించి యుండిరి. శరదుత్సవములలో విజయోత్సవములు కలిసివచ్చి కొండపీట సర్వరంగముల సుద్గండులగు పండితులు సమకూడి యుండిరి. యవనికయపసర్పిత

మైనది. రంగమధ్యమునం దష్టదశమును, జిత్రవర్ణమునగు పదమున్నది. దాని కాంచన కర్ణికపైఁ బ్రసన్నవదనము, విమీలితనేత్రముఁ బద్మాసనస్థమునై శాంతరసము ప్రవేశించినది. మందరశ్మయగు రంగశీర్షము నిస్తరంగ సముద్రమువలె నీల గగనాంగణమువలె నుండెను. వేణు వీణా మృదంగ తాళధ్వనులు విలంబితలయాశ్రయములై యారంభమయ్యెను. క్రమప్రదీప్తరశ్మయై రంగస్థలము మిలమిల మెఱయుచుండఁ దతానద్ధపున నుషిరవాద్యములు మధ్యద్రుతా నుద్రుతలయాశ్రయములై రంగశీర్షము మందరాచల మంధాన మభ్యమానమగు క్షీరసాగరమును దలపించెను. పద్మకర్ణిక పరికంపితమయ్యెను. అష్టదశము లష్టబాలనర్తకులై యాడఁ దొడఁగెను. శ్యామ సిత గౌర పీత నీల కృష్ణ రక్త కపోత వర్ణములగు వేషములు దాల్చిన యా బాలికలు శృంగార హాస్య వీరాద్భుత బీభత్స భయానక రౌద్ర కరుణ రసములు. అవి జట్లుగట్టుచు, విడిపోవుచు, గొఁగిలించుకొనుచు, గయ్యమాడుచు, చిఱునవ్వుచు, జిడిముడిపడుచు, వెక్కిరించుచు, వెక్కియేడ్చుచు, బెక్కుతీరుల నృత్యమాడెను. ఒకసారి వీరశృంగారములు యుగళలాస్యము చేయును. హాస్య మా రెంటినడుమఁ దల నిక్కించి వెకిలిగా నిగిలించును. కొంతసేపు బీభత్సభయానకములు యుగళతాండవము చేయును. రౌద్రమా రెంటినడుమఁ దలయెత్తి గ్రుడ్లుఱిమి చూచును. ఈ మూఁడింటిని విలయక్రీడలకడలి కరుణము వలవల విలపించును. నేను నేనని యద్భుతరస మన్నింటిని బులుముకొనును. కొంతసేపు దండలాసకమును, గొంతసేపు మండలనృత్యము గావించి నా బాలనర్తకులు మరలఁ బద్మదళములైరి. కంపముకమించి శాంతరసము కర్ణికపైఁ బద్మాసనస్థమై, విమీలిత నేత్రముఁ బ్రసన్నవదనము నయ్యెను. రంగ శీర్షము యవనికాచ్ఛన్న మయ్యెను. సభయంతయు నద్భుతరసమునఁ దేలియాడెను. లకుమాదేవి రంగపీఠమున నవతరించి పరిషత్తునకుఁ

బ్రతువునకుఁ బ్రణామాంజలిపట్టెను. ముఖ యవనికాపతనము సామాజికులకు నాట్యాంతము నివేదించెను.

విజయదశమినాడు దేవినిఁ బల్కంకికలోనుంచి యూరేగించిరి. ఊరేగింపువెంట సమలంకృతములు సమర్చితములునైన భద్రగజభద్రాశ్వములు నడచెను. మైదానమునను, స్కంధావారమునను నాయుధ పూజలు జరిగెను. సాయంకాలము ప్రభువు గజాశ్వభట సందోహములు, సామంతదండనాథామాత్యులు వెంటరా మంగళవాద్యములతోఁ గోట వెలువలి పురాతన శమీపృక్షము సమీపించెను. పెద్దియజ్ఞు ప్రభువుచే యథావిధి శమీపూజ నిర్వర్తింపఁజేసెను. అనంతరము పెద్దియజ్ఞు

“శమీ శమయతే పాపం శమీ శత్రువినశిసి,

అర్జునస్య ధనుర్ధారీ రామస్య ప్రియదర్శిసి”

అని పఠించి “స్వప్తిశ్రీ అక్షయనామ సంవత్సర ఆశ్వయుజ శుద్ధ దశమీప్రభృతి ప్రభవనామసంవత్సర ఆశ్వయుజ శుద్ధదశమీపర్యంతము శ్రీమన్మహారాజాధిరాజ శ్రీ కుమరగిరి మహీపతికి అభ్యుదయ పరంపరాభివృద్ధియు, దిగ్విజయ సిద్ధియు నగుఁగాక” యన యాశీర్వదించి ప్రభువు శిరస్సునఁ బుష్పాక్షతలుంచెను. తరువాతఁ గుమారాన్నవోతారెడ్డి పేరుచెప్పి యట్లే పుష్పాక్షతలుంపబోయెను. యువరాజు రాయప్ప యొడిలోఁ గునుకుచుండెను. పెద్దియజ్ఞు యా కునుకుచున్న యువరాజు శీర్షమునఁ బుష్పాక్షత లుంచెను. ఆ పిమ్మటఁ బెద్దియజ్ఞు కాటయవేమ భూపతి నాశీర్వదించి పుష్పాక్షత లాయన శిరమునందుంచెను. పేరు పేరునఁ బెద్దియజ్ఞు, యల్లాడరెడ్డి మొదలుగాఁగల యందఱు శిరములను బుష్పాక్షత లుంచెను.

కాటయవేమారెడ్డి యశ్వముపై నసీవారుగాఁ బోయి కొండపీటి నగర సీమాంతమును దాటి తిరిగివచ్చెను.

ప్రభువనంతరము మైదానమున బహిరంగముగఁ గొలుపుతీర్చెను. దుర్గాధిపతుల విశ్వాసము నుగ్గడించియగ్గించెను. సేనాపతుల శౌర్యసాహసముల నభినందించెను. అల్లాడరెడ్డి యండదండలను గొండంతగాఁ గొనియాడెను. కాటయ వేమభూపతి బుద్ధిబలమును, భుజబలమును బ్రశంసించెను. ఆసనమునుండి లేచి రాయప్ప యందిచ్చిన గండపెండెరమును సభకు జూపించి ప్రభువు దానిని గాటయ వేమభూపతి కాలికిఁ దొడుగఁజేయెను. వేమభూపతి యా గండపెండెరమును గరమున గ్రహించి “కుమరగిరి మహీపతులు మహోదారులు. ధర్మమూర్తులు. ప్రభువుల యాదార్యము ధర్మముఁ బ్రజలకు శ్రీరామరక్ష. మనమెల్ల రముఁ గొండపీటి రాజ్యప్రజలము. ప్రజల బలము ప్రభువు బలమే. ప్రజల జయము ప్రభువు జయమే. మనము సాధించిన విజయము లన్నియుఁ బ్రభువుపేరిటనే సాధించితిమి. ప్రభువే యీ గండపెండెరము ధరింపఁదగుదురు” అని యా గండపెండెరమును ప్రభువు పాదమునఁ దొడిగెను. కొలువంతయు జయ శబ్దములతోఁ గలఁగిపోయెను. వేమారెడ్డి మఱియు నిట్లువలికెను: “ప్రభువు కళాశీలి. నాట్యశిల్పములురెండును ప్రభువునకు రెండు కన్నులు. ప్రభువురచించిన వసంతరాజీయము అపర నాట్యవేదము. ప్రభువు నాట్యసూత్రముల ననుసరించియే నేను కాళిదాస నాటకములకు వ్యాఖ్యానము వ్రాయనఖిలషించితిని. శాకుంతల మాళవికాగ్నిమిత్రముల వ్యాఖ్యానము పూర్తియైనది. ఆవ్యాఖ్యానమునకు ‘కుమారగిరిరాజీయ’ మని నామకరణము గావించునని యానఁడు మనవిచేసితిని. ఈశరచ్చుభనమయమున నావ్యాఖ్యానమును ప్రభువునకంకితము చేయఁగోరుచున్నాను.” ప్రభువు ఆమోద మంద హాసముచేసెను. ప్రజలు హర్షాట్టహాసముచేసిరి. వేమారెడ్డి రాయన బాచయ్య చేతులనుండి యందికొని బంగరుపళ్లెమునందలి గ్రంథములను ప్రభువు హస్తములందుంచెను. ప్రభువునకు గంధము, కర్పూర,

తాంబూలముఁ జేతికిచ్చెను. కనకాంబరములు భుజములపైఁ గప్పెను. పరిభువునకుఁ బరిషత్తునకుఁ నమస్కరించి యవతారికాశ్లోకములు పఠించి కూర్చుండెను.

పరిభువు కృతిని, కృతికర్తను ప్రశంసించి, తనజీవితచరితార్థతను గొనియాడుకొని, కొండవీడు విద్యానగరముల స్వేచ్ఛాబాంధవ్యముల నుగ్గడించి రాజపురుషులను, రణవీరులను, కవిపండితులను యథోచితముగ సత్కరించెను. కృష్ణాష్టమినాఁడు ఉట్లుగొట్టిన యువకులకు పతకములుఁ, బతాకములునిచ్చి సేనలలోఁ జేర్పించెను. ఈచార్యక్రమ మంతయు ముగియునప్పటి రర్చరాత్రిమయ్యెను.

మఱునాఁ డరుణోదయవేళ దుర్గాధిప సీమాధిపు లశ్వదళమాత్రానుయాతులై యెవరిదుర్గములకువారు బయలుదేరిరి. కార్తికశుద్ధ పంచమినాఁడు యువరాజు పూర్వదిగ్విజయ యాత్రకు బయలుదేర వలయునని కార్తాంతికులు ముహూర్తమునిర్ణయించిరి. దుర్గాధిపులా నాఁటికిఁ గొండవీటికిఁ దిరిగిరావలయును. కవులుఁ బండితులుఁ గుమర గిరిప్రభువు వితరణమును గొనియాడుచు బాలభాస్కర కిరణప్రసారములలో మూపులయందలి యుడుగరల మోపులు కనకగిరి శృంగములఁ దలపించుచుండ నెవరియగ్రహారములకు వారేఁగుచుండిరి. ఈనాలుగు నెలలుగా శ్రీనాథుఁడెచ్చటనుండెనో యెవ్వరికినిఁ దెలియలేదు. తిప్పయ్య గారాతని సంగతి పట్టించుకొనలేదు. అన్నయమంత్రి వీలయినంత యత్నించెనుగాని యాచోక్తి యెంతమాత్రముఁ జిక్కలేదు. అహోబిలము పోయివచ్చినప్పటినుండియు దుర్గయు నాతనిమాట మఱచిపోయి మల్లాంబికా హీరాంబికలనడుమ నాటపాటలతోఁ గాలము గడుపుచుండెను. రసరాసమున శాంతరస మభినయించిన దామెయే. అవచితిప్పయ్యనెట్టి యిచ్చిన క్రొత్తపంచె లెండవానలకుఁ జివికి జీర్ణములై పోయెను. తలయంతయు రెల్లుదుబ్బువలెనుండెను. తిప్పయ్య

గారియింట నాదినమున దిన్నదేతిండి. కన్నులలోఁ బ్రాణమును పెట్టుకొని శ్రీనాథుఁడు తిరిగితిరిగి యమవసనాఁటి గోధూళివేళఁ గొండపీడు చేరెను. కోమటివేమారెడ్డి కొండపల్లెనుండి పలాయనము చిత్తగించి రాజుకొండలో నున్నట్లు కొంతకాలమునకుఁ దెలిసి తానును రాజుకొండకుఁ జేరెను. రాజుకొండలో నొకకాలు, దేవరకొండలో నొకకాలుగాఁ దిరుగుచు శ్రీనాథునకుఁ గోమటిరెడ్డి దర్శనమే చిక్కలేదు. కొండపల్లెపై, గోమటిరెడ్డిపై సింగనమంత్రీ తనకుఁబెట్టిన యాసలడవులపాలయ్యెను. సిగ్గువిడిచి మరలఁ గొండపీటికే చేరవలసివచ్చెను. తిప్పయ్యగారాతనికి నాలుగుచీవాట్లుపెట్టి యింతటనైనఁ గుదురుగాఁ గొండపీటినే నమ్ముకొనియుండుమని మందలించి తలకు నొడలికిఁ బట్టిన మడ్డి వదలునట్లు తలయంటి పోయించెను. బావను జూడగనే దుర్గకు మఱుగుపడిన మమకారము మరలఁ దలసూపెను. రుచికరములయిన వంటకములతో నాతని నాలుక తుప్పువదలించెను. దుర్గ యొక్క యందగత్తెయేకాదు ఆటగత్తెయుఁ బాటగత్తెయునైనది. శ్రీనాథునకామెను జూడగాఁ గవితావేశముఁ బుట్టుకొనివచ్చుచుండెను. చదివిన చదువంతయు నెమరువేయుచు జీర్ణముచేసికొనుచు శ్రీనాథుఁడు తిప్పయ్యగారియింట దీరికగాఁ గూర్చుండి సప్తశతతెలుఁగునేత తిరిగి కొత్తతెన్నున సాగించుచుండెను.

శ్రీశైలాహోబిలములు సీమాంతములుగాఁ గొండపీటికి విద్యానగరమునకు సంధియైనది. ఆ సంధికిఁ బ్రథమశుభఫలితము హీరాంబికా వేమభూపతుల వివాహము. హరిహరరాయల వారై దువందల యేనుఁగులను, రెండువేల గుఱ్ఱములను, వెలలేని కొంచనాంబరములను, రత్నాభరణములను, బరిచారికాగణమును హీరాంబిక కరణముగానిచ్చి కుమరగిరిమహీపతి సన్నిధికిఁ బురోహితుని బంపించెను. బహుళ పంచమినాఁడు ప్రభువు వరదగోపీనాథుని సన్నిధిలో హీరాంబికా వేమ

భూపతులకుఁ గళ్ళాణము చేయించెను. కాటయవేమభూపతి కళ్ళాణ మహోత్సవమును దిలకింపఁ గొండపీఠంతయు గోపీనాథుని యాలయ మున దొడ్డిగిరిపోయెను. మండిరప్రాంగణమున మల్లాంబిక మగనికిఁ జెల్లెలికి మంగళహారతులు పట్టెను. గంగాదేవి యంతరంగము ప్రసన్నతామధురమై మఖరావిజయమునఁ గావ్యసము గంగాల హరియై విద్యానగరమున వెల్లివిరిసెను. అకుమాదేవియు, వామన భట్టును గుమరగిరి ప్రభువుతో సల్లాపములాడుచుండిరి. అకుమాదేవి వేమారెడ్డినిఁ బ్రశంసించును. వామనభట్టు హీరాంబికను గొని యాడును. ప్రభువు మా మల్లాంబిక యంచఱకంటె దొడ్డదని యానం దించును.

విద్యానగరపరివారము పెంట నాగమణి దాసియుఁ గొండపీఠికి వచ్చెను. దానిదసలు కొండవీడే. నాగమణి కది పిసతల్లి కూతురు. అది నాగమణితోఁ గొండవల్లెకుఁబోయి యటనుండి విద్యానగరమునకుఁ బోయెను. తన కైశ్వర్యమబ్బినంతనే నాగమణి దానిని దాసిగాఁ జరిగ జింపసాగెను. అది దానికిఁ గడుపులో గుఱ్ఱుగానుండెను. వామనభట్టు దానికిఁ గుమరగిరిప్రభువు దర్శనము చేయించెను. ప్రభువామెసేవను గొనియాడి యడిగినన్ని మడిమాన్తము లొసఁగి యాదరించెను.

౨౦

ఈ పదునైదు దినములునుఁ గాటయవేమ భూపతికిఁ గంటిపై తెప్పవాల్చుటకుఁగూడఁ దీరికలేదు. పవలెల్ల స్కంధావారమున వీరోప న్యానములు, విన్యాసపరిశీలనములు, రేయెల్ల మల్లాంబికతో సరస సల్లాపములు, హీరాంబికతో శృంగార విహారములు. మల్లాంబికకును హీరాంబికకుఁ బు బగళ్ళు గడువమియే యగవడుచుండెఁగాని రేలెంత పొడవెదుగుచున్నదియు నగవడుటలేదు. చంద్రకాలపైఁ జల్లని వెన్నె

లలు శయనమందిరమునఁ జిలునవ్వలగుచుండెను. హీరాంబిక యుప గూహనములలో నొడుగులుపోవుచు వేమారెడ్డి మల్లాంబికను మధు రోహలలో పొంగులువాటించును. మల్లాంబిక మధురాలాపములఁ దేలి యాడుచుఁ గాటయవేమభూపతి హీరాంబికను మందహాస రోమాంచ పారవశ్యమునఁ జొక్కించి సోలించును.

కార్తికశుద్ధచతుర్థినాటి సంధ్యాసమయమునఁ గుమరగిరి మహీ పతి కోట తూరుపు బురుజుపై నిలిచి స్కంధావారమునుఁ సమీక్షిం చెను. సంధ్యాతప రాగరంజితములైన శరన్నేఘములు ప్రాగ్దిశాంగణ మున సరుణోదయమును బురుడించుచుండెను. మాణిక్యమణి శిల్పప్రతి ముఁడై కోటకొమ్మున నిలిచియున్న ప్రభువునుగాంచి స్కంధావారము జయనినాద మేదురమై యుప్పొంగిపోయెను. కుమరగిరిప్రభువు చిత్త మునఁ గొండవీడు రాజమహేంద్రవరముగా, నానేనావాహిని గోదా వరీ గంభీరప్రవాహముగా భాసించెను. కాటయవేమభూపతి ప్రభువున కాస్కంధావారమును జూపుచు “ప్రభూ! రాజమహేంద్రవరమున నింకొక యింత స్కంధావారము సిద్ధముగనున్నది. ఈ ఉభయ నేనా వాహినులను కృష్ణా గొతమీ ప్రవాహములవలె జోడుగా నడిపించి పూర్వదిగ్విజయయాత్ర మూఁడునెలలలో ముగించివత్తును” అనెను. ప్రభువాయన భుజముదట్టి నేనావ్యాహ జయజయాభివందనములనుఁ జేయెత్తి యందుకొని బురుజుదిగి బయలుదేరెను.

దీపావళినాఁడు చెలరేగిన చిచ్చుబుడ్డింకనుఁ బూవులు చిమ్ము చుండెను. దసరాపండుగలలోఁ దీరని సరదాలను గొండవీటి బాల బాలికలు దీపావళిలోఁ దీర్చుకొనుచుండిరి. రాజవీథులన్నియు సవరాత్ర ములలో నేనాంగముల సంచారములచే సంకులములై బాలల విల్లంబుల యూరేగింపులు సందుగొండులలో నొదిగిపోవలసి వచ్చెను. రాజవీథు లిప్పుడు బాలవిహార యోగ్యములైనవి. దివిటీలు ద్రిప్పికొనుచు, తారా

జువ్వ లెగురవైచుచు బాణసంచుల మ్రోగించుచు బాలవీరులు రాజ వీధులలో న్వైరసంచారములు గావించుచుండిరి. ప్రభు వా పసివారి యుత్సాహమున కాసందించుచు భవనములోని కేగెను.

మరునాఁ డరుణోదయమువేళఁ గొండపీటి దుర్గద్వారమున రణభేరి మ్రోగెను. భద్రగజముపై నెక్కి యువరాజు దిగ్విజయ యాత్రకు వెడలుచున్నాఁడు. కుమరగిరి మహిపతి విశ్వమంతయు యువరాజు కన్నులలోఁ గనిపించెను. ప్రభువు నేత్రములలో, వదన ములో, సర్వగాత్రమునఁ దృప్తిరూపమగు నానందము వ్యక్తమగు చుండెను. పురోహితు లభర్వమంత్రములు మ్రోషించుచుండిరి. పౌరాంగనలు పుష్పాక్షతలు చల్లుచుండిరి. వీరాస్వామి మంగళగానము, వకుళావంజులాదుల మంగళనృత్యము చెలఁగుచుండెను. మల్లాంబిక యల్లుని మొగమున వీరతిలకము దీర్చినది. లకుమాదేవి వామనభట్టు యువరాజును జూపులతో దీవించుచుండిరి. పట్టగజము బయలుదేరినది. వీడెల్ల విరుగఁబడి చూచినది. వృద్ధరామప్ప యూరేగింపుముందు వెట్టి యానందములో గంతులువేయుచుండెను. దుర్గద్వారమునఁ గాటయ వేమభూపతియు నితర దుర్గాధిప సేనాధిపులు యువరాజునకు జయ వెట్టిరి. యువరాజు పట్టగజము నవరోహించెను. “యువరాజు ప్రతినిధివై పూర్వదిగ్విజయము గావించిరండు” అనుచుఁ గుమరగిరి మహిపతి కుమారునిచేఁ గాటయవేమభూపతికి వీరతాంబూలము, వీరగంధము నిప్పించెను. అట్లే దుర్గాధిపతులకు, సేనాధిపతులకు నిప్పించెను. కోట వాకిట రణభేరి మ్రోగెను. స్కంధావారమున శంఖకాహళతమట నిస్సాణపటహ భేరీధ్వనులు మిన్నుండెను. స్కంధావారము కదిలి పోయెను. కుమరగిరి కన్నులలో గిఱ్ఱున నీరుదిరిగెను. యువరాజు దిగ్విజయము చేయును. యువరాజు సామ్రాజ్యము నిర్మించును. సరసింహపండితులు నుడివినది సత్యమే.

సేనాముఖమునఁ గై జీతగాండ్రు, నెలగోలుబలము గదరెను. తలకుఁ జుంగులరుమాళ్లు, మేనఁ బొట్టియంగీలు, తొడలకు జల్లడము, నడుమునఁ గానెదట్టిలు, దట్టిలలోఁ గత్తికటారులు. కాల్పలము నేల యీనినట్లు బెలబెల గదరెను. తలపై దట్టుపాగలు, పాగలలో నెమ్మి కుచ్చులు, నడుమున మచ్చలదట్టిలు, దట్టిలలోఁ జరకత్తులు, పీపున నమ్ములపొదులు, మూపున వెండికట్లవిండ్లు, చిఱుతపులులవంటి భిల్ల నై'నికు లా వెనుక నడచిరి. కాళ్ళయం దినుప కడియములు గలుగల్గు రన నేనుంగులవంటి యేకాంగవీరులు భుజములపైఁ బుట్టెదేసి గదలు కుదురుకొల్పి యావెంటఁ గదలిరి. రాగిమీసములు, రత్తలోచనములు, విగనిగని గిరజాలపై మెలిపెట్టిచుట్టి మేలిరంగుల పాగలు, నడుమున నెఱ్ఱజరీ దట్టిలు, దట్టిలలోఁ బట్టాకత్తులు, చేత బల్లెము, వాతెఱపైఁ దమ్ములము. సుందర వేపులగు బొందిలివీరు లా వెనుకఁ సాగిరి. తల చుట్టు జరీరుమాళ్లు, ఒడలునిండ నిలుపుటంగీలు, నడుమునఁ గమర్ బందులు, కమర్ బందులో రుమీకత్తులు, చేతఁ గరవాలము, జీనులో గండ్రగొడ్డలి, తురికి విల్లు. మొగముల నుక్కుకవచములు దొడిగిన గుఱ్ఱములెక్కి యాశ్వికదళ మా పిఱుదున బయలుదేరెను. తలకుఁ గుచ్చులపాగలు, మొగమునఁ బంగనామములు, మేనెల్ల గందపుఁ బూతలు, బొటనవ్రేలిపైఁ బైరిడేగలు, కుడిచేతఁ జిఱుబల్లెములు, వచ్చని యొడలెల్ల గాయపుమచ్చలతోఁ బెద్దపులులవంటి రెడ్డి వెలమ వీరు లా వెనుక నేనుంగున కెనమండ్రుగా నెక్కి బయలుదేరిరి. గొల్లె నలు, పటకుటీరములు, బల్లకిపెట్టెలు, మంచములు, తమ్మపడిగెలు, బొక్కనములు, బోనకావిళ్లు, నెద్దులపైఁ, బండ్లపైఁ, బల్లకులపై నా సేనాపృష్ఠమున సాగిపోయెను.

బహుళపంచమినాటికిఁ బదాతిదళములతోఁ బ్రధానసేనాపతులు రాజమహేంద్రవరమున దిగిరి. గజాశ్వదళములు, సమరసామగ్రి,

యాహోరసంభారములు గోదావరి దాటుచున్నవి. నేనలకుఁ గొంత విశ్రాంతియిచ్చి దశమినాఁడు యాత్రాసంభ్రమము చేయవలయునని యల్లాడరెడ్డితో నాలోచించి వేమఘాపతి నిశ్చయించెను. ఆ యుదు దినములును రాజమహేంద్ర సౌందర్యముం దిలకించుటతో. గోదావరి జలమున నీదులాడుటలో దండునకుఁ గాలక్షేపమగుచుండెను. కాటయ వేమారెడ్డి యనుదినమును గోదావరీస్నాన మాచరించి, గోపీచందన తిలకముదీర్చి గోపీనాథస్వామి నారాధించుచుండెను. కుమారాన్న వోతారెడ్డి విజయయాత్ర నిర్విఘ్నముగా నెఱవేర్చుమని స్వామిని వేడుకొని స్వామి కళ్యాణోత్సవ నిర్వహణమునకై యొకయగ్రహారము నర్పించెను. గోదావరిపై నొకావిహారము సలుపుచుండగాఁ దీరమున నెత్తయిన గుట్టపై నొక సుందర భవననిర్మాణ మాయన దృష్టి నాకర్షించెను. అదియేమని యాయన యల్లాడరెడ్డి నడిగెను. ఎట్లున్నదని యల్లాడరెడ్డి నవ్వుచు నెదురు ప్రశ్నించెను. తోకోర్తరముగనున్నదని యాయన ప్రశంసించెను.

వసంతోత్సవములనుండి తిరిగివచ్చిన తరువాత నల్లాడరెడ్డి కొక యూహ కలిగెను. కుమారాన్నవోతారెడ్డి యావరాజ్యాభిషిక్తుడయ్యెఁ గదా. శరదుత్సవముల యనంతర మాయనను రాజమహేంద్రవరము నకుఁ దీసికొనిరావలెను. రాజు కొండవీటిలో నుండును. యువరాజు రాజమహేంద్రవరమున నుండును. గోదావరీతీర నివాసము కుమారాన్న వోతారెడ్డి యారోగ్యమున సనుకూలపరిణామము గలిగింపవచ్చును. యువరాజునకు సుందరమైన యంతఃపురమందిరము కావలయుఁగదా. గోదావరీతీరమున, గాటయవేమఘాపతి దృష్టి నాకర్షించిన దివ్యభవనమే యది. నిర్మాణ మిప్పుడిప్పుడే పూర్తియగుచున్నది. సేదదేరిన నేనావాహిని దశమినాఁడు దండయాత్ర ప్రారంభించెను. ఆ సేన కృష్ణాగోదావరు లేకవాహినియైనట్లుండెను. రాజమహేంద్రవరమునఁ

జేరిన నేనలో కోయదొరలే యిరువదివేలవఱకు నుండిరి. పదివేల యేనుగులు, ముప్పదివేల గుఱ్ఱములు, నైదులక్షల కాల్బలము.

కార్తికమాసమునఁ గొండవీట వెట్టివెన్నెల లెవరికొఱకుఁ గాసి నట్లు? మల్లాంబిక యొడలెల్ల పాలిపోయి, యధరముమీది యెఱుపు తూలిపోయి, కన్నులలోని నలుపు తేలిపోయి యామెయే శరద్రాకా యామినివలె నైపోయెను. ఆమె చూపులలో వెన్నెలలు, నవ్వులలో వెన్నెలలు. హీరాంబికకుఁ జంద్రకాలమీది కేఁగుటయే భయముగ నుండెను. వేమభూపతిలేని వెన్నెలలోఁ దాను వెన్నముద్దవలెఁ గరిగిపోవునేమో. వేమభూపతి యుండినచోఁ గరగిపోవు తన్నుఁ గోఁగిటిలోఁ బట్టుకొనును. అయినను వెన్నెల లా యిరువురను విడిచి పెట్టవయ్యెను. మార్గశీర్షమున మంచుగా డిగివచ్చి వారి యంతఃపురములు ముట్టడించెను. మంచు విరిసిపోయినదని పరిచారికలు ప్రత్యయము గలుగఁ బలుకునంతవఱకును వారిరువురునుఁ గాశ్మీరపు దుప్పటములలో నుండి తలయెత్తకుండిరి. వేమభూపతి విజయయాత్ర గావింపనేఁగి నాఁడు. కనుకనే యీ కౌముదీ సంరంభము తుషార విజృంభణము సాగివచ్చినవి.

వేమభూపతి మొల్లేటిదుర్గముఁ గొల్లగొట్టినాఁడట. వామనభట్టి వార్తను గుమరగిరిపభ్రువునకుఁ జెప్పచుండెను. విఱుచుకొనిపడుచున్న సేనాసాగరమును జూచి మొల్లేటిపాలకుఁడు దుర్గమువిడిచిపఱచినాఁడట. పుష్పల హనుమయ్యను దుర్గరక్షణకు నియోగించి వేమారెడ్డి కిమ్మూరు దుర్గముమీదికి దూకుచున్నాఁడట. రాయప్ప యీ విజయవార్త యువ రాజునకుఁ జెప్పెను. యువరాజు నవ్వఁబోయినాఁడు. ఆ నవ్వుటలో నాయనకుఁ దెగనిదగ్గుతెఱ ముంచుకొనివచ్చినది. రాయప్ప పరుగున వచ్చి ప్రభువునకుఁ జెప్పెను. ప్రభువు భాస్కరాచార్యులవారికిఁ గఱు రంపెను. యువరాజుస్థితి నానాటికిఁ దీసికట్టుగా నున్నది. మార్గశీరమున

నీ మంచు పట్టినప్పటినుండి తడిగాలితగిలి యాయన యూపిరితిత్తులు దెబ్బతినుచున్నవి. ఆయనకు గుండె బరువుబరువుగా నున్నది. భాస్కరా చార్యులవారేవో యోషధములు పోసి కాలముగడుపుచున్నారు.

మార్గశీర్షమంతయుఁ గొండవీడు విజయవార్తతో నిండిపోవు చుండెను. కిమ్మారుదుర్గము మిక్కిలి పురాతనమైనది. కిమ్మీరుఁడను కిరాతుఁడదుర్గము నేనాఁడో నిర్మించెనఁట. అది దృఢమైన గిరిదుర్గము. చీకట్లుఁ బొగమంచులు దట్టముగఁబట్టిన యొకనాటిరాత్రి పది దినముల ముట్టడి యనంతరమాదుర్గము స్వాధీనమైనది. మంచుచీకట్ల మఱుగునఁ గోటకులగ్గతైత్తి కోయదొరలనుఁ గోడలపై కెగఁజ్రాకించిరి. ఆ కోయ దొరలకడ విషాక్తములగు నమ్ములుండెను. వారు కోటలో నా యమ్ముల వర్షము గురియించిరి. కోటలోని వేనలు గగ్గోలు పడిపోయినవి. ఈ సందడితోఁ గొండవీటివేనలు గుంపులుగుంపులుగాఁ గోటలోఁ బ్రవేశించి నవి. కోట వశమైనది. రెడ్డి పెదవెంకప్పరెడ్డి యా దుర్గరక్షణకు నియ మింపఁబడెను. మార్గశీర్షపూర్ణిమనాఁడు బెండపూడిదుర్గము పట్టువడినది.

వడ్డాది రాజ్యమును మత్స్యవంశీయుఁడు ప్రతాపార్జునదేవుఁడు పాలించుచుండెను. ఆయన గతవత్సరము వీరకూట రాజ్యాధిపతియగు పల్లవసౌభాగ్య దేవరాయనితోఁ బోరి నలిగియుండెను. సౌభాగ్యదేవ రాయఁడు వజ్రకూటరాజ్యమును, నొడ్డాదిరాజ్యమును జయించి వీర కూటమును బలమగు రాజ్యముగాఁ బెంపొందింపవలెనని తలఁచెను. యుద్ధమువలన మూఁడు రాజ్యములును బలహీనములయ్యెనే కాని యేకముకాలేదు. బలపడలేదు. ప్రతాపార్జునదేవుఁడు వేమభూపతికి శిరమువంచి యరిగావయ్యెను. వీరకూటము రెండు కొండలనడుమ నిర్మింపఁబడిన బలిష్ఠమైన దుర్గము. దుర్గము సప్తప్రాకారగు ప్తమై శత్రు చుర్రేద్యముగ నున్నది. కాటయవేమారెడ్డి నైన్యమును రెండు భాగములు చేసెను. అల్లాడరెడ్డి యొకదిక్కు, తానొకదిక్కు దలపడవలెను.

ఉత్తర దక్షిణదిశలఁ గొండలు పొక్పశ్చిమదిశలఁ బ్రాకారములుగల
యా దుర్గమును, కొండలుసాధించిననేకాని చొరవీలుపడదు. కొండవీటి
సేనలు పర్వతదుర్గములను సాధించుటలో నారితేరినవి. వానకాఱంతయు
జుట్టునజాఱు బండలపై బల్లలవలె నెగఁబ్రాకుట కొండవీటిసేన లభ్య
సిందియుండెను. వజ్రకూటపుఁగొండలు నాలుగునిలువులయెత్తు నిటా
రుగానుండునట్లు చెక్కఁబడియున్నవి. వేమభూపతి యొక యుపాయ
మాలోచించెను. పర్వతపాదమున రెండేసియేనుఁగులఁ బరుండఁబెట్టి
వానివీపులపై మూఁడవయేనుఁగు నెక్కించి దానితుండాగ్రమునం దొక
వీరుఁడునిలిచి తనభుజములపై నింకొకవీరు నెక్కించుకొనవలయును.
ఆ యెక్కినవాఁడు వీరుఁడు కొండరాతిలో బెజ్జమువైచి యొక యినుప
గూటము నందు బిగింపవలయును. ఆ గూటమునకు త్రాటినిచ్చెన
దగిలింపవలయును. త్రాటినిచ్చెనల వెంట నైనికు లొక్కొక్కరుగా
కొండకొండకు నరువదిచోటుల నెక్కివచ్చుచుండిరి. కొండమీఁదినుండి
వజ్రకూట నైనికులు రాతిగుండులు దొరలించుచుండిరి. దొరలివచ్చు
గుండులను దప్పించుకొనుచుఁ గొండవీటిసేన లద్దమువంటి కొండ
పలకపై నంటికొని బల్లలవలెఁ బ్రాకుచుండిరి. కోటపైఁ దలయెత్తిన
వాని నేటున కొక్కడుగాఁ గోయదొరలు పొట్ట నిడుకొనుచుండిరి.
కొండకు వేయివంతున నెక్కించి వేమభూపతి తాను క్రొత్తగా గని
పట్టిన ప్రిలుడు గుండ్లను గోతాములలో వారి కందఁజేసెను. మఱు
నిముసమున వజ్రకూట దుర్గమున నగ్నివర్షము గురియఁదొడఁగెను.
కోటలోఁ గలవరము చెలరేగెను. కోటఁ తలుపులు దెఱచి లోపలి సేన
యంతయు వెలువలికి వచ్చెను. రెండు గడియలలో వజ్రకూట దుర్గము
వేమభూపతి వశమయ్యెను.

పుష్యమాసారంభమునఁ గుమారాన్నవోతారెడ్డికి గుండెల బరు
వధికమయ్యెను. ఉచ్చాస్యన నిశ్వాసములే యాయనకు వశమగుట

లేదు. ఊపిరితిత్తులు తూటులుపడిపోయి యుండును. ఊపిరిచాలక యువరాజున కెగతొప్పు పొరంభమయ్యెను. ప్రభువున కాంచోళన యధికమయ్యెను. భాస్కరాచార్యులవారు తపస్సుచేసి సాధించిన యమృతమయోషధములు పోయుచుండెను. గుణమేమియుఁ గనఁ బడుటలేదు. ప్రభువునకు గుండెలలో గుబులుపుట్టుచుండెను. మల్లాంబిక, లకుమాదేవి, వామనభట్టు సకలవిధముల యత్నించియుఁ బ్రభువునకు ధైర్యము గొలుపఁజాలకుండిరి. రాయప్ప, రాజు పరిస్థితి యువరాజు పరిస్థితి, జూచుచు, గుమిలిపోవుచుండెను. కుమరగిరి ప్రభువునకు యువరాజు జీవితముపై నానలు సన్నగిల్లుచుండెను. తాతగారివలెఁ దన బిడ్డయు సామ్రాజ్య మేలునని తా నాశలు పడుచుండెను. ఆ బిడ్డయే తప్ప తనకింక నెవ్వరున్నారు ? ఈ నిసుగు మరణించినచో నీదిగ్విజయ మెవ్వరికొఱకు? ప్రభువు పారశీకతురంగముపై వేమభూపతికి వర్తమాన ముంపెను. రెండు దినములై నది. మూడుదినములై నది. యువరాజు నకు పైగ్రుడ్లుపడుచుండెను. మైకముగ్రమ్ముకొని వచ్చుచుండెను, అర్ధ రాత్రున యువరాజు నిశ్చలము నిర్నిమేషముగ శయ్యపైఁ బడి యుండెను. ప్రభువు గుండెలు గుండెలలో లేవు. రాయప్ప ప్రభువు చెవిలో నేమోచెప్పెను. ఆయనకు బ్రాణము లేచివచ్చినట్లయ్యెను. ఆ యర్ధరాత్రున నాయన వీరాస్వామికొఱకుఁ బరువెత్తించెను. తన నాద స్వరమునఁ బ్రశమనశక్తి లేదు. ప్రకోపనశక్తి యున్నదని వీరాస్వామి యనెనుగదా ! వీరాస్వామి వచ్చి యువరాజుస్థితికి మిగుల శోకముఁ జొందెను. ఆ దుఃఖావేశములో నాతఁడు నటభైరవీరాగము నెత్తుకొని నాఁడు. తనయొడలు తనకేతలియని యావేశముతో వీరాస్వామి రాగాలాసము గావించుచుండెను. సొన్నాయిగొట్ట మాతని చేతిలోఁ గాలసర్పము పడగవిప్పి యాడినట్లాడి పోవుచుండెను. చక్రాకారమున సొన్నాయిగొట్టమును ద్రిప్పుచు నాతఁడు తారమునుండి యతితారమున

తెగిరి తారలు రాల్చినట్లు స్వరములు గలగలఁ గురియించుచుండెను. తారతరస్వరమున నా నాదస్వరము విని దేవతలుగూడఁ గంపించిపోయి రన్నట్లుండెను. యువరాజు కంఠమునఁ గునుకుచున్న కొనయూపిరి కోడెనాగమువలెఁ బడగవిప్పెను. శిరస్సు చితికిన త్రాచుపిల్లవలె యువరాజు గిలగిలఁ దన్నుకొనసాగెను. కుమరగిరిప్రభు వా పిల్లవాని యాతన చూడఁ జాలకపోయెను. కన్నులు మూసికొని ప్రభువు వీరా స్వామిని పాట యాపుమనినట్లు చేయెత్తెను. నాదస్వర మాఁగిపోయినది. అరనిముసముట్లే తన్నుకొని యువరాజు దీర్ఘనిశ్వాసముతోఁ బ్రాణ వాయువు విసర్జించెను.

ప్రభువు దుఃఖము నెవరుపట్టఁగలరు. కుమారుని కశేబరముపైఁ బొరలి పొరలి రోదించి రోదించి ప్రభువు ప్రాణములు శోషిల్లి మూర్చాగతుడై పోయెను. తెల్లవాఱువఱ కీవార్త కొండవీట నగ్గివలె నలముకొనెను. పురమెల్ల నొక్కడై పురపురఁ బొక్కిపోయెను. ఆనందమందిరమైన యంతఃపురమున శోకదేవత తాండవమాడెను. ఏడవనాటికి వేమభూపతి వచ్చెను. ఎవరువచ్చిమాత్ర మేమిచేయుదురు. చచ్చిన యువరాజును బ్రతికింతురా! ప్రభువు శయనమందిరమునఁ గూర్చుండి యుండెను. కాటయ వేమభూపతి యాయనను దర్శించెను. శోకపరిదీనమూర్తి యగు ప్రభువునుగాంచి వేమభూపతి భయకంపితుడై పోయెను. ప్రభువు నిజముగ బ్రతికి యుండెనా? ఆ కూర్చుండినది ప్రభువా? ప్రభువు శిల్పప్రతిమయా? ప్రభువాయనను గాంచినంతనే చివాలున లేచి కంఠమును గొఁగిలించుకొని “వేమయ్యా! నా బిడ్డ యిక్కలేడు” అని యాక్రోశించెను. వేమభూపతికి దుఃఖము పొంగి వచ్చెను. ఒకక్షణముండి యాయన గద్గదకంఠముతో “ప్రభూ! నేను మీ బిడ్డనుగానా? ప్రజలందరు మీ బిడ్డలుకారా? మీరు దుఃఖమును దిగమ్రుంగవలెను. మీరు దుఃఖించినచోఁ బ్రజయంతయు దుఃఖించును.

మీరు దుఃఖపడిన నోదార్పఁగలవారెవ్వరు ? ప్రభూ ! కొండవీడంతయు దుఃఖమున మునిగి యున్నది. మీరు కన్నీరు దిగమింగి మీ బిడ్డల నోదార్పవలయును” అనుచు, బ్రభువుకన్నులను రెండు చేతులతో, దుడిచెను.

పది దినములు గడచెను. ప్రభువు క్రమక్రమముగ స్తిమిత పడుచుండెను. అసంతామాత్మ్యఁడు ప్రతిదినమును ప్రభువునకు శాంతిపర్వము జదివి వినిపించుచుండెను. ఒకనాఁడు షోడశమహారాజుల చరిత్ర చదివెను. కవిబ్రహ్మ యేమిశిల్పి ! ఒక్కొక్క మహారాజు చరిత్ర నాయన యొక్కొక్క సీసపద్యమునఁ జెప్పెను. ఒక్కొక్క పద్యము వినినప్పుడు కుమరగిరి కన్నులయెదుటఁ గిరీటకేయూరధారియై యొక్కొక్క మహారాజు సాక్షాత్కరించుచుండెను, పదునాఱు సీసపద్యములును ముగిసెను. ప్రభువు కన్నులయెదుటఁ బదునాఱుగురు చక్రవర్తులును సాక్షాత్కరించిరి. ప్రభువున కెక్కడలేని చిత్తశాంతి జనించెను. దేహము లస్థిరములు. ధర్మము స్థిరము. రాజులు స్థాపించిన రాజ్యములు శాశ్వతములుగావు. రాజులు సాధించిన ఘనకార్యములు శాశ్వతములు.

కోమటి వేమారెడ్డి యిన్నాళ్ళనుండియుఁ గొండవీటనే యుండెను. వెలమప్రభువులు వేమభూపతితో, జేసికొనిన సంధి ననుసరించి కోమటి వేమారెడ్డిని కొండవీటి కొప్పగించిరి. కొండవీట నాతఁడు తనకొఱకు వియమింపఁబడిన భవనమున నొంటరిగ నివసించుచుండెను. కొండవీటఁ దానెట్లు తలయెత్తుకొని తిరుగఁగలఁడు ? ఇంతకాలము నాతఁడు వీధిలో నడుగిడలేదు. కుమరగిరి ప్రభువుపై నాతనికిఁ గోపము లేదు. అతని కోపమంతయుఁ గాటయ వేమభూపతిమీఁదనే. తననోటి కండ నాచి కోన్నవాఁడాయనయేకదా ! పరాభవముచే నాతఁడు కొంతకాల ముడికి పోయెను. సిగ్గుచే నాతఁడు కొంతకాలము చిమిడిపోయెను. తన కౌటిల్యమును దలపోసి పరితాపముఁ బొందెను. కుమరగిరి ధార్మికత యాయ

నకుఁ గ్రమముగఁ చిత్తమున కెక్కిెను. ఆయనకాలమంతయు సంగీత సాహిత్య పరిశీలనలతోఁ గడుపుచుండెను. విద్యావ్యాసంగ మాయన చిత్తమునకుఁ గ్రొత్తవెలుగు చేకూర్చెను. కొండవీటికిఁ దానుగావించిన యపరాధమున కాయన యప్పుడప్పుడు పశ్చాత్తాపముపడెను. కుమారాన్నవోతారెడ్డి మరణము విని యాయనయు దుఃఖించెను. కాని యే మొగము పెట్టుకొని తాను కుమరగిరి ప్రభువు మొగము చూడఁగలఁడు; కాటయవేమభూపతి యిప్పుడాయనను బిలిపించెను. ప్రభువు సమక్షము నకుఁ గొనిపోయెను. ప్రభు వాయనవంక నార్ద్రదృష్టులఁ దిలకించెను. ప్రభువు హస్తమునుఁ గోమటి వేమారెడ్డి హస్తమునందుంచి వేమభూపతి యిట్లనెను : “వేమయ్యగారూ ! ప్రభువు మీవాఁడు. రాజ్యము మీది. నేను ప్రభువునం దనురక్తుఁడను. ఆయన ధర్మబుద్ధి, దయాగుణము, కళాసక్తి నన్నాకర్షించినవి. ఈ రాజ్యముపై నా కాశ యెన్నఁడును లేదు. ప్రభువు నన్ను బెంచి పెద్దవానిఁ జేసెను. విద్యాబుద్ధులు చెప్పించి పెండ్లి గావించినాఁడు. నా బహిరంతరంగములను మల్లాంబికతో, వసంతరాజీయముతో నలంకరించినాఁడు. నా కింకేమి కావలెను ? ప్రభువు శరీరము కుసుమ సుకుమారము. ప్రభువు హృదయము మకరంద మధురము. ప్రభువు నెటు కాపాడుదురో. భారముమీదే.” కోమటివేమారెడ్డి యాశ్చర్యచకితుఁ డయ్యెను. ప్రభువద్భుత పరవశుఁ డయ్యెను.

కాటయవేమభూపతి ప్రభువుకడ నెలవు తీసికొని వేనలను గలిసి కొనఁ బోయెను. సూర్యుఁడు మకరసంక్రాంతుఁడై యుత్తరాయణ మారంభమయ్యెను.

౨౨

కొండవీటిరాజ్యమంతయుఁ గుమారాన్నవోతారెడ్డి దివంగతుఁడై న వార్తకుఁ గన్నీటి మంచు తెఱలో మునిగిపోయెను. సంక్రాంతి పండుగ

యువరాజు మరణశోక సమాశ్రాంతమై పోయెను. రాజ్యమున మెట్ట పొలములను మాగాణములను బంగారములు పంచెను. ఎచ్చటజూచినను వరిచేలలోఁ బంటకుప్పలు బంగారుకొండ కొమ్ములవలె నుండెను. మెట్టచేలలోఁ బండిన జొన్నకందులు పసిడిముత్యముల కుచ్చులవలె నుండెను. మిరపలు మాణిక్యములు పండెను. మడులలో, గోడమడులు లలోఁ గొగిటి కమరని గుమ్మడిపండ్లు కుండసపు ముద్దలవలె నుండెను. పసిడి కణికలవంటి పచ్చిపసపుదుంపలు కళ్ళములలోఁ గలకల లాడు చుండెను. చేయెత్తుపెరిగిన చెఱకుఁదోటలు వెన్నులువిరిసి కొండపీటి దండు పరువులను దలపించుచుండెను.

కాటయవేమభూపతి వీరకూటమును జయించి సింహాద్రిపాదమున విడిసియున్న తన సేనలను గలిసికొనెను. స్కంధావారమున వీరోత్సాహము నీరసించి విచారపుగప్పు వ్యాపించియుండెను. వేమభూపతి యల్లాడరెడ్డిని, భీమదేవచోడని, లింగనమంత్రిని, అన్నయమంత్రిని, దక్కిన దుర్గాధిపనేనాపతులను సమావేశపఱచి దండయాత్ర సంతటితోఁ గట్టిపెట్టుటయా, ముందుకు సాగించుటయాయని యాలోచించెను. ఇంత సన్నాహముచేసి యింతవఱకువచ్చి తిరిగిపోవుట యెవ్వరికిని రుచింప లేదు. కటకము ద్రొక్కిగాని వెనుదిరుగరాదని యల్లాడరెడ్డి పట్టు పట్టెను. నేనాపతుల యుత్సాహము శోకపుఁబొరలో మఱుగుపడినదే కాని పదును తఱుగలేదని వేమభూపతి సంతసించెను. సింహాద్రిపాద ముత్తరసీమగా సామ్రాజ్యము స్థాపించుటకును, గటకమువఱకును దిగ్విజయయాత్ర సాగించుటకును నిర్ణయమయ్యెను. సింహాద్రిస్థసింహ దేవునకుఁ గుమారాన్నవోతారెడ్డికిఁ బుణ్యముగావుటకునై వెలలేని కానుకలు చదివించి సేనలను బురికొల్పుటకై నేనాపతుల నియోగించి కాటయవేమభూపతి స్కంధావారమంతయుఁ గలయదిరిగి యన్ని సేనాంగములయందును నిపురుగవిసిన శౌర్యాగుణలను బ్రజ్వలంపఁ

జేసెను. పుష్పబహుళదశమీ ప్రభాతమునఁ గొండవీటి నేనలు భేరీపటహ శంఖ కాహళ కోలాహలమునుమించు సింహనాదములుచేయుచు సింహ చలమునుండి కటకాభిముఖముగఁ గదలిపోయెను.

యువరాజు మరణించి నెలదినములయినది. కుమరగిరిప్రభువు శాంతిపర్వము వినుచుండెను. ఆయన యతరంగమునఁ బ్రసన్న రస వాహినులు ప్రవహించుచుండెను. ఆయన చిత్తమునంటియున్న సర్వ కామములు, సర్వమోహములు, సర్వశోకములు జైశితములయ్యెను. మల్లాంబిక యిన్నాళ్ళుగా నన్నగారియొద్దనే యుండెను. రాత్రిలం దామెజోలపాడి యాయనను నిద్రపుచ్చవలయును, ఉదయములందామె మేల్కొలుపులుపాడి యాయనను నిద్రలేపవలయును. సూర్యోదయము వేళ లకుమాదేవివచ్చి యాయనకు ఫాలమునఁ దిరుమణి తిరుచూర్ణము లతో సూర్యపుండ్రములు దిద్దవలెను. గడియనేపాయన గోపాలనామ స్మరణము గావించుకొనును. అనంతరము రాయప్ప మణిపాత్రికతో మాధవరసము దెచ్చును. లకుమాదేవి యాపాత్రికను ప్రభువు పెద వుల కందిచ్చును. ఆయనయింద్రియముల కప్పుడు చైతన్యమువచ్చును. ఆయన ముఖశాలలోనికి వచ్చి కూర్చుండును. కోమటివేమారెడ్డి యాయ నను దర్శించును. కొంచెమునేపాయన యేదియో చెప్పును. ప్రభు వేదియో వినును. ఇంతలో ననంతమాత్యులు వచ్చి శాంతిపర్వము వినిపించును. ప్రభువేకాగ్రచిత్తుడై యాలకించును. పిమ్మట వామన భట్టు వచ్చి దండయాత్రా విశేషములు వర్ణించి చెప్పును. కొండవీటి నేనలు ఝాడేశవనము కొల్లగొట్టెను. శిలావంశీయుడైన నందాపురేశ్వరుడు కొండవీటి నేనలకుఁ బాదాక్రాంతుఁడయ్యెను. ఏరాజ్యమోడినదో, యేకోటకూలినదో ప్రభువునకుఁ బట్టలేదు. ఆయన ముఖమునం దే వికారమును గనిపించదు. కాటయవేమభూపతి పేరువిన్నప్పుడు మాత్ర మాయన కన్నులింత విప్పార్పిచూచును.

హీరాంబికకుఁ బగళ్లు సందడిగా జరిగిపోవుచుండెను. ఉదయములు వామనభట్టు సాహిత్యగోష్ఠితోఁ బోవును. సాయంతాలములు లకుమాదేవి వేమభూపతి విజయవార్తా కథనముతోఁ బోవును. మధ్యాహ్నములు దుర్గ నాట్యగానములతో నిద్రపోసీయదు. వంటయు వడ్డనయు ముగించుకొని దుర్గ హీరాంబికయొద్దకుఁ బోవును. శ్రీనాథుఁడు చెఱకుఁదోటలలోనికిఁ బోయి తిన్నన్నితని, ప్రొద్దుగ్రుంకువేళ కొకదంటు చేతఁబట్టుకొని యింటికిఁజేరును. దీపముముందు గూర్చిండి దుర్గకు విసఁబడునట్లు బిగ్గరగాఁ జదువుచు చాలివాహనసప్తశతి యను వాద పద్యములు మూఁదో నాలుగో గంటముతోఁ దాటియాకుపై బర బర బరుకును. తిప్పయ్యగారువచ్చి “తిని యూరక తిరుగుటకంటె పోయి యా వామనభట్టుగారివద్ద నేమయినఁ జదువుకొనరాదా ?” యనును. శ్రీనాథుఁడు పద్యములు గీకుచునే “వామనభట్టా ! వాఁడు నాకుఁ జెప్పెడిచదువేమిటి ?” యని వెకిలిగా నవ్వును. “హరిహర రాయలవారిచే బిరుదులందినవాఁడు, అరుణగిరినాథ డిండిమ కవిసార్వభౌముల శిష్యుఁడు — అట్టి వామనభట్టుగారిని వాఁడందు వఱరా ! సీతిక్క యింకను దిరుగలేదే!” అని తిప్పయ్యగారు చిట్టుబుట్టులాడును. శ్రీనాథుఁడు గంటము నాడించుచు “మామా ! మనసంగతి నీ కింకను దెలియలేదు. వామనభట్టుగాడు వానిగురువై నను మనముందు గడగడ లాడవలసినదే” యని హుంకరించును. “అన్నియు నఘోరించితివిగాని యదరిపాటు సంతటఁ గట్టిపెట్టుము” అనుచుఁ దిప్పయ్యగారు వెలుపలి కేఁగిరి.

మాఘపూర్ణిమనాఁటికిఁ గొండవీటిసేనలు జంతరనాఁటిని బిల్లి గంతులు వేయించి, బారహదొంతిని నేల దొరలించి, సప్తమాడిమల నొక్కకొలికికిఁ దెచ్చినవఱు. శృంగవరపుకోట జంతరనాఁటి రాజధాని.

సురభివంశ సంభవుఁడు ప్రతాపవీరగంగరాజు జంతరనాటి పాలకుఁడు. ఆయనకును, నాయనతమ్ముఁడు సంగవభూపునకును సరిపడుటలేదు. సంగవభూపుఁడు కొండపీటినేస శరణువేఁడెను. వేమభూపతి యాయన కథయమిచ్చి శృంగవరపుకోటఁ గొట్టి వీరగంగరాజునకు శృంగ భంగముగావించి సంగవభూపతిని జంతరనాటికిఁ బట్టముగట్టెను. ఈ విజయమునకుఁ బ్రధానకారణము అల్లాడరెడ్డి. ఆయన ప్రతాపవిజృంభణము నెదుట నిలువఁజాలక వీరగంగరా జల్లాడిపోయెనట. బారహ దొంతి పండ్రెండు రాజ్యములకూటమి. అదియంతయుఁ బర్వతారణ్య మయమైన మన్యప్రాంతము. ఆ పండ్రెండు రాజ్యముల పర్వతదుర్గములు నొకదానిపై నొకటి పేర్చినట్లుండును. బారహదొంతి బల మాకోటలోలేదు. ఆ కోటలకూటమిలో నున్నది. కాటయవేమభూపతి యాకోటల నేకకాలమున ముట్టడి చేయించెను. అగ్నిదళమును, గజదళమును బ్రయోగించి రెండుదినములలో సోపానపంక్తి నెక్కినట్లు బారహ దొంతిని ద్రొక్కిపోయెను. సప్తమాడియలు పూర్వపర్వత పంక్తులలో మాలా రూపముగ నమరియున్న యేడు మాడెములు. కోండునవర జాతుల యాటవికు లీ ప్రాంతపుఁబ్రజలు. బలిగూడము, కాలహండి పురము, మండువా, పండువాలీమాలికలోని కోటలు. పదివేల యశ్వ దళమును బరవళ్ళుద్రొక్కించి కాటయవేమభూపతి మూఁడుదినములలో నేఁడుమాడెముల నేకముచేసెను. మాఘబహుళ చతుర్దశినాఁడు కొండ పీటినేనలు కంటకపురమునఁ జలిమంటలు వేయుచుండెను. గంగవంశీ యుఁడు, కంటకపురాధిపతి, యొడ్డెధాత్రీనాథుఁడు సరసింహదేవగజపతి కాటయవేమభూపతి యవఘాట మహాద్భుత చండఖడ్గప్రహారముల ధాటికి నిలువఁజాలక కొండలపాలయ్యెను. కొండపీటి పోటుబంటులు కంటకముననంటించిన మంటలాకసమునంటి మహాశివరాత్రినాఁడు కోటప్పకొండకుఁ దరలిపోవు శైవప్రజవలెనుండెను.

కొండవీటి నీ విజయవార్తలతోపాటు పండిన పల్లవుబంటులు మెట్టపంటలు బండ్లపై వచ్చి నిండిపోవుచుండెను. కొండవీటి రైతు లాయేడు కుప్పనూర్పులలో విజయవార్తలే పొలికేకలువైచిరి. సమర క్షేత్రములఁ గొండవీటి రాతులు కరవాలములతో మునుముట్టి యరి సేసల నూచకోత గోయుచుండ సస్యక్షేత్రములఁ గొండవీటి రైతులు కక్కుల కొడవళ్లతో మునుములుపట్టి వరిపైరులు గోయుచుండిరి. కొండవీటి మావంతు లేసుంగుల పిండులచేఁ గోటలు ద్రొక్కించు చుండఁ బంటకాపు లెద్దులచేఁ గుప్పలు త్రొక్కించుచుండిరి. విక్రమ సింహపురమున, విద్యానగరమున వేమభూపతి విజయవార్తలు పూర్వ పూర్వములు ముగియకముందే యుత్తరోత్తరములు మొదలగుచుండెను. అవచి తిత్పయనెట్టి కా విజయములు తనవిగనే యుండెను. హరిహర రాయలవారి కా విజయములు తనవిగనేయుండెను. కొండవీటి వీర బలాంజ్యధర్మరక్షకులు మహాశివరాత్రి పర్వదినమున నారాధనలతో నభిషేకములతో మహేశ్వరునర్పించి వేమభూపతి విజయపరంపరలను బ్రభలుగట్టి యూరేగిరి. సింగనమంత్రి యనుయాయులగు మైలారవీర భటులు శ్రీకైలమున వీరశిరోమండపమునఁ గుడియెడమ యుంచేతుల నారతులైత్తువారును, కరచరణసంధులఁ గలుకునారసములు గ్రుచ్చు కొను వారును, గరవాడియలుగుల గనపపాతల్లలో నుట్టిచేరులుగోసి యులుకువారును, కటి కయోనాళము గండక తైరవట్టి మిడిసిపడి మిడి తలలిచ్చువారునునై రౌద్రమూర్తియగు వీరభద్రునకు ఆత్మరక్తధారల నభిషేకములు చేయుచుండిరి.

కుమరగిరిమహిపతి రాయప్పతెచ్చిన గండపెండెరమును బరిశీ లించుచుండెను. పెదవేదగిరినాయకుఁడు మొదలుగా నరసింహదేవగజ పతివఱకు వేమభూపతికిఁ బాదాక్రాంతులైన మండలేశ్వరు లా గండ పెండెరమున శిల్పబంధములై యుండిరి. కంటకము జూరఁగొని

కొండవీటి నేన లింటిమొగము పట్టినవి. ఫాల్గుణ వూర్జిమనాఁడు సింహాచలమున విడిసినవి. కుమరగిరి మహీపతి చిత్తమున చిత్రచిత్రములగు నూహలు పొడముచుండెను. ఆయన రాయప్పను జేరఁబిలిచి యాతని చెవిలో నేదో గుసగుసలాడెను. రాయప్ప యెండిన గుండెలలో నమృతము చిలికినట్లయ్యెను.

కొండవీటఁ దొలికోయిలకూతఁ కోయనెను. హేమంతమంతయు గన్నీరులు కార్చికార్చి, శిశిరమంతయుఁ జైతన్యము గోల్పడి మ్రోడులయిన కొండవీట లతావృక్షముల కా కోయిల తొలికూత వసంతపుఁదొలకరి యయ్యెను. వేణువనమునఁ దీవతీవకుఁ జెట్టుచెట్టునకుఁ దెల్లవారుసరికిఁ జిగురుఁ బులకలు గుబురుకొనివచ్చెను. రాజసౌధశిఖరమున బంగరుకలశము లేయెండలో మిలమిల మెఱసెను. మల్లాంబిక యువరాజునొడిలో నిడికొని పట్టగజము నెక్కినట్లు పల్లకియెక్కి రాజమహేంద్రవరమునకుఁ బోవుచున్నది. ముందు మల్లాంబిక పల్లకి, ఆ వెనుక హీరాంబిక, ఆ వెనుక లకుమాదేవి. ఆ వెనుక బరివారము. ఆ పరివారము నగ్రమున వామనభట్టు. యువరాజును గడుపులోఁ బెట్టుకొని వేమారెడ్డి వామాంకమునఁ గూర్చుండి మల్లాంబిక రాజమహేంద్రవర సింహాసనమునఁ బట్టాభిషేకమునందఁ బోవుచున్నది. కొండవీటి దుర్గ ద్వారమున నిల్చి కుమరగిరి మహీపతి మల్లాంబిక కళ్యాణయాత్రా సుందర దృశ్యమును బరవశతాలసతాదర నిమీలిత లోచనములఁ దిలకించుచున్నాఁడు. కొండవీడంతయుఁ జివురుగుత్తులలో నరవిచ్చిన విరిగన్నులతో నా యుత్సవము నవలోకించి యానందమకరంధ బిందువులు చిందుచున్నది. హజారమున పీఠాస్వామి మాయామాళవరాగము నాలపించుచున్నాఁడు. ఆ యాలాపసుధా వీచికలపైఁ దేలియాడుచు మల్లాంబిక ముత్యాలవల్లకి ముందుకు సాగిపోవుచున్నది. వామనభట్టు వెనుదిరిగి చూచెను. కొండవీటి నడిగడ్డపై రాజ

సౌధ శిఖరము తళతళలాడుచుండెను. కొండవీటి దుర్గ ద్వారమునఁ గుమరగిరి మహీపతి బాలాతపతపనీయ కాంతులలోఁ గాంచనశల్కము వలె నిలిచియుండిను.

ప్రభవ సంవత్సర మధుమాసారంభ శుభముహూర్తమునఁ బవిత్ర గోదావరీ జలముచేఁ బట్టాభిషిక్తుడై వేమభూపతి మల్లికా హీరా సమేతుడై త్రైలోక్య విజయసౌధమునఁ గొలుపుతీర్చెను. అల్లాడరెడ్డి యాయన వామపాదమున గండపెండేరము నలంకరించెను. లకుమాదేవి యాయనకు గర్భూరనీరాజున మెత్తెను. గోపీనాథస్వామి యాలయమున ఘంటానాదములు శ్రవణ సుభగములయ్యెను. వామనభట్టు “రాయ వేళ్యాభుజంగ, జగదగోపాల, జగనొబ్బగండ, బారహదొంతిమన్నె సప్తమాడియ దళవిభాళ, కంటకచూరకార, కర్పూరవసంతరాయ, వీర నారాయణ, వేమభూపాల ! జయీభవ ! విజయీభవ !” యని ప్రశస్తి పఠించి కుమరగిరి మహీపతి మంగళాశాసనము నిట్లు వినిపించెను.

“వేమభూపతీ ! కొండవీటిరెడ్డి ప్రభువుల ప్రశస్తి నీన్నుజెందినది. రాజమహేంద్రవరము కేంద్రముగా నీ వీ కొండవీటి సామ్రాజ్యమును బాలింపుము. భారమంతయు నీ భుజములపై నుంచితిని. ప్రసన్నచిత్తుడనై యానందోపాసకుడనై నే నీ కొండ నడుమ గండ శిలలఁ గరగించి శిల్పఖండములు సృష్టించుకొనుచుందును. నీ భుజబలము, బుద్ధిబలము, ధర్మబలము రెడ్డి సామ్రాజ్యమునకు శ్రీరామరక్ష !”

